

ਵਰਿਆਮ


੨੭ ਵਾਂ ਸਾਲ

ਅਕਤੂਬਰ, ੨੦੦੨



ਸਤਿਗੁਰੂ ਜਗਜੀਤ ਸਿੰਘ ਜੀ

ਨਾਮਧਾਰੀ ਜਗਤ ਦੀ ਅਗਵਾਈ ਦੇ ੪੩ ਸਾਲ



ਸਤਿਗੁਰੂ ਜਗਜੀਤ ਸਿੰਘ ਜੀ (ਖੱਬੇ), ਜਿਨ੍ਹਾਂ ਸੰਨ ੧੯੫੯ ਵਿਚ ਗੁਰੂ ਪਿਤਾ
ਸਤਿਗੁਰੂ ਪ੍ਰਤਾਪ ਸਿੰਘ ਜੀ (ਸੱਜੇ) ਦੀ ਗੁਰਗੱਦੀ ਸੁਭੇਡਿਤ ਕੀਤੀ। ਪਿਛਲੇ ੪੩ ਸਾਲਾਂ
ਵਿਚ ਨਾਮਧਾਰੀ ਸਿਖ ਸਮਾਜ ਦਾ ਆਪ ਨੇ ਬਹੁ ਦਿਸ਼ਾਵੀ ਵਿਕਾਸ ਕੀਤਾ ਹੈ।

ਵਰਿਆਮ

ਅਕਤੂਬਰ-੨੦੦੨

ਜਿਲਦ-੨੭

ਅੰਕ-੧੨

ਸੰਪਾਦਕ

ਜਗਦੀਸ਼ ਸਿੰਘ 'ਵਰਿਆਮ'

ਦਫਤਰ ਦਾ ਪਤਾ:

ਮਾਸਿਕ ਵਰਿਆਮ

ਲਾਡੋਵਾਲੀ ਰੋਡ

(ਸਾਹਮਣੇ ਸੈਂਟਰਲ ਟਾਊਨ)

ਜਲੰਧਰ- ੧੪੪੦੦੧

ਫੋਨ-ਦਫਤਰ: ੨੨੨੫੪੩

ਘਰ: ੪੫੬੨੮੯

Office Address :

Monthly WARIAM

(Punjabi)

Ladowali Road.

Opp. Central Town,

Jalandhar-144001

Ph. : 222543 (O)

456289 (R)

ਵਰਿਆਮ ਦੇ ਦਰ

ਇਹ ਅੰਕ

੧੫-੦੦

ਸਲਾਨਾ ਚੰਦਾ

੧੫੦-੦੦

ਪੰਜ ਸਾਲ ਲਈ

੫੦੦-੦੦

ਜੀਵਨ ਮੈਂਬਰ

੧੫੦੦-੦੦

ਵਿਦੇਸ਼ ਲਈ

੨੫ ਪੈਂਡ ਜਾਂ ੩੫ ਡਾਲਰ

ਹਵਾਈ ਡਾਕ ਰਾਹੀਂ

ਚੈਕ ਡਰਾਫਟ Monthly Wariam ਜਾਂ ਕੇਵਲ Wariam ਦੇਨਾਅ ਤੇ ਹੀ ਭੇਜੇ ਜਾਣ।

ਵਰਿਆਮ ਸਕੂਲਾਂ ਕਾਲਜਾਂ ਲਈ ਪਰਵਾਨ

'ਵਰਿਆਮ' ਨਿਰਦੇਸ਼ਕ ਸਿਖਿਆ ਵਿਭਾਗ

ਪੰਜਾਬ, ਚੰਡੀਗੜ੍ਹ ਦੇ ਪੱਤਰ ਨੰਬਰ ੩-੧-੭੭

ਐਡੀਟਰਜ਼, ਮਿਤੀ ੩-੩-੭੭ ਰਾਹੀਂ ਪੰਜਾਬ

ਪੰਜਾਬ ਡਰ ਦੇ ਸਕੂਲਾਂ, ਕਾਲਜਾਂ ਤੇ ਲਾਇਬਰੇਰੀਆਂ

ਲਈ ਪ੍ਰਵਾਨ ਹੈ।

ਤਤਕਰਾ

ਨਾਮ ਦੀ ਮਹਿਮਾ—ਜਗਦੀਸ਼ ਸਿੰਘ -----੨

ਮੇਲਾ ਭੈਟੀ ਸਾਹਿਬ ਦਾ—ਜਗਦੀਸ਼ ਸਿੰਘ -----੩

ਨਾਮ ਬਿਨਾ ਜੋ ਪਹਿਰੇ ਖਾਏ—ਮਹਿੰਦਰ ਸਿੰਘ ਜੋਸ਼ੀ ---੫

ਸ੍ਰੀ ਮਾਤਾ ਭੁਪਿੰਦਰ ਕੌਰ ਜੀ—ਪ੍ਰੀਤਮ ਸਿੰਘ ਕਵੀ ---੬

ਰਿਮ ਝਿਮ ਬਰਸੇ—ਤਰਲੋਕ ਮਨਸੂਰ -----੯

ਨਰਕੋ ਸਵਰਗ—ਜੇ.ਪੀ. ਵਾਸਵਾਨੀ -----੧੫

ਵੀਹਵੀਂ ਸਦੀ ਦੇ ਪੰਜਾਬ ਦਾ ਲੋਕ ਨਾਇਕ

ਕਾਮਰੇਡ ਜੰਗੀਰ ਸਿੰਘ ਜੋਗਾ—ਸੁਵਰਨ ਸਿੰਘ ਚਿਰਕ ---੧੭

ਇਨਕਲਾਬੀ ਯੋਧਾ—ਕਾਮਰੇਡ ਜੰਗੀਰ ਸਿੰਘ ਜੋਗਾ

—ਡਾ. ਜਗਤਾਰ ਸਿੰਘ ਜੋਗਾ ---੨੩

ਮੈਂ ਮਾਟੀ ਬਣ ਜਾਣਾ—ਦਲਬੀਰ ਸਿੰਘ ਤਰਸ ---੨੭

ਦੋ ਗਜ਼ਲਾਂ—ਮਲਕੀਤ ਮੀਤ -----੨੮

ਗਜ਼ਲ—ਅਮਰ ਸਿੰਘ ਕੁਕਾ -----੨੮

ਬੁਥਾਈ—ਨਵਰਾਹੀ ਘੁਗਿਆਣਵੀ -----੨੮

ਗਜ਼ਲ—ਅਜੀਤ ਸਿੰਘ ਚੀਮਾ -----੨੯

ਬਿਵ ਨਾਥ ਦੀਆਂ ਕਵਿਤਾਵਾਂ -----੨੮

ਤਰਸੇਵਾਂ, ਗੀਤ—ਚਰਨ ਸੀਚੇਵਾਲਵੀ -----੩੦

ਪ੍ਰੀਤਮ ਸਿੰਘ ਕਵੀ—ਸਵਰਨ ਸਿੰਘ ਸਨੇਹੀ -----੩੧

ਮੰਮੀ ਬੱਤੀ ਆ ਗਈ—ਬਲਦੇਵ ਮਾਧੋਪੁਰੀ -----੩੫

ਸੁਪਨਦੀਪ ਸੰਧੂ ਤੇ ਜਾਣੇ ਅਣਜਾਣੇ ਸਫ਼ਰ

—ਜਗਦੀਸ਼ ਸਿੰਘ -----੩੯

ਵਾਤਾਵਰਣ ਦਾ ਸਿਹਤ ਤੇ ਪ੍ਰਭਾਵ—ਡਾ.ਕੇ.ਕੇ. ਗਿੱਲ

—ਡਾ. ਜੀ.ਐਸ.ਬੈਂਸ -----੪੩

ਪੁਸਤਕ ਦੀ ਗੱਲ—ਗੁਰਮੁਖ -----੪੫

ਸੁਪਨੇ ਦੀ ਗੱਲ—ਮਸਲਾ ਫੋਟੋ ਦਾ

—ਡਾ. ਲਖਵੀਰ ਸਿੰਘ -----੪੭

ਖ਼ਬਰਨਾਮਾ -----੫੦

ਪ੍ਰੀਤਕਿਰਿਆ -----੫੩

ਨਾਮ ਦੀ ਮਹਿਮਾ

ਅੱਸੂ ਦਾ ਮਹੀਨਾ ਨਾਮਧਾਰੀ ਜਗਤ ਵਿਚ ਅਹਿਮ ਸਥਾਨ ਰੱਖਦਾ ਹੈ। ਸਾਰਾ ਮਹੀਨਾ ਸ੍ਰੀ ਭੈਣੀ ਸਾਹਿਬ ਵਿਚ ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਅਤੇ ਸਿੱਖ ਅੱਠ ਅੱਠ ਘੰਟੇ ਦਾ ਨਾਮ ਸਿਮਰਨ ਕਰਦੇ ਹਨ। ਆਸਾ ਦੀ ਵਾਰ ਦਾ ਅੰਮ੍ਰਿਤ ਵੇਲੇ ਦਾ ਕੀਰਤਨ ਦੁਪਹਿਰ ਦਾ ਕੀਰਤਨ ਹੋਰ ਦੀਵਾਨ ਅਤੇ ਕਥਾ ਪ੍ਰਵਾਹ ਵੀ ਨਾਲੋਂ ਨਾਲ ਚਲਦਾ ਹੈ। ਇਸ ਵੇਲੇ ਸ੍ਰੀ ਭੈਣੀ ਸਾਹਿਬ ਦੀ ਧਰਤੀ ਦੇ ਕਣ ਕਣ ਵਿਚੋਂ ਨਾਮ ਦੀ ਮਹਿਕ ਹੀ ਆਉਂਦੀ ਹੈ। ਸਾਰੇ ਨਾਮ ਅਭਿਆਸੀ ਬ੍ਰਹਮਚਰਯ ਦਾ ਅਭਿਆਸ ਕਰਦੇ ਸਾਦਾਂ ਭੋਜਨ, ਸਾਦਾ ਪਹਿਰਾਵਾ ਰੱਖਦੇ ਹੋਏ ਘਟ ਮਾਤਰਾ ਵਿਚ ਨੀਂਦਰ ਦਾ ਸੁੱਖ ਮਾਣਦੇ ਹਨ। ਜੀਵਨ ਵਿਚ ਨਾਮ ਸਿਮਰਨ ਦੀ ਮਹੱਤਤਾ ਗੁਰਬਾਣੀ ਵਿਚ ਥਾਂ ਥਾਂ ਵਿਦਮਾਨ ਹੈ।

ਮਨੁੱਖ ਨੂੰ ਬਾਰ ਬਾਰ ਸਿਮਰਨ ਕਰਨ ਲਈ ਪ੍ਰੇਰਦੇ ਗੁਰੂ ਅਰਜਨ ਦੇਵ ਜੀ ਨਾਮ ਨੂੰ ਜੀਵਨ ਦਾ ਆਧਾਰ ਮੰਨਦੇ ਹਨ।

“ਸਿਮਰਿ ਸਿਮਰਿ ਨਾਮੁ ਬਾਰੰਬਾਰ
ਨਾਨਕ ਜੀਅ ਕਾ ਇਹੈ ਆਧਾਰ”

(ਪੰਨਾ ੨੯੫)

ਨਾਮ ਦੀ ਮਹਿਮਾ ਨਾਲ ਸਮੁੱਚੀ ਬਾਣੀ ਲਬਾਲਬ ਹੈ। ਅਤੇ ਬਾਣੀ ਦਾ ਧੁਰਾ ਹੈ ਸਤਿਗੁਰੂ। ਆਦਿ ਬਾਣੀ ਦਾ ਆਰੰਭ ੧੯ ਤੋਂ ਹੁੰਦਾ ਹੈ ਉਸ ਦੇ ਨਾਲ ਹੀ ਇਸ ਉਅੰਕਾਰ ਦੀ ਪਹਿਲੀ ਸਿਫਤ ਸਤਿਨਾਮੁ ਹੈ ਅਤੇ ਇਸ ੧੯ ਦੀ ਲਖਤਾਂ ਦਾ ਮਾਧਿਅਮ ਗੁਰੂ ਪ੍ਰਸਾਦਿ ਦਸਿਆ ਹੈ। ਗੁਰੂ ਪ੍ਰਸਾਦਿ ਭਾਵ ਗੁਰੂ ਕ੍ਰਿਪਾ। ਇਸ ਤਰ੍ਹਾਂ ਸ਼ੁਰੂ ਵਿੱਚ ਹੀ ਨਾਮ ਅਤੇ ਸਤਿਗੁਰੂ ਦਾ ਸੰਬੰਧ ਨਿਰਧਾਰਿਤ ਹੋ ਜਾਂਦਾ ਹੈ। ਬਾਕੀ ਸਮੁੱਚੀ ਬਾਣੀ ਇਸੇ ਦਾ ਵਿਸਥਾਰ ਹੈ।

ਗੁਰੂ ਦਾ ਜੋ ਸਿੱਖ ਅਖਵਾਉਂਦਾ ਹੈ ਉਸ ਦਾ ਤਾਂ ਪ੍ਰਥਮ ਕਾਰਜ ਹੀ ਨਾਮ ਜਪਣਾ ਦਸਿਆ ਹੈ। ਗੁਰੂ ਰਾਮਦਾਸ ਜੀ ਫਰਮਾਏ ਹਨ :

ਗੁਰੂ ਸਤਿਗੁਰ ਕਾ ਜੋ ਸਿਖੁ ਅਖਾਇ
ਸੁ ਭਲਕੇ ਉਠਿ ਹਰਨਾਮੁ ਧਿਆਵੈ

(ਪੰਨਾ ੩੦੫)

ਇਸ ਪਰਥਾਏ ਚੌਥੇ ਗੁਰੂ ਸਾਹਿਬ ਨੇ ਕੁਝ ਸ਼ਬਦ ਸ਼ਬਦ ਵੀ ਵਰਤੇ ਹਨ। ਜਿਨ੍ਹਾਂ ਦੇ ਹਿਰਦੇ ਵਿੱਚ ਨਾਮ ਨਹੀਂ ਉਹਨਾਂ ਦਾ ਮਾਂ ਨੂੰ ਬਾਝ ਕਰਨ ਦੀ ਗੱਲ ਤਕ ਕਹਿ ਦਿੱਤੀ ਹੈ।

ਜਿਨ ਹਰਿ ਹਿਰਦੇ ਨਾਮੁ ਨ ਬਸਿਉ

ਤਿਨ ਮਾਤ ਕੀਜੈ ਹਰਿ ਬਾਝਾ (ਪੰਨਾ ੬੯੭)

ਇਹ ਨਾਮ ਜੋ ਜੀਵ ਦਾ ਉਧਾਰ ਕਰਨ ਵਾਲੀ ਵਸਤੂ ਹੈ ਇਹ ਆਪਣੇ ਆਪ ਉਪਲਬਧ ਨਹੀਂ ਹੁੰਦੀ। ਰੱਬ ਨੇ ਐਸੀ ਬਣਤਰ ਬਣਾ ਦਿਤੀ ਹੈ ਕਿ ਬਗੈਰ ਸਤਿਗੁਰੂ ਤੋਂ ਨਾਮ ਦੀ ਪ੍ਰਾਪਤੀ ਨਹੀਂ ਹੈ। ਬਾਣੀ ਰਾਹੀਂ ਗੁਰੂ ਜੀ ਨੇ ਦਸਿਆ ਹੈ :

ਬਿਨ ਸਤਿਗੁਰੁ ਕੇ ਨਾਉ ਨਾ ਪਾਏ

ਪ੍ਰਭਿ ਐਸੀ ਬਣਤ ਬਣਾਈ ਹੇ॥ (ਪੰਨਾ ੧੦੪੬)

ਅਨੇਕਾਂ ਸ਼ਬਦਾਂ ਦੁਆਰਾ ਵੱਖ ਵੱਖ ਦ੍ਰਿਸ਼ਟਾਂਤਾਂ ਰਾਹੀਂ ਇਹ ਹੀ ਗੱਲ ਗੁਰੂ ਸਾਹਿਬਾਨ ਦੁਹਰਾਈ ਹੈ ਕਿ ਨਾਮ ਦੀ ਪ੍ਰਾਪਤੀ ਵਾਸਤੇ ਗੁਰੂ ਤੋਂ ਸਿਵਾ ਹੋਰ ਕੋਈ ਥਾਂ ਹੈ ਹੀ ਨਹੀਂ। ਗੁਰੂ ਇਸ ਵਸਤੂ ਦਾ ਸਾਹੁਕਾਰ, ਭੰਡਾਰੀ ਹੈ। ਇਹ ਗੁਰੂ ਦਾ ਪਰਉਪਕਾਰ ਹੈ ਕਿ ਉਹ ਨਾਮ ਦਿੰਦਾ ਹੈ ਇਸੇ ਕਰਕੇ ਹੀ ਤਾਂ ਗੁਰੂ ਦੇ ਪਿਤਾ ਗੁਰੂ ਦੀ ਮਾਤਾ ਨੂੰ ਧੰਨ ਕਿਹਾ ਹੈ :

ਗੁਰ ਬਿਨ ਦੂਜਾ ਨਾਹੀ ਥਾਉ

ਗੁਰ ਦਾਤਾ ਗੁਰ ਦੇਵੈ ਨਾਉ

(ਮ: ੫, ਪੰਨਾ ੩੯੭)

ਸਤਿਗੁਰੁ ਸਾਹੁ ਸਿਖ ਵਣਜਾਰੇ

ਪੁੰਜੀ ਨਾਮੁ ਲੋਖਾ ਸਾਚੁ ਸਮੁਾਰੇ

(ਮ: ੫, ਪੰਨਾ ੪੩੦)

ਬਿਨ ਸਤਿਗੁਰ ਨਾਉ ਨ ਪਾਈਐ

ਬੁਝਹੁ ਕਰਿ ਵੀਚਾਰੁ

(ਮ: ੩, ਪੰਨਾ ੬੫੯)

ਸਤਿਗੁਰਿ ਮੰਤ੍ਰ ਦੀਓ ਹਰਿਨਾਮ

ਇਹ ਆਸਾ ਪੂਰਨ ਭਏ ਕਾਮ

(ਮ: ੫, ਪੰਨਾ ੧੯੬)

ਹਰਿ ਨਾਮੁ ਦੀਆ ਗੁਰਿ ਪਰਉਪਕਾਰੀ

ਧਨੁ ਧੰਨੁ ਗੁਰੁ ਕਾ ਪਿਤਾ ਮਾਤਾ॥

ਹਉ ਸਤਿਗੁਰੁ ਅਪੁਣੇ ਕੰਉ ਸਦਾ ਨਮਸਕਾਰੀ

ਜਿਤੁ ਮਿਲਿਐ ਹਰਿਨਾਮੁ ਮੈ ਜਾਤਾ॥

(ਮ: ੩, ਪੰਨਾ ੫੯੨)

ਗੁਰੂ ਸਾਹਿਬਾਨ, ਸੰਤਾਂ ਭਗਤਾਂ ਅਤੇ ਹੋਰ ਬਾਣੀਕਾਰਾਂ ਨੇ ਆਪਣੇ ਆਪਣੇ ਅਨੁਭਵਾਂ ਰਾਹੀਂ ਗੁਰੂ ਦੇ ਸੰਕਲਪ, ਗੁਰੂ ਦੀ ਮਹਿਮਾ, ਗੁਰੂ ਦੀਆਂ ਸ਼ਕਤੀਆਂ ਨੂੰ ਅਣਗਿਣਤ ਰੂਪਾਂ ਵਿੱਚ ਵਰਨਣ ਕੀਤਾ ਹੈ। ਇਸ ਤੋਂ ਇਹ ਭਲੀ ਪ੍ਰਕਾਰ ਸਿੱਧ

ਹੋ ਜਾਂਦਾ ਹੈ ਕਿ ਨਾਮ ਅਤੇ ਗੁਰੂ ਦਾ ਆਪਸੀ ਸੰਬੰਧ ਅਟੁੱਟ ਹੈ। ਨਾਮ ਗੁਰੂ ਬਿਨਾਂ ਨਹੀਂ ਮਿਲਦਾ ਅਤੇ ਸੱਚਾ ਗੁਰੂ ਬਣਦਾ ਹੀ ਨਾਮ ਨਾਲ ਹੈ। ਜਿਸ ਗੁਰੂ ਕੋਲ ਨਾਮ ਨਹੀਂ ਜੋ ਆਪ ਨਹੀਂ ਜਪਦਾ ਦੂਸਰਿਆਂ 'ਚ ਵੰਡਦਾ ਨਹੀਂ ਉਹ ਗੁਰੂ ਕਾਹਦਾ। ਭਾਈ ਗੁਰਦਾਸ ਆਪਣੇ ਇਕ ਕਥਿਤ ਵਿੱਚ ਇਸ ਗੱਲ ਨੂੰ ਸਪਸ਼ਟ ਕਰਦੇ ਹਨ। ਉਹ ਕਹਿੰਦੇ ਹਨ ਕਿ ਬਗੈਰ ਹਵਾ ਦੇ ਚੰਦਨ ਦੀ ਖੁਸ਼ਬੋਂ ਦਾ ਕੋਈ ਗੁਣ ਨਹੀਂ ਅਤੇ ਚੰਦਨ ਬਿਨਾਂ ਹਵਾ ਸੁਗੰਧਤ ਨਹੀਂ ਹੁੰਦੀ। ਜਿਵੇਂ ਵਧੀਆਂ ਤੋਂ ਵਧੀਆਂ ਦਵਾਈ ਦੇ ਗੁਣ ਵੈਦ ਬਿਨਾਂ ਅਲੋਪ ਰਹਿੰਦੇ ਹਨ ਅਤੇ ਵੈਦ, ਬਗੈਰ ਦਵਾਈ ਦੇ ਰੋਗ ਨਾਸ ਨਹੀਂ ਕਰ ਸਕਦਾ। ਜਿਵੇਂ ਜਹਾਜ਼ ਬਗੈਰ ਮਲਾਹ ਦੇ ਪਾਰ ਨਹੀਂ ਲਿਜਾ ਸਕਦਾ, ਪਰ ਮਲਾਹ ਦਾ ਜਹਾਜ਼ ਬਿਨਾਂ ਕੀ ਭਰੋਸਾ ਇਵੇਂ ਗੁਰੂ ਨਾਮ ਤੋਂ ਬਿਨਾਂ ਪਰਮ ਪਦਵੀ ਨੂੰ ਪਹੁੰਚਦੇ ਅਤੇ ਬਿਨਾਂ ਗੁਰੂ ਤੋਂ ਨਾਮ ਦਾ ਪ੍ਰਕਾਸ਼ ਨਹੀਂ ਹੋ ਸਕਦਾ। ਪੂਰਾ ਕਥਿਤ ਹੈ :

ਜੇਸੇ ਬਿਨ ਪਵਨ ਕਵਨ ਗੁਨ ਚੰਦਨ ਕੈ
ਬਿਨ ਮਲਿਆਗਰ ਪਵਨ ਕਤ ਬਾਸ ਹੈ।
ਜੇਸੇ ਬਿਨ ਬੈਦ ਅਵਖਦ ਗੁਨ ਗੋਪ ਹੋਤ
ਅਵਖਦ ਬਿਨੁ ਬੈਦ ਰੋਗ ਕੋ ਨ ਗੁਸ ਹੈ।
ਜੇਸੇ ਬਿਨ ਬੋਹਿਬ ਨ ਪਾਰ ਪਰੇ ਖੇਵਟ ਸੈ।
ਖੇਵਟ ਬਿਹੁਨ ਕਤ ਬੋਹਿਬ ਬਿਸੁਸ ਹੈ
ਤੇਸੇ ਗੁਰ ਨਾਮ ਬਿਨ ਗੰਮ ਨ ਪਰਮਪਦ
ਬਿਨ ਗੁਰ ਨਾਮ ਨਿਹਕਾਮ ਨ ਪ੍ਰਗਾਸ ਹੈ॥

ਇਕ ਹੋਰ ਕਥਿਤ ਵਿੱਚ ਉਹ ਕਹਿੰਦੇ ਹਨ ਕਿ ਜਿਵੇਂ ਫਲ ਤੋਂ ਬਿਰਖ ਬਣਦਾ ਹੈ ਅਤੇ ਬਿਰਖ ਤੋਂ ਫਲ ਬਣਦਾ ਹੈ, ਜਿਵੇਂ ਚੰਦਨ ਵਿਚ ਵਾਸ਼ਨਾ ਅਤੇ ਵਾਸ਼ਨਾ ਵਿੱਚ ਚੰਦਨ ਹੁੰਦਾ ਹੈ, ਜਿਵੇਂ ਅੱਗ ਵਿੱਚ ਲੱਕੜੀ ਅਤੇ ਲੱਕੜੀ ਵਿੱਚ ਅੱਗ ਹੁੰਦੀ ਹੈ ਤਿਵੇਂ ਸਤਿਗੁਰੂ ਵਿਚ ਸ਼ਬਦ (ਨਾਮ) ਅਤੇ ਸ਼ਬਦ ਵਿੱਚ ਸਤਿਗੁਰੂ ਹੁੰਦਾ ਹੈ :

ਜੇਸੇ ਫਲ ਸੈ ਬਿਰਖ, ਬਿਰਖ ਸੈ ਹੋਤ ਫਲ
ਅਦਭੁਤਿ ਗਤਿ ਕਛੁ ਕਹਿਨ ਨਾ ਆਵੈ ਜੀ।
ਜੇਸੇ ਬਾਸ ਬਾਵਨ ਮੇ ਬਾਵਨ ਹੈ ਬਾਸ ਬਿਖੇ
ਬਿਸਮ ਚਰਿਤ੍ਰ ਕਉ ਮਰਮ ਨਾ ਪਾਵੈ ਜੀ।
ਕਾਸਟ ਮੇ ਅਗਨਿ ਹੈ, ਅਗਨਿ ਮੇ ਕਾਸਟ ਹੈ
ਅਤਿ ਅਸਚਰਜ ਹੈ ਕੋਤਕ ਕਹਾਵੈ ਜੀ।
ਸਤਿਗੁਰ ਮੇ ਸ਼ਬਦ, ਸ਼ਬਦ ਮੇ ਸਤਿਗੁਰ ਹੈ
ਨਿਰਗੁਣ ਗਿਆਨ ਧਿਆਨ ਸਮਝਾਵੈ ਜੀ॥
ਅੱਜ ਦੇ ਸਮੇਂ ਵਿੱਚ ਧਰਮ ਕਰਮ ਕਥਾ ਕੀਰਤਨ ਪਾਠ

ਤਾਂ ਬਹੁਤ ਹਨ, ਪਰ ਜਿਹੜੀ ਗੱਲ ਵਲ ਇਹ ਸੰਕੇਤ ਕਰਦੇ ਹਨ, ਨਾਮ ਅਤੇ ਗੁਰੂ ਵਲ ਉਹ ਜਨ ਜੀਵਨ ਵਿਚੋਂ ਮਨਵੀ ਹੁੰਦੇ ਜਾ ਰਹੇ ਹਨ। ਅਗੇ ਵੀ ਬਹੁਤ ਸਮੇਂ ਇਦਾਂ ਦੇ ਆਏ ਹਨ, ਪਰ ਸਦਾ ਹੀ ਗੁਰੂ ਸਤਿਗੁਰੂ ਲੋਕਾਂ ਨੂੰ ਮਾਰਗ ਦਸਦੇ ਕ੍ਰਿਪਾ ਕਰਦੇ ਅਤੇ ਨਾਮ ਧਨ ਲੋਕਾਈ ਨੂੰ ਬਖਸ਼ਦੇ ਆਏ ਹਨ।

ਸ੍ਰੀ ਭੈਣੀ ਸਾਹਿਬ ਉਹ ਪਵਿਤਰ ਧਰਤੀ ਹੈ ਜਿਹੜੀ ਅਜੇਹੇ ਸਤਿਗੁਰੂ ਪੁਰਖਾਂ ਰਾਹੀਂ ਵਰੋਸਾਈ ਹੈ। ਜਿਹੜੇ ਸਦਾ ਨਾਮ ਦੇ ਭੰਡਾਰੀ ਰਹੇ ਹਨ ਅਤੇ ਉਹਨਾਂ ਕਣ ਕਣ ਵਿੱਚ ਨਾਮ ਬੀਜਿਆ ਹੈ, ਸਿਖਾਂ ਵਿੱਚ ਵੰਡਿਆ ਹੈ। ਹਰ ਹਿਰਦੇ ਵਿੱਚ ਰਮੇ ਸਤਿਗੁਰੂ ਰਾਮ ਸਿੰਘ ਜੀ ਨੇ ਤਾਂ ਨਾਮ ਦਾ ਛਿੱਟਾ ਹੀ ਦੇ ਦਿੱਤਾ। ਰਿਧੀਆਂ ਸਿਧੀਆਂ ਤਾਂ ਨਾਮ ਦੀਆਂ ਦਾਸੀਆਂ ਹਨ। ਸਤਿਗੁਰੂ ਜੀ ਨੇ ਨਾਮ ਨੂੰ ਜੀਵਨ ਦਾ ਆਧਾਰ ਬਣਾਇਆ ਨਾਮ ਧਾਰਨ ਕੀਤਾ ਤੇ ਕਰਾਇਆ, ਇਸੇ ਗੱਲ ਕਰਕੇ ਤਾਂ ਨਾਮਧਾਰੀ ਨਾਮ ਪਿਆ ਉਹਨਾਂ ਦੇ ਸਿੱਖਾਂ ਦਾ। ਸਤਿਗੁਰੂ ਹਰੀ ਸਿੰਘ, ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਨੇ ਸਤਿਗੁਰੂ ਰਾਮ ਸਿੰਘ ਜੀ ਦੀ ਮਨਸ਼ਾ ਅਨੁਸਾਰ ਇਸ ਕਾਰਜ ਨੂੰ ਬਹੁਤ ਵਿਸਥਾਰ ਦਿਤਾ।

ਅੱਜ ਸਤਿਗੁਰੂ ਜਗਜੀਤ ਸਿੰਘ ਜੀ ਦੀ ਛਤਰ-ਛਾਇਆ ਹੇਠ ਇਸ ਪ੍ਰੋਗਰਾਮ ਦਾ ਅੰਤਰ-ਰਾਸ਼ਟਰੀ ਪੱਧਰ ਤਕ ਫੈਲਾਅ ਹੋਇਆ ਹੈ। ਸਾਰਾ ਸਾਲ ਇਹ ਕਾਰਜ ਚਲਦਾ ਹੈ, ਪਰ ਸਾਲ ਵਿੱਚ ਇਕ ਮਹੀਨਾ ਅੱਸੂ ਦਾ ਤਾਂ ਆਪ ਨਾਮ ਭਗਤੀ ਦਾ ਅਤਿ ਵਿਸ਼ੇਸ਼ ਪ੍ਰਯੋਗ ਚਲਾਉਂਦੇ ਹਨ।

—ਜਗਦੀਸ਼ ਸਿੰਘ

ਮੇਲਾ ਜੱਪ ਪ੍ਰਯੋਗ

ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਦੀ ਛਤਰ ਛਾਇਆ ਹੇਠ ਸ੍ਰੀ ਭੈਣੀ ਸਾਹਿਬ ਵਿਚ ਸਾਲਾਨਾ ਜੱਪ ਪ੍ਰਯੋਗ ਦਾ ਮਹਾਨ ਕੁੰਭ ੧ ਅੱਸੂ ੨੦੫੯ (੧੬ ਸਤੰਬਰ ੨੦੦੨) ਤੋਂ ਆਰੰਭ ਹੋਇਆ। ਇਸ ਦਾ ਭੋਗ ੨੯ ਅੱਸੂ (੧੩ ਅਕਤੂਬਰ) ਨੂੰ ਪਵੇਗਾ। ਇਸ ਉਪਰੰਤ ਚਾਰ ਦਿਨ ੨੯-੩੦-੩੧ ਅੱਸੂ ਅਤੇ ੧ ਕੱਤਕ (੧੪, ੧੫, ੧੬, ੧੭) ਅਕਤੂਬਰ ਤੱਕ ਵੱਡਾ ਮੇਲਾ ਹੋਵੇਗਾ। ਅੰਤਲੇ ਦਿਨ ੧੭ ਅਕਤੂਬਰ ੨੦੦੨ ਨੂੰ ਸਵੇਰੇ ਸਾਮੂਹਕ ਅਨੰਦ ਕਾਰਜਾਂ ਉਪਰੰਤ ਮੇਲੇ ਦੀ ਸਮਾਪਤੀ ਹੋਵੇਗੀ।

ਵਰਿਆਮ ਅਕਤੂਬਰ ੨੦੦੨

੩

ਮੇਲਾ ਭੈਣੀ ਸਾਹਿਬ ਦਾ

ਤਾਰਿਆਂ ਦੀ ਲੋਅ ਵਿਚ

ਉਪਰ ਤਾਰਿਆਂ ਦਾ ਸਾਇਆ ਸੀ ਬੱਲੇ ਮੁਲਾਇਮ ਘਾਹ। ਅਸੂ ਦੇ ਮਹੀਨੇ ਵਿੱਚ ਪਰਭਾਤ ਹੋਣ ਵਾਲੀ ਸੀ। ਸੂਰਜ ਦਾ ਰੱਬ ਪਹੁੰਚਣ ਵਿੱਚ ਅੱਧਾ ਪਹਿਰ ਤੋਂ ਵਧ ਸਮਾਂ ਰਹਿੰਦਾ ਸੀ। ਬੰਦੇ ਨੂੰ ਬੰਦੇ ਦਾ ਮੂੰਹ ਨਹੀਂ ਸੀ ਦਿਸਦਾ। ਅੱਧਾ ਲੱਖ ਨਰ ਨਾਰੀਆਂ ਦਾ ਸਮੂਹ ਚੌਕੜੀਆਂ ਮਾਰ ਕੇ ਬੈਠਾ। ਪਰ ਕੋਈ ਆਵਾਜ਼ ਨਹੀਂ ਸੀ। ਇਸਤਰੀ ਪੁਰਖਾਂ ਦੀ ਦੋਹਰੀ ਕਤਾਰ ਦਾ ਆਦਿ ਪਤਾ ਨਹੀਂ ਸੀ ਲਗ ਰਿਹਾ। ਇਹ ਹੌਲੀ ਹੌਲੀ ਇਵੇਂ ਇਸ ਜਨ ਸਮੂਹ ਵਿੱਚ ਸਮਾਈ ਜਾ ਰਹੀ ਸੀ ਜਿਵੇਂ ਸਾਗਰ ਵਿੱਚ ਗੰਗਾ। ਬਿਜਲੀ ਦੀ ਰੋਸ਼ਨੀ ਨਹੀਂ ਸੀ। ਬਸ ਸਰਖੀ ਵੇਲੇ ਦੇ ਤਾਰਿਆਂ ਦਾ ਲੋਅ ਸੀ। ਲਾਊਡ ਸਪੀਕਰਾਂ ਦਾ ਰੋਲਾ ਨਹੀਂ ਸੀ ਪਰ ਗੁਰੂ ਨਾਨਕ ਦੀ ਬਾਣੀ ਦਾ ਸੰਗੀਤ ਸੀ। ਆਤਮਾਵਾਂ, ਸਿਖ, ਸਤਿਗੁਰੂ, ਨਾਮ, ਬਾਣੀ, ਪਰਮਾਤਮਾ ਸਭ ਇਕ ਥਾਂ ਸਨ। ਅਰਾਧਨਾ ਦੇ ਸ਼ਬਦ ਮਹਾਂਪੁਰਖਾਂ ਦੇ ਕੰਠਾਂ ਤੋਂ ਪ੍ਰਸਾਰਤ ਹੋ ਕੇ ਆਤਮਾਵਾਂ ਸ਼ਾਂਤ ਅਤੇ ਨਿਰਮਲ ਕਰ ਰਹੇ ਸਨ। ਸਿਰ ਤੋਂ ਪੈਰਾਂ ਤੀਕ ਨਿਰਮਲ ਜਲ ਨਾਲ ਧੋਤੇ ਸਰੀਰ ਅਤੇ ਬਾਣੀ ਨਾਲ ਪਵਿਤਰ ਆਤਮਾਵਾਂ ਆਪਣੇ ਇਸ਼ਟ ਦੇਵ ਸਤਿਗੁਰੂ ਨੂੰ ਨਮਸਕਾਰ ਅਤੇ ਦਰਸ਼ਨ ਕਰਕੇ ਕੇ ਧੰਨ ਹੋ ਰਹੀਆਂ ਸਨ। ਢੋਲਕ ਦੀ ਥਾਪ ਅਤੇ ਛੈਟਿਆਂ ਦੇ ਤਾਲ ਵਿਚੋਂ ਉਭਰ ਕੇ ਆ ਰਹੀਆਂ ਸਾਮ੍ਹੂਹਕ ਸੁਰਾਂ ਪਰਮਾਤਮਾ ਨਾਲ ਸੰਵਾਦ ਰਚਾ ਰਹੀਆਂ ਸਨ। ਸ਼ਬਦਾਂ ਦੀ ਸਮਰਥਾ ਤੋਂ ਪਰੇ ਕੁਝ ਇਹੋ ਜਿਹਾ ਸਮਾਂ ਸੀ। ਭੈਣੀ ਸਾਹਿਬ ੨੮ ਸਤੰਬਰ ਦੀ ਸਵੇਰ ਨੂੰ। ਜਪ ਪਰਯੋਗ ਸਮਾਗਮ ਦੇ ਮੇਲੇ ਦੇ ਅੰਤਲੇ ਦਿਨ ਤੋਂ ਹੀ ਦਿਨ ਪਹਿਲਾਂ। ਪ੍ਰਕਿਰਤੀ ਦੀ ਗੋਦ ਵਿੱਚ ਬੈਠਕੇ ਅਰਾਧਨਾ ਕਰਨੀ, ਭਜਨ ਕੀਰਤਨ ਕਰਨਾ ਸ੍ਰੀ ਭੈਣੀ ਸਾਹਿਬ ਦਾ ਖਾਸਾ ਰਿਹਾ ਹੈ। ਕੁਝ ਸਮੇਂ ਤੋਂ ਇਹ ਦੀਵਾਨ ਅਸਥਾਨ ਸਤਿਗੁਰੂ ਪ੍ਰਤਾਪ ਸਿੰਘ ਸਿਮਰਤੀ ਮੰਦਰ ਬਣਿਆ ਰਿਹਾ ਹੈ। ਪਰ ਕੁਝ ਸੰਗਤ ਦੀ ਅਥਾਹ ਹਜ਼ਾਰੀ ਤੇ ਦੂਜਾ ਮੌਸਮ ਦੀ ਅਨੁਕੂਲਤਾ ਕਰਕੇ ਆਸਾ ਦੀ ਵਾਰ ਦਾ ਕੀਰਤਨ ਬਾਹਰ ਹੋਇਆ ਸੀ। ਮਾਸਟਰ ਦਰਸ਼ਨ ਸਿੰਘ, ਬਲੀ ਸਿੰਘ, ਗੁਰਮੁਖ ਸਿੰਘ, ਗੁਰਬਖਸ਼ ਸਿੰਘ ਹਰ ਬੈ, ਬਾਬਾ ਛਿੰਦਾ ਸਿੰਘ ਜੀ, ਗਿਆਨ ਸਿੰਘ ਪਧਾਣਾ ਅਤੇ ਹੋਰ ਮਹਾਰਥੀਆਂ ਨੇ ਮਿਲਵਾਂ ਕੀਰਤਨ ਕੀਤਾ ਸੀ।

ਕੀਰਤਨਕਾਰ ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਦੇ ਸਨਮੁਖ ਬੈਠੇ ਸਨ। ਕੋਈ ਸਟੇਜ ਨਹੀਂ ਸੀ ਬਸ ਧਰਤੀ ਤੇ ਆਸਨ ਵਿਛਾ ਕੇ ਸਭ ਬੈਠੇ ਸਨ। ਧਰਤੀ ਅਤੇ ਆਕਾਸ਼ ਦਰਮਿਆਨ ਕੋਈ ਪੜਦਾ ਨਹੀਂ ਸੀ। ਸੂਰਜ ਦੀ ਪਹਿਲੀ ਕਿਰਨ ਨਾਲ ਹੀ ਇਹ ਸਮਾਗਮ ਸਮਾਪਤ ਹੋ ਗਿਆ ਸੀ।

ਇਸ ਮੇਲੇ ਸਮੇਂ ਕਈ ਦੀਵਾਨ ਅੰਦਰ ਸਿਮ੍ਰਤੀ ਮੰਦਰ ਵਿੱਚ ਲਗੇ। ਕੁਝ ਬਾਹਰ ਇਵੇਂ ਦੇ ਵਾਤਾਵਰਣ ਵਿੱਚ ਤੇ ਕੁਝ ਵਿਸ਼ਾਲ ਸ਼ਾਮਿਆਨਿਆਂ ਵੱਲੋਂ। ਰੱਬ ਹਜ਼ੂਰੀ ਨਿਤਨੇਮ ਵਿੱਚ ਨਾਮ ਸਿਮਰਨ ਹੁੰਦਾ। ਅਮ੍ਰਿਤ ਵੇਲੇ ਦੀ ਆਸਾ ਦੀ ਵਾਰ ਕਦੇ ਢੋਲਕ ਛੈਟਿਆਂ ਵਾਲੇ ਸਿੰਘ ਲਾਉਂਦੇ ਅਤੇ ਕਦੇ ਸਿੱਧ ਹਸਤ ਰਾਗੀ। ਇਵੇਂ ਹੀ ਸਾਰਾ ਦਿਨ ਤੇ ਰਾਤ ਕੀਰਤਨ ਹੁੰਦੇ। ਰਾਗੀਆਂ ਦੇ ਕੀਰਤਨ ਵਿੱਚ ੪ ਜੋੜੀਆਂ ਤਬਲਿਆਂ ਦੀਆਂ ਚਾਰ ਪੰਜ ਦਿਲਰੁਬਾ ਹੁੰਦੇ ਤੇ ਬਹੁਤ ਸਾਰੇ ਕੀਰਤਨਕਾਰ ਧਰੁਪਦ-ਧਮਾਰ-ਅਤੇ ਗੁਰਮਤ ਸ਼ੈਲੀ ਵਿੱਚ ਕੀਰਤਨ ਨਾਲ ਰੰਗ ਬੰਨਦੇ। ਸੰਤ ਖਜ਼ਨ ਸਿੰਘ, ਹਰਬੰਸ ਸਿੰਘ, ਹਰਭਜਨ ਸਿੰਘ, ਬਲਜੀਤ ਸਿੰਘ, ਮੋਹਣ ਸਿੰਘ, ਸੁਖਦੇਵ ਸਿੰਘ, ਸ਼ੇਰ ਸਿੰਘ ਸੁਰਿੰਦਰ ਸਿੰਘ, ਗੁਰਪ੍ਰੀਤ ਸਿੰਘ, ਜਤਿੰਦਰ ਸਿੰਘ, ਅਤੇ ਹੋਰ ਵੱਡੀਆਂ ਛੋਟੀਆਂ ਉਮਰਾਂ ਵਾਲੇ ਕਲਾਕਾਰ ਰਾਗੀ ਆਪਣੇ ਆਪਣੇ ਸਾਜ਼ਾਂ ਤੇ ਗਲਿਆਂ ਨਾਲ ਇਸ ਕਾਰਜ ਵਿੱਚ ਹਿੱਸਾ ਲੈਂਦੇ। ਸਭ ਦੀ ਅਗਵਾਈ ਸਤਿਗੁਰੂ ਜਗਜੀਤ ਸਿੰਘ ਦੀ ਆਪ ਕਰਦੇ।

ਹੱਲੇ ਦੇ ਦੀਵਾਨ

ਨਾਮਧਾਰੀ ਸਮਾਗਮਾਂ ਦਾ ਇਕ ਵਿਸ਼ੇਸ਼ ਭਾਗ ਹੈ ਹੱਲੇ ਦੇ ਦੀਵਾਨ। ਢੋਲਕ ਛੈਟਿਆਂ ਨਾਲ ਮਿਲਵਾਂ ਕੀਰਤਨ ਉਚੀਆਂ ਸੁਰਾਂ ਵਿੱਚ ਹੱਲਾ ਕਰਕੇ ਪੜ੍ਹਨਾ। ਇਸ ਕੀਰਤਨ ਦੇ ਮੁਹਰੇਲ ਨੂੰ ਜਥੇਦਾਰ ਕਿਹਾ ਜਾਂਦਾ ਹੈ। ਮਸਤੀ ਦੇ ਰੰਗ ਵਿੱਚ ਰੰਗਣ ਵਾਲੀ ਇਸ ਕੀਰਤਨ ਸ਼ੈਲੀ ਵਿੱਚ ਸ਼ਬਦ ਕੀਰਤਨ ਨਾਲ ਵਖਿਆਨ ਵੀ ਚਲਦਾ ਹੈ। ਧਾਰਨਾ ਵੀ ਪੜ੍ਹੀਆਂ ਜਾਂਦੀਆਂ ਹਨ ਕੋਈ ਕੋਈ ਗੀਤ ਵੀ ਪੜ੍ਹਦੇ ਹਨ। ਸਾਰੀ ਸਾਰੀ ਰਾਤ ਇਹ ਦੀਵਾਨ ਲੱਗੇ ਰਹਿੰਦੇ ਹਨ।.....

—ਵਰਿਆਮ ਨਵੰਬਰ ੧੯੯੨ ਵਿਚੋਂ ਕੁਝ ਭਾਗ

ਨਾਮ ਬਿਨਾ ਜੋ ਪਹਿਰੈ ਖਾਏ

—ਜਸਟਿਸ ਮਹਿੰਦਰ ਸਿੰਘ ਜੋਸ਼ੀ

ਇਕ ਵਾਰ ਕਿਸੇ ਸਿਆਣੇ ਕੋਲ ਪੁਸ਼ਨ ਉਠਾਇਆ ਗਿਆ, 'ਖਾਣਾ ਕਿਸ ਵਕਤ ਖਾਣਾ ਚਾਹੀਦਾ ਹੈ ? ਉਹਨੇ ਉੱਤਰ ਦਿੱਤਾ, 'ਅਮੀਰ ਨੂੰ ਜਦੋਂ ਭੁੱਖ ਲਗੇ, ਗਰੀਬ ਨੂੰ ਜਦੋਂ ਜੁੜ ਜਾਵੇ'। ਸੋ ਜੇ ਹੋਰ ਰੁਝੇਵਿਆਂ ਕਾਰਣ ਕਿਸੇ ਖਾਸ ਸਮੇਂ ਹੀ ਵਿਹਲ ਲੜਦੀ ਹੋਵੇ ਤਾਂ ਉਦੋਂ ਹੀ ਨਾਮ ਅਭਿਆਸ ਕਰ ਲੈਣਾ ਚਾਹੀਦਾ ਹੈ। ਜੇ ਵਕਤ ਚੁਣਨ ਦੀ ਗੁੰਜਾਇਸ਼ ਹੋਵੇ ਤਾਂ ਫਿਰ ਸੁਬਾਹ ਸਵੇਰੇ। ਕਿਉਂਕਿ ਉਸ ਘੜੀ ਪਿਛਲੇ ਦਿਨ ਦਾ ਖਾਧਾ ਪੀਤਾ ਹੜਪ ਹੋ ਜਾਣ ਤੇ ਪੇਟ ਹਲਕਾ ਹੁੰਦਾ ਹੈ, ਤੇ ਠੀਕ ਤਰ੍ਹਾਂ ਬੈਠਣ ਵਿੱਚ ਦਿੱਕਤ ਪੈਸ ਨਹੀਂ ਆਉਂਦੀ। ਇਸ ਤੋਂ ਬਿਨਾਂ ਪੂਰੀ ਨੀਂਦ ਮਾਣ ਲੈਣ ਪਿਛੋਂ ਮਨ ਸ਼ਾਂਤ ਵੀ ਹੁੰਦਾ ਹੈ, ਕਲ੍ਹ ਦੇ ਮਸਲੇ ਕਾਫੀ ਕੁਝ ਭੁਲ ਗਏ ਹੁੰਦੇ ਹਨ, ਅੱਜ ਦੇ ਹਾਲੀ ਪੈਦਾ ਨਹੀਂ ਹੋਏ ਹੁੰਦੇ। ਨਾ ਆਵਾਜਾਈ ਦਾ ਸ਼ੋਰ, ਨਾ ਮੁਲਾਕਾਤੀਆਂ ਵਲੋਂ ਵਿਘਨ ਪੈਣ ਦਾ ਡਰ। ਇਹ ਸਭ ਕੁਝ ਸੋਚ ਕੇ ਹੀ ਗੁਰੂ ਨਾਨਕ ਸਾਹਿਬ ਨੇ ਕਿਹਾ ਹੈ :

ਅੰਮ੍ਰਿਤ ਵੇਲਾ ਸਚੁ ਨਾਉ ਵਡਿਆਈ ਵੀਚਾਰੁ।

(ਪੰਨਾ ੨)

ਤੇ ਗੁਰੂ ਰਾਮਦਾਸ ਦੀ ਮਹਾਰਾਜ ਦਸਦੇ ਹਨ :
ਹਰਿ ਧਨੁ ਅੰਮ੍ਰਿਤੁ ਵੇਲੇ ਵਡੇ ਕਾ ਬੀਜਿਆ
ਭਗਤ ਖਾਇ ਖਰਚਿ ਰਹੈ ਨਿਖੁਟੈ ਨਾਹੀ।

(ਪੰਨਾ ੭੩੪)

ਨਾਮ, ਸ਼ਬਦ ਕਰਮਾਂ ਨੂੰ ਮੋਟਣ ਤੇ ਜਨਮਾਂ ਤੋਂ ਨਜ਼ਾਤ ਦਵਾਉਣ ਵਾਲਾ ਹੈ, ਅਨੰਤ ਸੁਖਾਂ ਦਾ ਭੰਡਾਰ ਹੈ, ਸ਼ੁਕਤੀ ਦਾਤਾ ਹੈ, ਅੰਮ੍ਰਿਤ ਜਿਹਾ ਮਿੱਠਾ ਹੈ, ਕਲਿਆਣਕਾਰੀ ਹੈ ਤੇ ਇਸ ਲਈ ਹਿਰਦੇ ਵਿੱਚ ਵਸਾਉਣ ਜੋਗੀ ਇਕੋ ਇਕ ਅਣਮੁੱਲੀ ਵਸਤ ਹੈ, ਪਰ ਹਿਰਦਾ ਅਸੀਂ ਪੂਰੇ ਦਾ ਪੂਰਾ ਸੰਸਾਰ ਦੇ ਭੂਠੇ ਰਸਾਂ-ਕਸਾਂ ਨੂੰ ਸਮਰਪਿਤ ਕਰੀ ਰੱਖਦੇ ਹਾਂ, ਜਿਵੇਂ ਮਾਲ ਦੌਲਤ ਦੀ ਲਾਲਸਾ, ਸੁਆਦੀ ਭੋਜਨਾਂ ਦੀ ਕਾਮਨਾ, ਇਸਤ੍ਰੀ ਦਾ ਮੋਹ, ਵਧੀਆ ਸਵਾਰੀ, ਸੁੰਦਰ ਮਕਾਨ, ਆਰਾਮਦੇਹ ਸੋਜ, ਜੀਅ ਲੁਭਾਉਣੇ ਤੇਲ, ਫੁਲੇਲ ਦੀ ਖਿੱਚ, ਫੇਰ ਵਿਚਾਰਾ ਨਾਮ ਸਮਾਵੇ ਤਾਂ ਕਿਸ ਥਾਂ ?

ਰਸ ਸੁਇਨਾ ਰਸੁ ਰੁਪਾ ਕਾਮਣਿ ਰਸੁ ਪਰਮਲ ਕੀ ਵਾਸੁ।

ਰਸੁ ਘੋੜੇ ਰਸੁ ਸੋਜਾ ਮੰਦਰ ਰਸੁ ਮੀਠਾ ਰਸੁ ਮਾਸੁ।

ਏਤੇ ਰਸ ਸਰੀਰ ਕੇ ਕੇ ਘਟਿ ਨਾਮ ਨਿਵਾਸ।

(ਮ: ੧, ਪੰਨਾ ੧੫)

ਕਿਉਂਕਿ ਸਾਡਾ ਇਹਨਾਂ ਰਸਾਂ ਦਾ ਲੋਭ ਸੰਤੁਸ਼ਟ ਹੋਣ ਵਿੱਚ ਨਹੀਂ ਆਉਂਦਾ ਉਹ ਸਾਨੂੰ ਮੁੜ-ਮੁੜ ਇਸ ਦੌਲਤ ਰੂਪੀ ਸੰਸਾਰ ਵਿੱਚ ਫੇਰੇ ਪਵਾਈ ਜਾਂਦੇ ਹਨ :

ਦੇਦਾਂ ਦੇ ਲੰਦੇ ਬਕਿ ਪਾਹਿ।

ਜੁਗਾ ਜੁਗੰਤਰਿ ਖਾਹੀ ਖਾਹਿ।

(ਮ: ੧, ਪੰਨਾ ੨)

ਨਾਮ ਵਲੋਂ ਬੇਮੁਖ ਹੋ ਕੇ ਬੇਸ਼ੱਕ ਕਰੋੜਾਂ ਹੀ ਕਰਮ ਕਰ ਲਏ ਜਾਣ, ਉਹ ਸਾਧਕ ਨੂੰ ਮੋਖਸ਼ ਦਾ ਅਧਿਕਾਰੀ ਨਹੀਂ ਬਣਾਉਣਗੇ, ਸਗੋਂ ਉਹਦੀ ਅਹੰ ਨੂੰ ਬਾਪੜਾ ਦੇ ਕੇ ਨਰਕਾਂ ਵਿੱਚ ਲੈ ਜਾ ਸੁਟਣਗੇ :

ਨਾਮ ਸੰਗਿ ਮਨਿ ਪ੍ਰੀਤ ਨਾ ਲਾਵੈ।

ਕੋਟਿ ਕਰਮ ਕਰਤੇ ਨਰਕਿ ਜਾਵੈ।

(ਮ: ੫, ਪੰਨਾ ੨੪੦)

ਏਹੋ ਜਿਹੇ ਲੋਕਾਂ ਨੂੰ ਅਗਲੇ ਜਹਾਨ ਵਿੱਚ ਆਦਰ ਸਤਕਾਰ ਕੀ ਮਿਲਣਾ ਸੀ, ਉਹ ਜਮਪੁਰੀ ਨੂੰ ਚੋਰਾਂ ਵਾਂਗੂੰ ਮੁਸ਼ਕਾਂ ਕੱਸ ਕੇ ਲੈ ਜਾਂਦੇ ਜਾਂਦੇ ਹਨ :

ਹਰਿ ਕਾ ਨਾਮੁ ਜਿਨਿ ਮਨਿ ਨ ਆਰਾਧਾ।

ਚੋਰ ਕੀ ਨਿਆਈ ਜਮ ਪੁਰਿ ਬਾਧਾ।

(ਮ: ੫ ਪੰਨਾ ੨੪੦)

ਉਹਨਾਂ ਦਾ ਇਸ ਸੰਸਾਰ ਵਿੱਚ ਖਾਣਾ, ਹੋਵਾਉਣਾ ਵੀ ਓਵੇਂ ਹੋ ਜਿਵੇਂ ਕੋਈ ਕੁੱਤਾ ਏਧਰ ਉਧਰ ਬਿਖਰੀ ਜੂਠ ਵਿੱਟ ਮੂੰਹ ਮਾਰਦਾ ਫਿਰਦਾ ਹੋਵੇ :

ਨਾਮ ਬਿਨਾ ਜੋ ਪਹਿਰੈ ਖਾਇ।

ਜਿਉ ਕੂਕੁਭੁ ਜੂਠਨ ਮਹਿ ਪਾਇ। (ਮ: ੫, ਪੰਨਾ ੨੪੦)

ਨਾਮ ਤੋਂ ਸੰਖਣੇ ਪ੍ਰਾਣੀਆਂ ਦੀ ਹੋਂਦ ਦਾ ਕੀ ਮੁੱਲ ਹੈ? ਇਸ ਸਵਾਲ ਦਾ ਜਵਾਬ ਦਿੰਦਿਆਂ ਫ਼ਰੀਦ ਸਾਹਿਬ ਕਹਿੰਦੇ ਹਨ : ਵਿਸਰਿਆ ਜਿਨੁ ਨਾਮੁ ਤੇ ਭੁਇ ਭਾਰੁ ਬੀਏ। (ਪੰਨਾ ੪੮੮)। ਉਹ ਨਿਰਾ ਬੋਝ ਹਨ ਜਿਹੜਾ ਧਰਤੀ ਨੂੰ ਚੁਕਣਾ ਪੈਂਦਾ ਹੈ, ਅਣਹੋਇਆਂ ਤੋਂ ਵੀ ਭੈੜੇ।

(ਪੁਸਤਕ "ਅੰਮ੍ਰਿਤ ਨਾਮ" 'ਚੋਂ ਪੰਨਵਾਦ ਸਹਿਤ)

ਸ੍ਰੀ ਮਾਤਾ ਭੁਪਿੰਦਰ ਕੌਰ ਜੀ

—ਪ੍ਰੀਤਮ ਸਿੰਘ ਕਵੀ

ਪਰਮ ਪ੍ਰਤਾਪੀ, ਗੁਰੂ ਨਾਨਕ ਵਲਵਾੜੀ ਦੇ ਪ੍ਰਤਿਪਾਲਕ, ਕਰਮਯੋਗੀ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੀ ਗ੍ਰਹਿ ਸ਼ੋਭਾ ਸ੍ਰੀ ਮਾਤਾ ਭੁਪਿੰਦਰ ਕੌਰ ਜੀ ਨਾਮਧਾਰੀ ਮਰਿਯਾਦਾ ਨਾਲ ਆਨੰਦ ਕਾਰਜ ਕਰਵਾ ਕੇ ੨੨ ਦਸੰਬਰ ੧੯੧੪, ਈ: ਦਿਨ ਮੰਗਲਵਾਰ (ਪੋਹ ੧੯੭੧ ਬਿ:) ਨੂੰ ਸ੍ਰੀ ਭੈਣੀ ਸਾਹਿਬ ਪਰਵੇਸ਼ ਕੀਤੇ। ਸਮੁੱਚੇ ਸਤਿਗੁਰਾਂ ਵਿਚੋਂ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਪਹਿਲੇ ਸਤਿਗੁਰੂ ਸਨ ਜਿਨ੍ਹਾਂ ਦਾ ਵਿਆਹ-ਸੰਜੋਗ ਗੁਰਬਾਣੀ ਦੀਆਂ ਲਾਵਾਂ ਦੇ ਪਾਠ ਅਤੇ ਸਤਿਗੁਰੂ ਰਾਮ ਸਿੰਘ ਜੀ ਦੀ ੩ ਜੂਨ ੧੮੬੩ ਈ: ਤੋਂ ਪਿੰਡ ਖੇਟੇ ਜ਼ਿਲ੍ਹਾ ਫੀਰੋਜ਼ਪੁਰ ਵਿੱਚ ਜਾਰੀ ਕੀਤੀ ਆਨੰਦ ਮਰਿਯਾਦਾ ਨਾਲ ਪਰਵਾਨ ਚੜ੍ਹਿਆ।

ਸ੍ਰੀ ਮਾਤਾ ਭੁਪਿੰਦਰ ਕੌਰ ਜੀ ਉਸ ਚੌਧਰੀ ਹਮੀਰ ਸਿੰਘ ਦੇ ਕੁਲ ਦੀਪਕ ਸਨ ਜਿਸਨੇ ਕਦੇ ਰਾਜਸਥਾਨ ਵਿਚ ਵਡੇਰੀਆਂ ਮੱਲਾਂ ਮਾਰੀਆਂ ਤੇ ਫੇਰ ਕਿਸੇ ਕਾਲ ਮਾਰੇ ਸਮੇਂ ਵਿੱਚ ਪੰਜਾਬ ਦੇ ਮਾਲਵਾ ਖੇਤਰ ਵਿੱਚ ਆ, ਅਬੋਹਰ ਦੇ ਲਾਗਚਾਗ ਕਈ ਪਿੰਡ ਵਸਾਏ। ਜਿਨ੍ਹਾਂ ਚੋਂ ਏਸ ਨਗਰ ਦਾ ਪਹਿਲਾ ਨਾਮ 'ਰੱਤਾ-ਵਾਸ' ਸੀ; ਜਿਸਨੂੰ ਪਿਛੋਂ ਜਾਕੇ 'ਗੱਦਾ-ਡੋਬ' ਕਿਹਾ ਜਾਣ ਲੱਗਾ। ਪੁੱਤ੍ਰ ਗੁਰੂ ਹਰੀ ਸਿੰਘ ਜੀ ਨੇ ਏਸ ਨਗਰ ਤੇ ਕ੍ਰਿਪਾ ਕੀਤੀ। ਇਸਨੂੰ 'ਗੁਰੂਸਰ' ਨਾਮ ਦਿਤਾ। ਇਹ ਪਿੰਡ ਦਬਵਾਲੀ-ਅਬੋਹਰ ਰੋਡ ਤੇ ਮਲੋਟੋਂ ਲੰਘ ਕੇ, ਸੜਕੋਂ ਉੱਤਰ ਦਿਸ਼ਾ ਵੱਲ ੫ ਕਿਲੋਮੀਟਰ ਦੇ ਫਾਸਲੇ ਤੇ ਹੈ।

ਇਸ ਨਗਰ ਵਿੱਚ ਸ੍ਰੀ ਸਤਿਗੁਰੂ ਰਾਮ ਸਿੰਘ ਜੀ ਦੇ ਸਮੇਂ ਤੋਂ ਹੀ ਗੁਰੂ-ਸਿਖੀ ਦਾ ਆਧਾਰ ਮੌਜੂਦ ਸੀ। ਸ: ਸੱਦਾ ਸਿੰਘ ਸੁੰਦਰ ਸਿੰਘ ਪਿੰਡ ਦੇ ਤਕੜੀ ਮੱਲ ਗੁਜ਼ਾਰ ਵਾਲੇ ਸਨ ਅਤੇ ਇਹ ਮਾਨਤਾ ਦੇ ਪੱਖੋਂ ਨਾਮਧਾਰੀ ਸਦਵਾਂਦੇ ਸਨ। ਸ: ਸੱਦਾ ਸਿੰਘ ਤਾਂ ਪਿੰਡ ਦਾ ਨੰਬਰਦਾਰ ਅਤੇ ਚੌਧਰੀ ਕਿਸਮ ਦਾ ਆਦਮੀ ਸੀ ਪੁੱਤ੍ਰ ਸ: ਸੁੰਦਰ ਸਿੰਘ ਤਾਂ ਪੂਰਨ ਰੂਪ ਵਿੱਚ ਨਾਮਧਾਰੀ ਸੰਤ ਬਣ ਗਿਆ ਸੀ।

ਉਨ੍ਹਾਂ ਦੀਆਂ ਭੂਰੀਆਂ ਪਹਿਨ ਕੇ, ੪-੪ ਕੌਹ ਤੋਂ ਸੁੱਚਾ ਜਲ ਲਿਆ ਕੇ ਕਠਿਨ ਮਰਿਯਾਦਾ ਦਾ ਨਿਰਵਾਹ ਕੀਤਾ ਜਾਂਦਾ ਸੀ ਅਤੇ ਮਾਲਵੇ ਦਾ ਕੁਝ ਅਜਿਹੇ ਸੋਧੀਆਂ ਦਾ ਜਥਾ

'ਭੂਰੀਆਂ ਵਾਲੇ' ਦੇ ਡੋਰ ਤੇ ਜਾਣਿਆ ਜਾਂਦਾ ਸੀ।

ਇਕ ਵਾਰ ਸਤਿਗੁਰੂ ਸਿੰਘ ਜੀ ਨੇ ਭਰੇ ਦੀਵਾਨ ਵਿੱਚ ਆਪਣੇ ਆਸਣ ਤੋਂ ਉਠਕੇ, ਇਹਨਾਂ ਭੂਰੀਆਂ ਵਾਲਿਆਂ ਵਿਚ ਜਾਕੇ ਬੈਠਣ ਦਾ, ਇਨ੍ਹਾਂ ਨੂੰ ਮਾਣ ਬਖਸ਼ਿਆ।

ਪਿੰਡ ਗੱਦਾ-ਡੋਬ (ਗੁਰੂ-ਸਰ) ਵਿਖੇ ਅਨੇਕਾਂ ਵਾਰ ਗੁਰੂ ਰਾਮ ਸਿੰਘ ਜੀ ਅਤੇ ੧੯੭੨ ਈ: ਤੋਂ ਪਿਛੋਂ ਗੁਰੂ ਹਰੀ ਸਿੰਘ ਜੀ ਦੇ ਦਰਸ਼ਨ ਹੋਏ ਅਤੇ ਸ: ਸੁੰਦਰ ਸਿੰਘ ਦਾ ਘਰ ਹੀ ਅਜਿਹੇ ਮੇਲੇ ਕਰਵਾਣ ਵਾਲਿਆਂ ਵਿਚੋਂ ਸੀ।

ਇਸ ਘਰ ਘਰਾਣੇ ਦਾ ਮਾਣ ਸਨ ਮਾਤਾ ਭੁਪਿੰਦਰ ਕੌਰ ਜੀ ਜੋ ਪੇਕਿਆਂ ਵਿਚ 'ਵੀਰੋ' ਨਾਮ ਕਰਕੇ ਹੀ ਜਾਣੇ ਜਾਂਦੇ ਸਨ। ਜਨਮ ਨਵੰਬਰ ੧੮੯੮ ਈ: (ਕਤਕ ੧੯੫੫ ਬਿ:), ਪਿਤਾ ਸ: ਸੁੰਦਰ ਸਿੰਘ, ਮਾਤਾ ਬੀਬੀ ਰਾਮ ਕੌਰ ਜੀ ਦੀ ਸੰਤਾਨ ਵਜੋਂ ਪੰਜਵੀਂ ਬੱਚੀ, ਤਿੰਨ ਵੀਰਾਂ ਦੀ ਦੂਜੀ ਭੈਣ ਮੁੱਢ ਤੋਂ ਹੀ ਅੰਤਰਮੁਖੀ ਪਰਵਿਤ੍ਰੀ ਦੀ ਸੀ ਅਤੇ ਜਿਉਂ ਜਿਉਂ ਆਯੂ ਦੇ ਸਾਲ ਵਧੇ ਤਿਉਂ ਤਿਉਂ ਸਾਤਵਿਕ ਗੁਣਾਂ ਦਾ ਵਿਸਥਾਰ ਹੁੰਦਾ ਚਲਾ ਗਿਆ। ਇਨ੍ਹਾਂ ਦੇ ਮੱਥੇ ਨੂੰ ਵੇਖ ਕਿਸੇ ਵਡੇਰੇ ਆਖਿਆ ਸੀ ਵੀਰੋ ਜਗਤ ਮਾਤਾ ਹੋਏਗੀ। ਇਸ ਨੂੰ ਕੋਈ ਮੰਦਾ ਬੋਲ ਕੇ ਫਿਟਕਾਰੇ ਨਾ। ਆਪ ਨੇ ੧੦ ਸਾਲ ਦੀ ਉਮਰੇ ਹੀ ਸ੍ਰੀ ਆਦਿ ਗ੍ਰੰਥ ਜੀ ਦਾ ਪਾਠ ਕਰ ਲਿਆ। ਅਤੇ ਪੰਜ ਬਾਣੀਆਂ ਕੰਠੋਂ ਪੜ੍ਹਨ ਲਗ ਪਏ। ਸੇਵਾ ਸਤਿਕਾਰ, ਸੁਹਜ, ਸੁਹਿਰਦਤਾ, ਨਮਰਤਾ, ਸਹਿਨਸ਼ੀਲਤਾ ਆਦਿ ਸਤੋਗੁਣਾਂ ਦੇ ਘੇਰੇ ਨੇ ਆਪ ਜੀ ਦੇ ਮੁਖੜੇ ਦਾ ਨੂਰ ਦੋਬਾਲਾ ਕਰ ਦਿਤਾ।

ਸੰਤ ਸੁੰਦਰ ਸਿੰਘ ਜੀ ਦੀ ਵਧਦੀ ਉਮਰ ਦੁਆਰਾ ਪੈਦਾ ਹੋਈ ਸਰੀਰਕ ਕਮਜ਼ੋਰੀ ਨਾਲ ਇਹ ਫਿਕਰ ਵੀ ਵਾਧੇ ਪੈ ਗਿਆ ਕਿ 'ਵੀਰੋ' ਲਈ ਯੋਗ ਵਰ ਕੌਣ ਹੋ ਸਕਦਾ ਹੈ? ਅਤੇ ਮਾਤਾ-ਪਿਤਾ ਦਾ ਗੁਣਾ ਗੁਰੂ ਘਰ ਦੇ ਸਿਰਮੋਰ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਤੇ ਪਿਆ ਜੁ ਓਦੋਂ ੨੪ ਸਾਲਾਂ ਦੇ ਭਰਪੂਰ ਜਵਾਨ ਸਨ ਅਤੇ ੧੯੦੬ ਈ: ਤੋਂ ਗੁਰੂ ਗੱਦੀ ਆਸੀਨ ਸਨ।

ਮਾਤਾ ਪਿਤਾ ਨੇ ਪਹਿਲਾਂ ਆਪ ਵਿਚਾਰ ਕਰਕੇ ਫੇਰ ਆਪਣੇ ਸਪੁਤਰਾਂ ਸ: ਕ੍ਰਿਪਾਲ ਸਿੰਘ, ਸੰਤ ਮੀਰਾਂ ਸਿੰਘ, ਸ:

ਨਾਹਰ ਸਿੰਘ ਅਤੇ ਵੱਡੀ ਤੇ ਵਿਵਾਹਤ ਲੜਕੀ ਬੀਬੀ ਹਰਨਾਮ ਕੌਰ ਨੂੰ ਵਿਸ਼ਵਾਸ ਵਿੱਚ ਲਿਆ। ਇਸ ਇੱਛਾ ਦੀ ਬੇਨਤੀ ਮਾਤਾ ਜੀਉਣ ਕੌਰ ਜੀ ਗੁਰੂ ਹਰੀ ਸਿੰਘ ਜੀ ਦੇ ਮਹਿਲਾਂ ਨੂੰ ਭੇਜੀ ਗਈ। ਸ੍ਰੀ ਮਾਤਾ ਜੀਉਣ ਕੌਰ ਜੀ-ਮਾਤਾ ਫਤਹ ਕੌਰ ਜੀ ਦੁਹਾਂ ਭੈਣਾਂ ਨੂੰ ਸੁਭਾਉਕੇ ਹੀ ਬੜੀ ਪ੍ਰਸੰਨਤਾ ਹੋਈ।

ਬਾਬਾ ਸੁੰਦਰ ਸਿੰਘ ਰਾਮ ਕੌਰ ਜੀ ਦੀ ਇੱਛਾ ਦਾ ਪਤਾ ਜਦੋਂ ਸ: ਸੱਦਾ ਸਿੰਘ ਨੂੰ ਲੱਗਾ ਤਾਂ ਉਹ ਇਹਨਾਂ ਸੰਬੰਧਾਂ ਦੇ ਵਿਰੋਧ ਵਿਚ ਖਲੋ ਗਿਆ। ਪਰ, ਏਧਰ ਗੁਰੂ ਘਰ ਹੋਣ ਕਰਕੇ ਉਹਦੀ ਪੇਸ਼ ਕੋਈ ਨਾ ਗਈ। ਇਹਨਾਂ ਹੀ ਦਿਨਾਂ ਵਿੱਚ ਬਾਬਾ ਸੁੰਦਰ ਸਿੰਘ ਪਰਲੋਕ ਗਮਨ ਕਰ ਗਏ।

ਸੁੰਦਰ ਸਿੰਘ ਜੀ ਦੇ ਘਰੋਂ ਤੋਂ ਉਹਨਾਂ ਦੇ ਸਪੁਤਰਾਂ ਅਨੰਦ ਕਾਰਜ ਦੀ ਜ਼ਿੰਮੇਵਾਰੀ ਆਪਣੇ ਸਿਰ ਲੈ ਲਈ। ਅਨੰਦ ਕਾਰਜ ਵਾਲੇ ਦਿਨ ਤੋਂ ਇਕ ਦਿਨ ਪਹਿਲਾਂ (੨੧ ਦਸੰਬਰ ੧੯੧੪) ਲੁਧਿਆਣੇ ਤੋਂ ਅਥੋਹਰ ਲਾਈਨ ਤੇ ਪੱਕੀ ਦੇ ਸਟੇਸ਼ਨ ਤਕ ਇਕ ਰੇਲ ਗੱਡੀ ਚੱਲੀ, ਜਿਸ ਵਿੱਚ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੁਲਾ ਰੂਪ ਵਿੱਚ, ਸਮੁੱਚਾ ਗੁਰੂ ਪਰਵਾਰ, ਵਡੇ ਵਡੇ ਨਾਮਧਾਰੀ ਸੰਤ ਮਹਾਤਮਾ, ਹੋਰ ਧਰਮਾਂ ਸੰਸਥਾਵਾਂ ਦੇ ਮੁਖੀ, ਪਰਚਾਰਕ, ਰਾਗੀ, ਰਬਾਬੀ ਤੇ ਧਨੀਮਾਨੀ ਸਵਾਰ ਸਨ। ਪੱਕੀ ਸਟੇਸ਼ਨ ਤੋਂ ਅਗਲਾ ੬-੭ ਕਿਲੋਮੀਟਰ ਦਾ ਸਫਰ ਸਚਮੁਚ ਹੀ ਆਨੰਦ ਮੇਲੇ ਦਾ ਜਲੂਸ ਸੀ, ਜਿਸ ਵਿੱਚ ਇਲਾਕੇ ਦੇ ਆਮ ਲੋਕ ਘੋੜੀਆਂ, ਗਡ-ਬਹਿਲਾਂ, ਰੱਬ ਆਦਿ ਲੈ ਕੇ ਹਾਜ਼ਰ ਹੋਏ।

ਹਰ ਪਰਕਾਰ ਦੀ ਚੌਕਸੀ ਦੇ ਦਰਮਿਆਨ ਬੀਬੀ ਹੀਰਾਂ ਦੇ ਸੋਲ੍ਹਵੇਂ ਸਾਲ ਵਿੱਚ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਨਾਲ ਨਾਮਧਾਰੀ ਅਨੰਦ-ਮਰਿਯਾਦਾ ਅਨੁਸਾਰ ਵਿਆਹ ਹੋ ਗਿਆ। ਸੇਵਾ-ਸਤਿਕਾਰ ਅਤੇ ਖੁਸ਼ੀਆਂ ਦਾ ਇਹ ਸਮਾਗਮ ਭੈਣੀ ਸਾਹਿਬ ਵਿਖੇ ਆਣ ਕੇ ਹੋਰ ਵੀ ਉਤਸ਼ਾਹ ਦੇ ਹੁਲਾਰੇ ਵਿੱਚ ਬਦਲ ਗਿਆ।

ਹੁਣ ਬੀਬੀ ਵੀਰਾਂ ਭੂਪਿੰਦਰ ਕੌਰ ਜੀ ਦੇ ਨਾਂ ਨਾਲ ਜਾਣੇ ਜਾਣ ਲਗੇ। ਦੋਹਾਂ ਮਾਤਾਵਾਂ (ਸੱਸਾਂ) ਅਤੇ ਵੱਡੀ ਦਰਾਣੀ (ਮਹਾਰਾਜ ਨਿਹਾਲ ਸਿੰਘ ਜੀ ਦੇ ਘਰੋਂ ਬੀਬੀ ਸਤਵੰਤ ਕੌਰ ਜੀ) ਦੇ ਚਾਵਾਂ ਦਾ ਅੰਤ ਨਹੀਂ ਸੀ ਤੇ ਨਗਰ ਦੀਆਂ ਹੋਰ ਨੂੰਹਾਂ, ਧੀਆਂ ਤੇ ਵਡੀਆਂ ਵਡੇਰੀਆਂ ਨੂੰ ਵੀ ਇਹ ਸਮਾਂ

ਸਹਿਕਦਿਆਂ ਪ੍ਰਾਪਤ ਹੋਇਆ ਸੀ।

ਮਾਤਾ ਭੂਪਿੰਦਰ ਕੌਰ ਜੀ ਨੇ ਆਪਣੀ ਆਮਦ ਨਾਲ ਗੁਰੂ ਘਰ ਵਿੱਚ ਗੁਰੂ ਰਾਮ ਸਿੰਘ ਜੀ ਦੀ ਇਕ ਹੋਰ ਮਨਸ਼ਾ ਨੂੰ ਰੂਪ-ਮਾਨ ਕੀਤਾ, ਰਾਮਗੜ੍ਹੀਆਂ ਨਾਲ ਜ਼ਮੀਦਾਰ ਬਰਾਦਰੀ ਦੇ ਸੰਬੰਧ, ਜਿਸਦੀ ਦਾਗਬੇਲ ਪਹਿਲਾਂ ਹੀ ਮਾਤਾ ਜੀਉਣ ਕੌਰ-ਮਾਤਾ ਫਤਹ ਕੌਰ ਜੀ ਦੇ ਗੁਰੂ ਹਰੀ ਸਿੰਘ ਘਰ ਆਉਣ ਨਾਲ ਰਖੀ ਜਾ ਚੁਕੀ ਸੀ।

ਮਾਤਾ ਭੂਪਿੰਦਰ ਕੌਰ ਜੀ ਪਹਿਲੀ ਵਾਰ ਆਪਣੇ ਸਹੁਰੇ ਘਰ ਆਏ ਲਗਾਤਾਰ ਚਾਰ ਮਹੀਨੇ ਬਿਤਾਅ ਰਏ ਅਤੇ ਲੰਗਰ ਦੇ ਬਰਤਨ ਮਾਂਜ, ਬੁਹਾਰੀ ਕਰ ਸਾਧ ਸੰਗਤ ਦੀ ਸੇਵਾ ਕਰਦਿਆਂ ਬਹਾਰ ਦਾ ਮੌਸਮ ਬਣਾਈ ਰਖਿਆ।

ਗੁਰੂ ਪਤੀ, ਜਿਸਦੇ ਮੁਖੜੇ ਨੂੰ ਨਿਹਾਰਨਾ ਹਰ ਗੁਰ-ਸਿੰਘ ਦਾ ਅਧਿਕਾਰ ਸੀ ਮਾਤਾ ਭੂਪਿੰਦਰ ਕੌਰ ਜੀ ਦੀ ਵੀ ਅਮਿਤ ਲੋੜ ਸੀ, ਪਰ ਉਹ ਹਠੀ, ਜਪੀ, ਤਪੀ ਅਨੇਕ ਤਰ੍ਹਾਂ ਦੇ ਅਨੁਸ਼ਠਾਨ ਕਰਦਾ ਸਵੈ ਚਾਬੜੇ ਨੂੰ ਸੰਜਮ ਦੀਆਂ ਰੇਖਾਵਾਂ ਅਧੀਨ ਰਖਦਾ ਸੀ।

ਮਾਤਾ ਭੂਪਿੰਦਰ ਕੌਰ ਜੀ ਦਾ ਨਿਵਾਸ ਨਹਿਰ ਸਰਹਿਦ ਤੇ, ਨੀਲੋਂ ਦੇ ਪੁਲੋਂ ਪ ਕਿਲੋਮੀਟਰ ਉੱਤਰ ਦਿਸ਼ਾ ਵੱਲ ਗੁਰੂ ਕੇ ਡੇਰੇ ਵਿਖੇ ਇਕ ਚੁਬਾਰੇ ਦਾ ਹੋਰ ਵਾਧਾ ਹੋ ਕੇ ਲਗ ਗਿਆ।

ਸਿੱਖਾਂ ਦੇ ਮਨਾਂ ਵਿੱਚ ਬੜੀ ਗੀਤ ਸੀ ਕਿ ਸਤਿਗੁਰੂ ਜੀ ਸਮੇਤ ਸ੍ਰੀ ਮਹਿਲਾਂ ਦੇ ਉਨ੍ਹਾਂ ਦੇ ਨਗਰੀ-ਘਰੀਂ ਦਰਸ਼ਨ ਦੇਣ। ੧੯੧੬ ਈ: ਵਿੱਚ ਅੰਬਾਂ ਦੀ ਰੁੱਤ, ਚੁੰਨੀ (ਅੰਬਾਲਾ) ਵਾਲੇ ਨਾਮਧਾਰੀਆਂ ਦੀ ਗੀਤ ਪੂਰੀ ਕਰਨ ਹਿਤ ਸ੍ਰੀ ਸਤਿਗੁਰੂ ਜੀ ਆਪਣੇ ਮਹਿਲਾਂ ਅਤੇ ੧੫-੧੬ ਸਿੰਘਾਂ ਦੇ ਜਥੇ ਨਾਲ ਚੁੰਨੀ ਪਧਾਰੇ ਅਤੇ ਕਈ ਦਿਨ ਰਹੇ।

ਸ੍ਰੀ ਮਾਤਾ ਭੂਪਿੰਦਰ ਕੌਰ ਜੀ ਦਾ ਦਰਮਿਆਨਾ ਕੱਦ, ਖੁੱਲ੍ਹਾ ਚੌੜਾ ਮੱਥਾ, ਸੁੰਦਰ ਦੀਦਾਰ, ਪਹਿਰਾਵੇ ਵਲੋਂ ਸ਼ੁਧ ਸਜ਼ੇਦ ਬਾਗੀਕ ਖੱਦਰ ਦਾ ਕਲੀਦਾਰ ਕੁਰਤਾ ਤੇ ਚੂੜੀਦਾਰ ਸੁੱਬਣ, ਸੀਸ ਤੇ ਮੱਥੇ ਤਕ ਢਕਦਾ ਖੱਦਰ ਦਾ ਹੀ ਦੁਪੱਟਾ। ਮਾਤਾ ਜੀ ਕਿਸ਼ੋਰਾਵਸਥਾ ਦੀਆਂ ਇਛਾਵਾਂ ਨੂੰ ਸਾਧ ਸਾਧ ਤਪੱਸਵੀ ਜੀਵਨ ਵਲ ਵਧ ਰਹੇ ਸਨ। ਭੈਣੀ ਸਾਹਿਬ ਹਥੀਂ ਸੇਵਾ ਦੇ ਨਾਲ ਨਾਲ ਕ੍ਰਿਸ਼ਣਾਂ ਦਾ ਪ੍ਰਬੰਧ ਵੀ ਹੋ ਜਾਂਦਾ।

੧੯੧੮ ਈ: ਜੂਨ-ਜੁਲਾਈ ਦੇ ਦਿਨੀਂ ਮਾਤਾ ਜੀ ਦੀ ਨਣਾਨ ਬੀਬੀ ਨੰਦਾਂ (ਸਪੁਤਰੀ ਸਤਿਗੁਰੂ ਰਾਮ ਸਿੰਘ ਜੀ)

ਚੜ੍ਹਾਈ ਕਰ ਗਏ। ਉਨ੍ਹਾਂ ਨਮਿਤ ਮੇਲੇ ਦੇ ੪੧ ਪਾਠਾਂ ਦੇ ਭੋਗ ਦਾ ਆਯੋਜਨ ਮਾਤਾ ਭੂਪਿੰਦਰ ਕੌਰ ਜੀ ਨੇ ਆਪ ਨਿਹਾਰਿਆ।

ਬੇਖੁਪੁਰ ਜ਼ਿਲੇ ਦੇ ਪਿੰਡ ਚੂਹੇਝਾੜ ਦਾ ਹੋਲਾ (੧੯੧੮ ਈ:) ਸਮੁੱਚੇ ਨਾਮਧਾਰੀ ਸਮਾਜ ਲਈ ਇਸ ਵਾਸਤੇ ਵੀ ਉਤਸਾਹ ਵਰਧਕ ਤੇ ਇਤਿਹਾਸਕ ਸੀ ਕਿ ਇਸ ਮੇਲੇ ਤੇ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਨੇ ਆਪਣੇ ਮਹਿਲਾਂ ਸਮੇਤ, ਪਹਿਲੀ ਵਾਰ ਦਰਬਨ ਦਿਤੇ।

੧੯੧੯ ਈ: ਦੀ (ਨਿਮਾਣੀ) ਮਈ ਨੂੰ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਨੇ ਭਜਨ-ਪਾਠ ਦਾ ਵ੍ਰਤ ਲੈ ਲਿਆ। ਨਹਿਰ ਸਰਹਿੰਦ ਦੇ ਕਿਨਾਰੇ ਹੀ ਤੱਪ ਕੇਂਦਰ ਬਣਨਾ ਸੀ। ਮਾਤਾ ਭੂਪਿੰਦਰ ਕੌਰ ਜੀ ਨੇ ਆਪਣੇ ਗੁਰੂ ਭਰਤਾਰ ਜੀ ਨੂੰ ਬਿਨੈ ਕੀਤੀ : ਜੇ ਆਗਿਆ ਬਖਸ਼ੋ ਤਾਂ ਮੈਂ ਵੀ ਸਖੀਆਂ ਨਾਲ ਜਪ ਤਪ ਵਿੱਚ ਬਾਮਲ ਹੋ ਜਾਵਾਂ। ਬੇਨਤੀ ਪਰਵਾਨ ਹੋਈ। ਮਾਤਾ ਜੀ ਨੇ ੪੦ ਦਿਨਾ ਇਹ ਨੇਮ ਦੇ ਵੇਲੇ ਦੇ ਦੀਵਾਨ, ਨਿਜੀ ਨਿਤਨੇਮ, ਜਪ ਪ੍ਰਯੋਗ ਅਤੇ ਸਾਧ ਸੰਗਤ ਦੇ ਬਰਤਨ ਮਾਂਜ ਕੇ ਨਿਬਾਹਿਆ।

ਅਗਲੇ ਸਾਲ ਹੀ, ਅਰਥਾਤ ੧੯੨੦ ਦੇ ਨਵੰਬਰ ਮਹੀਨੇ ਸ੍ਰੀ ਮਾਤਾ ਭੂਪਿੰਦਰ ਕੌਰ ਜੀ ਨੂੰ ਗ੍ਰਿਸਤੀ ਜੀਵਨ ਦਾ ਮਹਾ ਸੁਖ ਪ੍ਰਾਪਤ ਹੋਇਆ ਜਦੋਂ ਆਪ ਜੀ ਦੁਆਰਾ ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਬਾਲ ਰੂਪ ਵਿੱਚ ਸੰਸਾਰ ਵਿੱਚ ਆਏ। ਗੁਰੂ ਘਰ ਵਿੱਚ ਗੱਲ ਹੋ ਗਈ। ਸਾਰੇ ਨਾਮਧਾਰੀ ਸਮਾਜ ਵਿੱਚ ਖੁਸ਼ੀਆਂ ਦੀ ਇਕ ਲਹਿਰ ਵਿਆਪ ਗਈ।

ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੀ ਕ੍ਰਿਪਾ ਦੁਆਰਾ ਮਹਾਰਾਜ ਨਾਭਾ ਰਿਪੁਦਮਨ ਸਿੰਘ ਦੇ ਘਰ ਟਿੱਕਾ ਪ੍ਰਤਾਪ ਸਿੰਘ ਦੇ ਹੋਣ ਤੇ ਗੁਰਦੁਆਰਾ ਭੈਣੀ ਸਾਹਿਬ ਦੇ ਲੰਗਰ ਦੇ ਨਾਂ ੧੨੮੧ ਏਕੜ ਜ਼ਮੀਨ, ਸਰਬ ਸ਼੍ਰੋਮਣੀ ਕਾਰ ਰੋਲਜ਼ ਰਾਇਸ ਅਤੇ ਨਕਦ ਹਜ਼ਾਰਾਂ ਰੁਪਏ ਦੀ ਭੇਟਾ ਹੋਈ। ਵਰਤਮਾਨ ਸਤਿਗੁਰੂ ਜੀ ਦੇ ਬਾਲ ਕਾਲ ਦੇ ਨਾਮ 'ਬੇਅੰਤ ਜੀ' ਦੇ ਆਗਮਨ ਦਾ ਹੀ ਇਹ ਪੁੰਨ ਪ੍ਰਤਾਪ ਸੀ।

ਅਗਲਾ ਚਾਲੀਹਾ ਬੀੜ ਮਹਾਰਾਜੂ ਵਿੱਚ ਹੀ ਹੋਇਆ ਜਿਸ ਵਿੱਚ ਸ੍ਰੀ ਮਾਤਾ ਭੂਪਿੰਦਰ ਕੌਰ ਜੀ ਨੇ ਆਪਣੇ ਬਾਲ ਗੋਪਾਲ ਨੂੰ ਸੰਭਾਲਦਿਆਂ ਪੂਰਾ ਭਾਗ ਲਿਆ।

ਸਾਲ ੧੯੨੧ ਈ: ਦਾ ਨਵੰਬਰ ਮਹੀਨਾ ਚੜ੍ਹਿਆ ਤਾਂ

ਸ੍ਰੀ ਮਾਤਾ ਜੀ ਨੂੰ ਲਾਹੌਰ ਵਿਖੇ ਆਪਣੇ ਛੋਟੇ ਦਿਉਰ ਮਹਾਰਾਜ ਗੁਰਦਿਆਲ ਸਿੰਘ ਜੀ ਦੇ ਆਨੰਦ ਕਾਰਜ ਸਮੇਂ ਭਾਗ ਲੈਣ ਦਾ ਅਵਸਰ ਮਿਲਿਆ। ਲਾਹੌਰ ਸ਼ਹਿਰ ਦੇ ਧਨੀਮਾਨੀ ਬਾਬਾ ਧਿਆਨ ਸਿੰਘ ਪੰਥਰਾਂ ਵਾਲਿਆਂ ਦੀ ਛੋਟੀ ਸਪੁਤਨੀ ਬੀਬੀ ਕਰਤਾਰ ਕੌਰ ਗੁਰੂ ਘਰ ਵਿੱਚ ਨੂੰਹ ਬਣਕੇ ਆਏ।

ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੀਆਂ ਖੁਸ਼ੀਆਂ ਦੀ ਉਸ ਸਮੇਂ ਹੋਂਦ ਨਾ ਰਹੀ ਜਦੋਂ ਉਹਨਾਂ ਜੋ ਸ੍ਰੀ ਮਹਿਲਾਂ ਨੇ ਸ਼ੇਰ ਮੋਹਣ ਸਿੰਘ ਵਡਾਲਾ ਜੋਹਲ ਦੇ ਜਥੇ ਦੀਆਂ ਲੰਗਰ ਲੋੜਾਂ ਨੂੰ ਮੁਖ ਰੱਖ, ਸਤਿਗੁਰੂ ਜੀ ਦੀ ਗ਼ੈਰ-ਮੌਜੂਦਗੀ ਸਮੇਂ ਆਪਣੀ ਦਿਲੋਂ ਜਾਨੋਂ ਪਿਆਰੀ ਮੁੰਦਰੀ ਵੇਚਣ ਨੂੰ ਦੇ ਦਿਤੀ। ਸਿੰਘਾਂ ਨੂੰ ਰਸਤ-ਬਸਤ ਵੱਲੋਂ ਪਰੇਸ਼ਾਨ ਨਹੀਂ ਹੋਣ ਦਿੱਤਾ।

ਫੋਰ ੧੯੨੩ ਈ: ਦੇ ਨਵੰਬਰ ਮਹੀਨੇ (੨ ਕੱਤਕ ੧੯੮੦ ਬਿ:) ਸ੍ਰੀ ਮਾਤਾ ਭੂਪਿੰਦਰ ਕੌਰ ਜੀ ਨੇ ਗੁਰੂ ਘਰ ਨੂੰ ਦੂਜਾ ਬਾਲ ਅਰਪਣ ਕੀਤਾ। ਮਹਾਰਾਜ-ਬੀਰ ਸਿੰਘ ਜੀ ਜਨਮੇ। ਭੈਣੀ ਸਾਹਿਬ ਲਈ ਇਸ ਤੋਂ ਵੱਧ ਹੋਰ ਖੁਸ਼ੀ ਕੀ ਹੋਣੀ ਸੀ।

ਪਰ ਦੂਜੇ ਪੁੱਤਰ ਦੇ ਜਨਮ ਉਪ੍ਰੰਤ ਮਾਤਾ ਭੂਪਿੰਦਰ ਕੌਰ ਜੀ ਦੀ ਜਿਵੇਂ ਸਾਰੀ ਸਰੀਰਕ ਸੱਤਿਆ ਨੁੱਚੜ ਗਈ ਅਤੇ ਇਸਤੋਂ ਪਿਛੋਂ ਵੇਦ ਰਾਜਾਂ ਦੇ ਦਵਾਦਾਰੂ ਵੀ ਕਾਟ ਨਹੀਂ ਕਰ ਸਕੇ।

ਮਾਤਾ ਜੀ ਦੀ ਮਾਂ ਅੱਬੇ (ਮਾਤਾ ਰਾਮ ਕੌਰ) ਜੀ ਨੂੰ ਬੁਲਾ ਲਿਆ ਗਿਆ ਅਤੇ ਗੁਰੂ ਹਰੀ ਸਿੰਘ ਜੀ ਦੇ ਅੰਤਮ ਸਾਲਾਂ ਵਿੱਚ ਤਿਆਰ ਹੋਈ ਕੋਠੀ ਵਿੱਚ ਮਾਵਾਂ ਧੀਆਂ ਨੂੰ ਭੇਰਾ ਦੇ ਕੇ ਮੁਨਾਸਬ ਸੇਵਕ ਸੇਵਕਾਵਾਂ ਦਾ ਪ੍ਰਬੰਧ ਕਰ ਦਿਤਾ ਗਿਆ। ਦਵਾਈਆਂ ਅਤੇ ਪਰਹੇਜ਼ ਚਲਦੇ ਰਹੇ ਪਰ ਮਾਤਾ ਜੀ ਦੀ ਜ਼ਿੰਦਗੀ ਪੈਰੋਂ ਪੈਰ ਹਿੱਸਦੀ ਗਈ।

ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਮਾਤਾ ਭੂਪਿੰਦਰ ਕੌਰ ਜੀ ਦੇ ਅੰਤਮ ਛਿਟਾਂ ਵਿੱਚ ਗੜ੍ਹਦੀਵਾਲੇ (ਹੁਸ਼ਿਆਰਪੁਰ) ਸਨ। ਸਤਿਗੁਰੂ ਜੀ ਨੂੰ ਕਿਸੇ ਤਰ੍ਹਾਂ ਆਪਣੇ ਮਹਿਲਾਂ ਦਾ ਅੰਤ ਸਮਾਂ ਨੇੜੇ ਆਇਆ ਭਾਨ ਹੋ ਗਿਆ। ਆਪ ਜੀ ਹੋਰਨਾਂ ਨੂੰ ਖਬਰ ਹੋਣ ਤੋਂ ਬਿਨਾਂ ਬੀ ੧੪ ਸਤੰਬਰ ੧੯੨੪ (੨੯ ਭਾਦਰੋ ੧੯੮੧ ਬਿ:) ਨੂੰ ਬਾਡ਼ ਵਾਲੀ ਕੋਠੀ ਵਿੱਚ ਆ ਗਏ। ਗੁਰੂ ਭਰਤਾਰ ਨੂੰ, ਉਹਨਾਂ ਆਹਟ ਸੁਣ, ਅੱਖਾਂ ਪੁੱਟ ਕੇ ਵੇਖਿਆ। ਸ੍ਰੀ ਸਤਿਗੁਰੂ ਜੀ ਦੀ ਮੁਰਤੀ ਸਾਹਵੇਂ ਤੱਕੀ ਤਾਂ ਸੰਤੁਸ਼ਟਤਾ ਵਿੱਚ ਨੇਤਰ-ਸਜਲ ਹੋ ਗਏ। ਮਾਤਾ ਭੂਪਿੰਦਰ ਕੌਰ ਜੀ ਦਾ ਸਰੀਰ ਸ਼ਾਂਤ ਹੋ ਗਿਆ। ਅੰਤਮ ਸੱਧਰ ਪੂਰੀ ਹੋ ਗਈ।

ਭੈਟੀ ਸਾਹਿਬ ਦੀ ਇਹ ਮੇਰੀ ਦੂਜੀ ਫੋਗੀ ਸੀ। ਪਹਿਲੀ ਵਾਰ ਅੱਜ ਤੋਂ ਕੋਈ ਦਸ ਬਾਰਾਂ ਸਾਲ ਪਹਿਲਾਂ ਮੈਂ ਉਦੋਂ ਭੈਟੀ ਸਾਹਿਬ ਆਇਆ ਸਾਂ, ਜਦ ਮੇਰਾ ਇਕ ਦੋਸਤ ‘ਸੁਰਜੀਤ ਖੁਰਸ਼ੀਦੀ’ ਉਥੇ ਸਤਿਗੁਰੂ ਜਗਜੀਤ ਸਿੰਘ ਹੁਰਾਂ ਦੀ ਸ਼ਰਨ ਵਿਚ ਰਹਿ ਰਿਹਾ ਸੀ। ਉਦੋਂ ਮੈਨੂੰ ਭੈਟੀ ਸਾਹਿਬ ਪ੍ਰਭਾਵਿਤ ਨਹੀਂ ਸੀ ਕਰ ਸਕਿਆ। ਕੋਈ ਇਹੋ ਜਹੀ ਗੱਲ ਨਾ ਦਿਸੀ ਜਿਸ ਦੀ ਸਿਫਤ ਸਲਾਹ ਕੀਤੀ ਜਾ ਸਕੇ। ਆਮ ਪਿੰਡਾਂ ਵਰਗਾ ਪਿੰਡ। ਨਾ ਕੋਈ ਖਾਸ ਰੋਟਕ ਤੇ ਨਾ ਕੋਈ ਇਹੋ ਜਹੀ ਥਾਂ ਜੋ ਮਨ ਨੂੰ ਖਿੱਚ ਲਵੇ। ਇਕ ਖਿਆਲ ਇਹ ਵੀ ਆਇਆ ਸੀ—ਕਿ ਲੋਕ ਏਥੇ ਕੀ ਲੈਣ ਆਉਂਦੇ ਨੇ? ਮਨ ਨੇ ਉੱਤਰ ਦਿਤਾ ਸੀ—ਤੂੰ ਏਥੇ ਕੀ ਲੈਣ ਆਇਆ ਏ। ਕੇਵਲ ਇਕ ਵਾਕਿਫਕਾਰ ਨੂੰ ਮਿਲਣ ਜੋ ਕਦੇ ਨੌਕਰੀ ਦੇ ਦੌਰਾਨ ਕੁਝ ਸਾਲ ਤੇਰੇ ਨਾਲ ਰਿਹਾ ਸੀ, ਤੇ ਜਿਸ ਨਾਲ ਤੇਰੀ ਸਾਹਿਤਕ ਸਾਂਝ ਬਣੀ ਸੀ। ਜੇ ਤੂੰ ਉਸ ਸਾਧਾਰਨ ਦੋਸਤ ਨੂੰ ਮਿਲਣ ਉਚੇਚ ਕਰਕੇ ਆ ਸਕਦਾ ਹੈ, ਤਾਂ ਇਹ ਲੋਕ ਕਿਉਂ ਨਾ ਆਉਣ ਜਿਨ੍ਹਾਂ ਦਾ ਪ੍ਰੀਤਮ ਪਿਆਰਾ ਏਥੇ ਵਾਸ ਕਰਦਾ ਹੈ। ਜਿਨ੍ਹਾਂ ਦੀਆਂ ਭਾਵਨਾਵਾਂ ਤੇ ਸ਼ਰਧਾ ਦਾ ਇਹ ਥਾਂ ਕੇਂਦਰ ਹੈ। ਉਹ ਏਥੇ ਨਾ ਆਉਣ ਤਾਂ ਕਿਥੇ ਜਾਣ? ਇਹ ਭੈਟੀ ਸਾਹਿਬ ਕੋਈ ਮਾਮੂਲੀ ਥਾਂ ਨਹੀਂ, ਭਾਰਤੀ ਆਜ਼ਾਦੀ ਦੇ ਸ਼ਾਨਾਂ—ਮੌਤੋਂ ਇਤਿਹਾਸ ਦਾ ਮੁੱਢ ਹੈ ਇਹ। ਕਾਸ਼! ਭਾਰਤ ਦੇ ਲੋਕ ਆਪਣੇ ਇਤਿਹਾਸ ਪ੍ਰਤੀ ਜਾਗਰੂਕ ਹੋਂਦੇ ਤਾਂ ਪਰਤ ਪਰਤ ਇਸ ਪਵਿੱਤਰ ਧਰਤੀ ਨੂੰ ਸੀਸ ਝੁਕਾਣ ਲਈ ਆਉਂਦੇ।

ਮੈਂ ਸਤਿਗੁਰਾਂ ਦੇ ਦਰਸ਼ਨ ਕੀਤੇ ਤੇ ਇਸ ਭਾਗਾਂ ਵਾਲੀ ਧਰਤੀ ਨੂੰ ਪ੍ਰਣਾਮ ਕਰਕੇ ਮੁੜ ਆਇਆ ਸਾਂ।

ਹੁਣ ਦੂਜੀ ਵਾਰ ਆਇਆ ਹਾਂ ਤਾਂ ਨਕਸ਼ਾ ਹੀ ਹੋਰ ਦਾ ਹੋਰ ਹੋ ਗਿਆ ਹੈ।

ਨਾਮਧਾਰੀਆਂ ਦੇ ਦੀਵਾਨਾਂ ਦੀ ਚਰਚਾ ਆਮ ਪੜ੍ਹੀ ਸੁਣੀ ਸੀ। ਚੰਡੀਗੜ੍ਹ ਤੋਂ ਮੁੜ ਰਿਹਾ ਸਾਂ। ਸੋਚਿਆ ਚਲੇ—ਇਸ ਵਾਰ ਮਾਛੀਵਾੜਾ ਦੇ ਦਰਸ਼ਨ ਕੀਤੇ ਜਾਣ, ਤੇ ਜਾਂਦਿਆਂ ਜਾਂਦਿਆਂ ਇਕ ਸਵੇਰ ਭੈਟੀ ਸਾਹਿਬ ਵੀ ਗੁਜ਼ਾਰੀ ਜਾਵੇ।

ਸਮਰਾਲੇ ਬੰਸ ਛੱਡ ਦਿਤੀ ਸੀ। ਪਹਿਲਾਂ ਮਾਛੀਵਾੜਾ ਤੇ ਫਿਰ ਦਿਨ ਭੁਬਦੇ ਨੂੰ ਭੈਟੀ ਸਾਹਿਬ।

ਅਲਾਟ ਹੋਏ ਕਮਰੇ ਵਿੱਚ ਅਟੈਚੀ ਟਿਕਾ ਕੇ ਸੋਚਿਆ ਸਵੇਰੇ ਜਲਦੀ ਚਲੇ ਜਾਣਾ ਹੈ। ਕੀਰਤਨ ਦਾ ਸਵਾਦ ਤਾਂ ਅੰਮ੍ਰਿਤ ਵੇਲੇ ਹੀ ਮਾਣਿਆ ਜਾਵੇਗਾ, ਪਰ ਕਿਉਂ ਨਾ ਇਕ ਚੱਕਰ ਭੈਟੀ ਸਾਹਿਬ ਵਿਚਲੀਆਂ ਰੁਬ-ਰੁਬ ਨਾਲ ਸੰਬੰਧਤ ਥਾਵਾਂ ਦਾ ਹੋ ਜਾਵੇ?

ਕੀਰਤਨ ਹਾਲ ਤੋਂ ਅਗਾਂਹ ਹੋਇਆ ਤਾਂ ਅੱਖਾਂ ਨੇ ਇਕ ਅਚੰਭਾ ਡੱਕਿਆ—ਰਾਮਸਰ। ਬਸ ਵੇਹਦਾ ਹੀ ਰਹਿ ਗਿਆ। ਖੁਬਸੂਰਤੀ ਦਾ ਇਕ ਮੁਜੱਸਮ। ਪਹਿਲੀ ਵਾਰ ਜਦੋਂ ਆਇਆ ਸਾਂ ਤਾਂ ਏਥੇ ਪੁਟੇ ਜਾ ਰਹੇ ਇਕ ਟੈਏ ਵਲ ਇਸ਼ਾਰਾ ਕਰਦਿਆਂ ਸੁਰਜੀਤ ਖੁਰਸ਼ੀਦੀ ਨੇ ਕਿਹਾ ਸੀ—ਏਥੇ ਸਰੋਵਰ ਬਣੇਗਾ।

ਬੜਾ ਹੋਰਾਨ ਹੋਇਆ ਸਾਂ ਕਿ ਖੁਰਸ਼ੀਦੀ ਖੂਹ ਵਰਗੀ ਸ਼ੈਅ ਨੂੰ ਸਰੋਵਰ ਦਸ ਰਿਹਾ ਸੀ। ਪਰ ਅੱਜ ਜੋ ਵੇਖਿਆ ਉਹ ਮਨੁੱਖ ਨੂੰ ਵਿਸਮਾਦਕ ਅਵਸਥਾ ਵਿੱਚ ਲੈ ਜਾਣ ਵਾਲਾ ਇਕ ਨਜ਼ਾਰਾ ਹੀ ਸੀ। ਸਰੋਵਰ ਦੇ ਅੱਠ ਕੋਨੇ, ਅੱਠ ਬਾਹੀਆਂ, ਦੁਧ ਧੌਤਾ ਚਿੱਟਾ ਸੰਗਮਰਮਰ। ਸਭ ਚਿੱਟ-ਚਟੋਟ। ਮਨ ਨੂੰ ਧੂਹ ਪਾਂਦਾ। ਦੁਆਲੇ ਰੇਲਿੰਗ, ਕੁਝ ਪੌੜੀਆਂ ਨਿਰੋਲ ਸੰਗਮਰਮਰ, ਫਿਰ ਇਕ ਪੱਟੀ ਚੁਫੇਰੇ ਗੱਲ ਚਿੱਟੇ ਪੱਥਰਾਂ ਦੀ, ਫਿਰ ਸੰਗਮਰਮਰੀ ਪੌੜੀਆਂ ਤੇ ਅਖੀਰ ਹੇਠਾਂ ਹੌਲੀ ਦੀ ਭਾਗ ਮਾਰਦਾ ਹਲਕਾ ਨੀਲਾ ਕੁਦਰਤੀ ਸਰੋਤ ਤੋਂ ਮਿਲਿਆ ਜਲ। ਬਹੁਤਾ ਕੀ ਆਖਾਂ, ਜਦੋਂ ਇਸ ਸਰੋਵਰ ਦੀ ਚਰਚਾ ਫੈਲੀ, ਲੋਕ ਇਸ ਨੂੰ ਵੀ ਇੰਜ ਹੀ ਵੇਖਣ ਆਇਆ ਕਰਨਗੇ ਜਿਵੇਂ ਤਾਜ ਮਹਲ ਜਾਂ ਦਿੱਲੀ ਵਿਚਲੇ ਭਾਈ, ਕੇਵਲ ਮੇਦਰ ਨੂੰ ਵੇਖਣ ਜਾਂਦੇ ਹਨ। ਨਿਸ਼ਚੇ ਹੀ ਇਹ ਇਕ ਅਜੇਹੀ ਵਡਮੁਲੀ ਉਸਾਰੀ ਹੋਈ ਹੈ ਜਿਸ ਤੇ ਪੂਰਾ ਨਾਮਧਾਰੀ ਜਗਤ ਮਾਣ ਕਰ ਸਕਦਾ ਹੈ।

ਇਸ ਤੋਂ ਅੱਗੇ ਸਤਿਗੁਰੂ ਪ੍ਰਤਾਪ ਸਿੰਘ ਅਕੈਡਮੀ ਦਾ ਵੱਡਾ-ਅਕਾਰਾ ਹਾਲ ਸੀ। ਏਡਾ ਵੱਡਾ ਹਾਲ ਤੇ ਬਗੈਰ ਬੰਮਿਆਂ ਤੋਂ ਖੜ੍ਹਾ ਸੀ। ਕਮਾਲ!

ਰਾਹ ਦੇ ਦੁਹੀਂ ਪਾਸੀ ਪਾਰਕ, ਕਿਆਰੀਆਂ ਵਿੱਚ ਖਿਲੇ ਫੁੱਲ ਹੀ ਫੁੱਲ, ਟੁਰਦਾ ਟੁਰਦਾ ਰਾਹ ਦੇ ਸਿਰੇ ਤੇ ਬਣੇ ਸ਼ਮਸ਼ਾਨ-ਘਾਟ ਵਿੱਚ ਜਾ ਵੜਿਆ। ਇਹ ਸ਼ਮਸ਼ਾਨ ਘਾਟ ਹੈ ਕਿ ਸਿਰੀਨਗਰ ਦਾ ਸ਼ਾਲੀਮਾਰ ਬਾਗ? ਜੇ ਮਰਨ ਤੋਂ ਬਾਦ ਇਹੋ ਜਹੀ ਥਾਂ ਦਾ ਵਾਸ ਮਿਲੇ ਤਾਂ ਮੇਰਾ ਖਿਆਲ ਹੈ ਮਰਨਾ ਕੋਈ ਦੁਖਦਾਈ ਘਟਨਾ ਨਹੀਂ ਹੋਵੇਗੀ। ਅਪੀਲ ਕਰਨੀ ਚਾਹਦਾ ਹਾਂ ਪੰਜਾਬ ਭਰ ਦੇ ਪਿੰਡਾਂ ਦੇ ਸਰਪੰਚਾਂ ਨੂੰ ਕਿ ਉਹ ਭੈਟੀ ਸਾਹਿਬ ਦੇ ਸ਼ਮਸ਼ਾਨ-ਘਾਟ ਵਰਗੇ ਸ਼ਮਸ਼ਾਨ-ਘਾਟ ਪਿੰਡ ਪਿੰਡ ਬਨਾਣ, ਜਿਸ ਨੂੰ ਦੇਖ ਕੇ ਪ੍ਰਾਣੀ ਨੂੰ ਇਹ ਧਰਵਾਸ ਮਿਲੇ ਕਿ ਜੇ ਉਹ ਮਰ ਵੀ ਗਏ ਤਾਂ ਕਿਸੇ ਸੁਖਾਵੀਂ ਥਾਂ ਹੀ ਜਾਣਗੇ। ਨਰਕਾਂ ਨੂੰ ਨਹੀਂ ਜਾਣ ਲੱਗੇ।

ਵਾਪਿਸ ਮੁੜਿਆ, ਮੁਖ ਗੇਟ ਤੋਂ ਬਾਹਰ ਹੋ ਕੇ ਦੂਜੇ ਪਾਸੇ ਵਲ ਨੂੰ ਗਿਆ ਜਿਥੇ ਕਦੇ ਸਤਿਗੁਰੂ ਰਾਮ ਸਿੰਘ ਸਿਮਰਨ

ਕਰਿਆ ਕਰਦੇ ਸਨ, ਤੇ ਜਿਥੇ ਪਹਿਲੀ ਵਾਰ ਆਇਆ ਸਾਂ ਤਾਂ ਕੱਖਾਂ ਕਾਨਿਆਂ ਦੀ ਝੋਪੜੀ ਜਹੀ ਖੜ੍ਹੀ ਸੀ। ਉਥੇ ਹੁਣ ਸ਼ਾਨਦਾਰ ਭਵਨ ਖੜਾ ਸੀ ਜਿਸਦੇ ਆਲੇ ਦੁਆਲੇ ਪਾਰਕ, ਮਖਮਲੀ ਘਾਹ ਤੇ ਡੋਲੀਏ ਦੇ ਫੁੱਲ, ਅੱਖਾਂ ਨੂੰ ਤਰਾਵਟ ਦੇਂਦਾ ਚੁਗਿਰਦਾ।

ਵਾਪਿਸ ਕਮਰੇ ਨੂੰ ਮੁੜਦਿਆਂ ਹੋਇਆਂ ਰਾਹ ਵਿੱਚ ਲੰਗਰ ਛਕਿਆ। ਵਿਛੋ ਟਾਟ ਤੇ ਚੋਕੜਾ ਮਾਰ ਕੇ ਪੰਗਤ ਵਿੱਚ ਬੈਠਾ, ਸ਼ਾਹਮਣੇ ਚੋਕੀ ਦਾ ਕੰਮ ਦੇਂਦੀ ਲੰਮ-ਸਲੇਮੀ ਸੰਗਮਰਮਰ ਦੀ ਪੱਟੀ, ਬਾਲੀਆਂ ਟਿਕਾਣੇ ਵਾਸਤੇ। ਬਾਲੀ ਮਿਲੀ। ਮਾਂਹ ਦੀ ਦਾਲ ਵਰਤਾਂਦੇ ਸਜਨ ਦੇ ਪਿੱਛੇ ਨਾਲ ਨਾਲ ਟੁਰਦੇ ਸਜਨ ਹੱਥ ਸੁਧ ਦੇਸੀ ਘਿਉ ਦਾ ਬਰਤਨ। ਹੁੰ ਕਿਸੇ ਦੀ ਦਾਲ ਵਿੱਚ ਇਕ ਇਕ ਪਲੀ ਘਿਉ ਦੀ ਪੋਦੀ ਤਕ ਤੇ ਬਚਪਨ ਦੇ ਦਿਨਾਂ ਦੀ ਯਾਦ ਆਈ। ਉਹਨਾਂ ਦਿਨਾਂ 'ਚੋਂ ਚੋਨਾਂ ਉੱਤੇ ਖੰਡ ਧੂੜ ਕੇ ਬਿਲਕੁਲ ਇੰਜ ਹੀ ਘਿਉ ਪਾਇਆ ਜਾਂਦਾ ਸੀ।

ਰਾਤ ਆਰਾਮ ਕੀਤਾ।

ਅੰਮ੍ਰਿਤ ਵੇਲਾ, ਸਵੇਰੇ ਚਾਰ ਵਜੇ ਉਠਿਆ। ਬਾਹਰ ਕਿਟ-ਮਿਟ, ਕਿਟ-ਮਿਟ ਹੋ ਰਹੀ ਸੀ। ਹੋ ਰਹੇ ਕੀਰਤਨ ਦੀ ਆਵਾਜ਼ ਮਾਹੌਲ ਵਿੱਚ ਮਿਠਾਸ ਘੋਲ ਰਹੀ ਸੀ। ਉਠਿਆ, ਨਹਾਤਾ ਤੇ ਕੀਰਤਨ-ਹਾਲ ਜਾ ਹਾਜ਼ਰ ਹੋਇਆ। ਬਾਹਰ ਬਰਾਂਡੇ ਵਿੱਚ ਸੇਵਾਦਾਰ ਖੜ੍ਹੇ ਮਿਲੇ ਜੋ ਬੀਬੀਆਂ ਦੀ ਅਗਵਾਈ ਕਰਕੇ ਉਹਨਾਂ ਨੂੰ ਵਖਰੇ ਬਣੇ ਪ੍ਰਵੇਸ਼-ਦਵਾਰ ਰਾਹੀਂ ਅੰਦਰ ਘੋਲ ਰਹੇ ਸਨ ਤੇ ਮਰਦਾਂ ਨੂੰ ਮਰਦਾਂ ਲਈ ਨਿਸ਼ਚਤ ਕੀਤੇ ਬਾਰ ਰਾਹੀਂ।

ਅੰਦਰ ਲੰਘਿਆ, ਤੇ ਮਨ ਮੁਗਧ ਹੋਇਆ। ਸੱਜੇ ਹੱਥ ਦੀ ਕੰਧ ਲਾਗੇ ਡੱਠੇ ਤਖਤ-ਪੇਸ਼ ਉੱਤੇ ਚਿਟਾ ਚਾਦਰਾ ਚਿਟੀ

ਵਛਾਈ ਕੀਤੀ ਹੋਈ ਸੀ। ਉੱਤੇ ਚਿਟੀ ਪੋਸ਼ਾਕ ਵਿੱਚ ਸਤਿਗੁਰੂ ਜਗਜੀਤ ਸਿੰਘ ਜੀ ਬਰਾਜਮਾਨ ਸਨ। ਹੱਥ ਵਿੱਚ ਚਿਟੀ ਉੱਨ ਦੀ ਅਠੱਤਰੀ ਮਾਲਾ, ਨੰਣ ਮੁੱਦੇ ਹੋਏ। ਸਿਰ ਦੁਆਲੇ ਇਕ ਤਰ੍ਹਾਂ ਦੇ ਵਿਲੱਖਣ ਚਾਨਣਾਂ ਦਾ ਆਭਾ-ਮੰਡਲ।

ਸ਼ਾਹਮਣੇ ਦੇ ਹੱਥ ਦੀ ਵਿਥ ਤੇ ਦੂਜਾ ਤਖਤ-ਪੇਸ਼ ਜਿਸ ਉੱਤੇ ਸਜਿਆ ਰਾਗੀ-ਜਥਾ। ਪੂਰੇ ਹਾਲ ਵਿੱਚ ਵਿਛੋ ਚਿੱਟੇ ਚਾਦਰੇ। ਚਿਟੀਆਂ ਪੋਸ਼ਾਕਾਂ ਵਿੱਚ ਸਜੇ ਨਰ ਨਾਰੀ ਚੋਕੜੇ ਵੱਜੇ ਹੋਏ, ਹੱਥਾਂ 'ਚ ਅਠੱਤਰੀਆਂ ਮਾਲਾਵਾਂ। ਇਕ ਸਵਫ ਤੇ ਨਿਰਮਲ ਸ਼ਾਂਤ ਮਾਹੌਲ। ਆਸ਼ਾ ਦੀ ਵਾਰ ਦਾ ਕੀਰਤਨ, ਪੱਕੇ ਰਾਗਾਂ ਦਾ ਗਾਇਨ, ਇਹ ਸਭ ਕੁਝ ਮਿਲ ਕੇ ਇਕ ਤਰ੍ਹਾਂ ਦਾ ਸੁਰਗੀ ਵਾਤਾਵਰਣ ਸਿਰਜ ਰਹੇ ਸਨ। 'ਕਬੀਰਾ ਸਹਿਜ ਸਮਾਧਿ ਭਲੀ' ਸਮਾਧੀ ਲਾਣ ਦੇ ਜਤਨਾਂ ਤੋਂ ਬਗੈਰ ਸਮਾਧੀ ਨੱਗ ਜਾਣੀ ਸ਼ਾਇਦ ਏਸੇ ਨੂੰ ਕਹਿੰਦੇ ਹਨ। ਹੋਰ ਕੀ ਆਖਾਂ ? ਬਸ ਕਹਿਓ ਕੇ ਸੋਭਾ ਨਹੀਂ ਦੇਖਾ ਹੀ ਪ੍ਰਵਾਨ। 'ਰਿਮ-ਝਿਮ ਬਰਸੇ ਅੰਮ੍ਰਿਤ ਧਾਰਾ' ਅਨੇਕਾਂ ਵਾਰ ਪੜ੍ਹਿਆ ਤੇ ਸੁਣਿਆ ਸੀ। ਪਰ ਸਹੀ ਅਰਥਾਂ ਵਿੱਚ ਰਿਮਝਿਮ ਪੈਦੀ ਇਲਾਹੀ ਨਾਮ ਦੀ ਧਾਰਾ ਉਸ ਪ੍ਰਭਾਤ ਉਥੇ ਹੀ ਅਨੁਭਵ ਹੋਈ ਸੀ।

ਭੈਣੀ ਸਾਹਿਬ ਦੀ ਇਸ ਯਾਤਰਾ ਨੂੰ ਤਿੰਨ ਮਹੀਨੇ ਹੋ ਚਲੇ ਨੇ। ਨੇਮ ਅਨੁਸਾਰ ਸਵੇਰੇ ਜਾਗਦਾ ਹਾਂ। ਨਿੰਤਾ-ਕਰਮ ਤੋਂ ਬਾਦ ਪ੍ਰਭੂ ਦੀ ਯਾਦ ਵਿੱਚ ਬੈਠਦਾ ਹਾਂ, ਤਾਂ ਮੱਲੋ-ਮੱਲੀ ਕਲਪਣਾ ਵਿੱਚ ਭੈਣੀ ਸਾਹਿਬ ਦੀ ਉਹ ਸਵੇਰ ਸਾਕਾਰ ਹੋ ਜਾਂਦੀ ਹੈ। ਰਿਮ ਝਿਮ, ਰਿਮ ਝਿਮ.....

੧੬੦ ਫੈਕਟਰੀ ਏਰੀਆ

ਗੋਇੰਦਵਾਲ ਸਾਹਿਬ

ਫੋਨ: (੦੧੮੫੯) ੨੨੩੧੮

ਤਰਲੋਕ ਮਨਸੂਰ ਵੀ ਚਲੇ ਗਏ



ਘਰ ਪਰਿਵਾਰ ਅਤੇ ਵਿਸ਼ਾਲ ਮਿੱਤਰ ਮੰਡਲ ਦੇ ਦੁਖ ਵਿਚ ਅਸੀਂ ਸ਼ਾਮਲ ਹਾਂ। ਉਹਨਾਂ ਨਮਿਰ ਪਾਠ ਦਾ ਭੋਗ ਐਤਵਾਰ ੨੯ ਸਤੰਬਰ ਨੂੰ ਗੋਇੰਦਵਾਲ ਵਿਖੇ ਪਾਇਆ ਗਿਆ।

ਤਰਲੋਕ ਮਨਸੂਰ ਜੀ ਚਲੇ ਗਏ ਹਨ। ਉਹ ਅਨੁਭਵ ਯਾਤਰਾ ਤੇ ਰਹਿੰਦੇ। ਇਸ ਯਾਤਰਾ ਦੌਰਾਨ ਉਹ ਬਹੁਤ ਸਾਰੇ ਮਿੱਤਰਾਂ ਨੂੰ ਜਾ ਜਾ ਕੇ ਮਿਲਦੇ, ਗੋਸ਼ਟੀਆਂ ਤੇ ਹਾਜ਼ਰ ਹੁੰਦੇ ਅਤੇ ਬਹਿਸਾ ਵਿਚ ਹਿੱਸਾ ਲੈਂਦੇ। ਅਕਸਰ ਉਹ ਆਪਣੀ ਨਵੀਂ ਕਿਤਾਬ ਦੇਣ ਆਉਂਦੇ। ਇਕ ਵਾਰ ਉਹ ਪਾਕਿਸਤਾਨ ਵਿਚ ਰਹਿ ਗਏ ਨਾਰੋਵਾਲ ਤਹਿਸੀਲ ਵਿਚ ਆਪਣੇ ਪਿੰਡ ਆਨੰਮੁਹਾਰ ਕੀ ਹੋ ਆਏ ਸਨ। ਵਰਿਆਮ ਵਿਚ ਉਹ ਅਕਸਰ ਛਪਦੇ। ਸਾਨੂੰ ਸੁਰਜੀਤ ਖੁਰਸ਼ੀਦੀ ਹੋਰਾਂ ਮਨਸੂਰ ਸਾਹਿਬ ਨਾਲ ਮਿਲਾਇਆ ਸੀ। ਇਹ ਦੋਵੇਂ ਸਜਨ ਹੀ ਹੁਣ ਰੁਖਸਤ ਹੋ ਚੁੱਕੇ ਹਨ। ਉਹ ਬਹੁਤ ਮਿੱਠੇ, ਮੋਹ ਭਿੰਜੇ ਅਤੇ ਸੁਹਿਰਦ ਇਨਸਾਨ ਸਨ। ਮਿੱਤਰਾਂ ਨੂੰ ਖੁਸ਼ ਵੇਖ ਕੇ ਖੁਸ਼ ਹੋਣ ਵਾਲੇ। ਇਸੇ ਕਰਕੇ ਉਹਨਾਂ ਦੇ ਮਿੱਤਰ ਮੰਡਲ ਦਾ ਘੇਰਾ ਬਹੁਤ ਵਿਸ਼ਾਲ ਹੈ। ਅਜੇ ੧੨ ਅਗਸਤ ੨੦੦੨ ਨੂੰ ਹੀ ਉਹ ਸਾਨੂੰ ਮਿਲ ਕੇ ਗਏ ਸਨ ਅਤੇ ਆਪਣੀ ਨਵੀਂ ਪੁਸਤਕ "ਚੁੱਪ ਦੀ ਆਵਾਜ਼ ਸੁਣੋ" ਦੇ ਬੰ ਗਏ ਸਨ। ਇਤਿਹਾਸਕ ਥਾਵਾਂ ਦੀ ਯਾਤਰਾ ਦਾ ਉਹਨਾਂ ਨੂੰ ਸ਼ੌਕ ਸੀ ਅਤੇ ਉਹਨਾਂ ਦੀ ਸੋਚ ਵਿਤਕਰਾ ਰਹਿੰਦਾ ਸੀ। ਦਰਜਨ ਪੁਸਤਕਾਂ ਦੇ ਇਸ ਸਫਲ ਲੇਖਕ ਨੇ ਹਮੇਸ਼ਾ ਵਰਿਆਮ ਨੂੰ ਯਾਦ ਰੱਖਿਆ। ਕੋਈ ਨਾ ਕੋਈ ਕਹਾਣੀ ਲੇਖ ਕਵਿਤਾ ਭੇਜਦੇ ਹੀ ਰਹੇ। ਉਹਨਾਂ ਦਾ ਆਖਰੀ ਭੇਜਿਆ ਲੇਖ 'ਰਿਮ ਝਿਮ ਬਰਸੇ' ਅਸੀਂ ਸਤਿਕਾਰ ਨਾਲ ਛਾਪਿਆ ਹੈ। ਇਸ ਲੇਖ ਨੂੰ ਉਹ ਛਾਪਿਆ ਨਹੀਂ ਵੇਖ ਸਕੇ।

—ਜਗਦੀਸ਼ ਸਿੰਘ

ਚਾਰ ਨਹੀਂ ਪੰਜ !

—ਸਵਰਨ ਸਿੰਘ ਸਨੇਹੀ (ਐਮ.ਏ.)

ਸੰਨ ੧੮੭੧ ਵਿੱਚ ਅੰਮ੍ਰਿਤਸਰ ਵਿੱਚ ਸ਼ਹੀਦ ਹੋਣ ਵਾਲੇ ਨਾਮਧਾਰੀ ਸਿੰਘਾਂ ਦੀ ਯਾਦ ਵਿੱਚ ਹਰ ਸਾਲ ਸ਼ਹੀਦੀ ਸਮਾਗਮ ਕੀਤੇ ਜਾਂਦੇ ਹਨ। ਉਹਨਾਂ ਦੀ ਯਾਦ ਵਿੱਚ ਸ਼ਹੀਦੀ ਸਮਾਰਕ ਵੀ ਬਣਿਆ ਹੈ। ੧੫ ਸਤੰਬਰ ੧੮੭੧ ਨੂੰ ਚਾਰ ਨਾਮਧਾਰੀ ਸਿੰਘਾਂ ਨੇ ਇਥੇ ਫਾਂਸੀ ਦੇ ਰੱਸੇ ਆਪ ਗਲਾਂ ਵਿੱਚ ਪੁਆਏ ਸਨ। ਇਹਨਾਂ ਸ਼ਹੀਦਾਂ ਦੀ ਕੀਰਤੀ ਨਾਮਧਾਰੀ ਦੀਵਾਨਾਂ ਵਿੱਚ ਸ਼ਰਧਾ ਨਾਲ ਗਾਈ ਜਾਂਦੀ ਹੈ। ਸ੍ਰੀ ਸਵਰਨ ਸਿੰਘ ਸਨੇਹੀ ਇਤਿਹਾਸ ਅਤੇ ਸਾਹਿਤ ਦੇ ਸਿਰਫ਼ੀ ਖੋਜੀ ਹਨ। ਉਹਨਾਂ ਨੇ ਆਪਣੇ ਲੇਖ ਵਿੱਚ ਧਿਆਨ ਦੁਆਇਆ ਹੈ ਕਿ ਇਸ ਕਾਂਡ ਨਾਲ ਸਬੰਧਤ ਪੰਜ ਸਿੰਘਾਂ ਨੇ ਸ਼ਹਾਦਤ ਪ੍ਰਾਪਤ ਕੀਤੀ ਸੀ। ਚਾਰ ਨੇ ਇਕ ਵਾਰ ਅਤੇ ਪੰਜਵੇਂ ਨੇ ਬਾਅਦ ਵਿੱਚ। ਉਹਨਾਂ ਇਸ ਤੱਥ ਵੱਲ ਧਿਆਨ ਦੁਆਇਆ ਹੈ ਕਿ ਇਹ ਪੰਜੋਂ ਸ਼ਹੀਦ ਹੀ ਸਾਡੀ ਅਕੀਦਤ ਦੇ ਹੱਕਦਾਰ ਹਨ।

—ਸੰਪਾਦਕ

ਕੌਮੀ ਮੁਕਤੀ ਸੰਘਰਸ਼ ਦੇ ਪਹਿਲੇ ਦੌਰ ਨਾਲ ਸਬੰਧਤ ਹੋਣ ਕਰਕੇ ੧੫ ਸਤੰਬਰ ਜਾਂ ੩੧ ਭਾਦੋਂ ਦੇ ਦਿਨ ਦਾ ਕੌਮੀ ਇਤਿਹਾਸ ਵਿੱਚ ਵਿਸ਼ੇਸ਼ ਮਹੱਤਵ ਤਾਂ ਹੈ ਪਰ ਸਾਡਾ ਭਾਰਤੀਆਂ ਦਾ ਬਾਬਾ ਆਦਮ ਬੁਛ ਨਿਰਾਲਾ ਹੀ ਹੈ। ਅਸੀਂ ਦੇਸ਼ ਦੀਆਂ ਵੰਡੀਆਂ ਪਾਉਣ ਵਿੱਚ ਰੁਝੇ ਹੋਏ ਹਾਂ ਕਿਉਂਕਿ ਸਾਡੇ ਤੇ ਦੋ ਸਦੀਆਂ ਦੇ ਕਾਬਜ਼ ਰਹਿਣ ਵਾਲਾ ਬਦੇਸ਼ੀ ਪ੍ਰਸਪਰ ਫਟ ਕੇ ਰਹਿਣ ਦੀ ਗੱਲ ਸਾਡੇ ਜਿਹਨ ਵਿੱਚ ਬਿਠਾ ਗਿਆ ਹੈ। ਦੇਸ਼ ਤੇ ਕੌਮ ਦਾ ਸਰਬ-ਪੱਖੀ ਪੱਥ-ਪ੍ਰਦਰਸ਼ਨ ਕਰਨ ਵਾਲੇ ਤੇ ਏਕਤਾ ਦਾ ਸਬਕ ਸਿਖਾਉਣ ਵਾਲੇ ਗੁਰੂ, ਪੀਰ, ਪੰਗੋਬਰ ਵੀ ਵੰਡੇ ਜਾ ਰਹੇ ਹਨ ਤੇ ਅਫ਼ਸੋਸ ਦੀ ਗੱਲ ਹੈ ਕਿ ਕੌਮੀ ਇਤਿਹਾਸ ਬਣਾਉਣ ਵਾਲੇ ਸ਼ਹੀਦਾਂ ਨਾਲ ਵੀ ਅਸੀਂ ਲਿਹਾਜ਼ ਨਹੀਂ ਕਰਦੇ।

ਕੌਮੀ ਸੁਤੰਤਰਤਾ ਦੀ ਮੁਦਈ ਬਣਨ ਵਾਲੀ ਸਰਬ ਹਿਦ ਕਾਂਗਰਸ ਦੇ ਜਨਮ ਤੇ ਵੀ ਪਹਿਲਾਂ, ਪੰਜਾਬ ਦੇ ਨਵੇਂ ਬਣੇ ਸ਼ਾਸਕਾਂ ਵਲੋਂ ਭਾਰਤੀਆਂ ਤੇ ਵਿਸ਼ੇਸ਼ ਕਰਕੇ ਪੰਜਾਬੀਆਂ ਦੀ ਧਾਰਮਕ ਸਹਿਰੋਂਦ ਦੀ ਨੀਤੀ ਤੇ ਕੌਮੀ ਅਣਖ ਨੂੰ ਪਾਈ ਵੇਗਾਰ ਨੂੰ ਖਿੜੇ ਮੱਥੇ ਕਬੂਲਣ ਵਾਲੇ ਉਨ੍ਹਾਂ ਸਿਰਲੱਖਾਂ ਦੀ ਸ਼ਹੀਦੀ ਦਾ ਦਿਨ ੧੫ ਸਤੰਬਰ ੧੮੭੧ ਸੀ, ਜਿਨ੍ਹਾਂ ਨੇ ਇਕ ਪਾਸੇ ਭਾਰਤ ਦੀ ਬਰਤਾਨਵੀ ਸਰਕਾਰ ਦੀ ਨਿਆਇਸ਼ਲੀਤਾ

ਦਾ ਭਾਂਡਾ ਚੋਰਾਹੇ ਵਿੱਚ ਭੇਨਿਆ ਤੇ ਦੂਜੇ ਪਾਸੇ ਚਿੱਟੇ ਲੋਕਾਂ ਦੀ ਸਰਕਾਰ ਦੇ ਕਾਲੇ ਕਾਨੂੰਨ ਸਮੇਤ ਉਨ੍ਹਾਂ ਦੀ ਕਥਿਤ ਦਿਆਨਤਦਾਰੀ ਤੇ ਦੀਮਾਨਦਾਰੀ ਦਾ ਜਨਾਜਾ ਵੀ ਕਢਿਆ ਸੀ।

ਗੱਲ ਉਦੋਂ ਦੀ ਹੈ ਜਦੋਂ ਅੰਤਰ ਸਥਿਤ ਦਰਬਾਰ ਸਾਹਿਬ ਦੀ ਪ੍ਰਕਰਮਾ ਨਾਲ ਲਗਦੇ ਵਰਤਮਾਨ ਘੰਟਾ ਘਰ ਵਾਲੇ ਥਾਂ ਬੁੱਚੜਖਾਨਾ ਖੋਲ੍ਹ ਕੇ ਪੰਜਾਬੀਆਂ ਦੀਆਂ ਹਿੱਕਾਂ ਤੇ ਬਰਤਾਨਵੀ ਸਾਮਰਾਜੀਆਂ ਵਲੋਂ ਪੀਸੇ ਗਏ ਲੂਣ ਦੇ ਵਲਸਰੂਪ ਹੋਏ ਜ਼ਖਮਾਂ ਦਾ ਇਲਾਜ ਸਥਾਨਕ ਸਾਧਾਰਨ ਬਿਰਤੀ ਵਾਲੇ ਹਿੰਦੂ ਸਿੱਖ ਦਰਖਾਸਤਾਂ-ਪਰਚਿਆਂ ਵਿਚੋਂ ਲੱਭਣੇ ਅਸਮਰਥ ਹੋ ਗਏ ਸਨ। ਇਨ੍ਹਾਂ ਤੇ ਕੁਝ ਆਦਿ ਜਾਨਵਰ ਇਥੇ ਕਤਲ ਹੋਈਆਂ ਗਏਆਂ ਦੇ ਹੱਡ ਚੁਕ ਕੇ ਦਰਬਾਰ ਸਾਹਿਬ ਦੀ ਪ੍ਰਕਰਮਾ ਤੇ ਸਰੋਵਰ ਵਿੱਚ ਲਿਆ ਸੁਟਦੇ ਤੇ ਇਨ੍ਹਾਂ ਦੀ ਪਵਿਤਰਤਾ ਭੰਗ ਕਰਦੇ ਸਨ। ਇਸ ਪ੍ਰਸਥਿਤੀ ਵਿੱਚ ਗੁਰੂ ਕੀ ਨਗਰੀ ਅਤੇ ਨੇੜ-ਪੁਆਹੇ ਦੇ ਕੁਛ ਸਿਰਲੱਖ ਸੂਰਮੇ ਸਿਰਾਂ ਤੇ ਕੱਢਣ ਬੰਨ੍ਹ ਕੇ ਮੈਦਾਨ ਵਿੱਚ ਨਿਤਰੇ, ਜਿਨ੍ਹਾਂ ਵਿੱਚ ਕੁਛ ਕੁ ਨਿਰਸੰਦੇਹ ਅਜਿਹੇ ਵੀ ਸਨ ਜਿਨ੍ਹਾਂ ਨੇ ਨਵੇਂ ਬਦੇਸ਼ੀ ਹਾਕਮਾਂ ਨੂੰ ਆਪਣੇ ਸਰੀਰ ਤਾਂ ਭਾਵੇਂ ਵੇਚ ਦਿਤੇ ਸਨ ਪਰ ਆਤਮਾਵਾਂ ਅਜੇ ਆਪਣੇ ਅਧਿਕਾਰ ਵਿੱਚ ਰੱਖੀਆਂ ਹੋਈਆਂ ਸਨ।

ਇਹ ਸਾਰੇ ਗਰੀਬ ਕਿਰਤੀ ਸ਼੍ਰੇਣੀ ਦੇ ਲੋਕ ਸਨ ਜਿਨ੍ਹਾਂ ਨੇ ਅੰਮ੍ਰਿਤਸਰ ਨਿਵਾਸੀ ਮਿਸਤਰੀ ਲਹਿਣਾ ਸਿੰਘ ਦੇ ਘਰ ਕਈ ਵਾਰ ਇਕਠਿਆਂ ਹੋਕੇ ਵਿਉਂਤਾਂ ਵਿਉਂਤੀਆਂ ਤੇ ਅੰਤ ੧੪-੧੫ ਜੂਨ ੧੮੭੧ ਦੀ ਵਿਚਕਾਰਲੀ ਰਾਤੋਂ ਆਪਣੇ ਉਦੇਸ਼ ਵਿੱਚ ਸਫਲ ਹੋ ਗਏ। ਗੁਰੂ ਰਾਮ ਸਿੰਘ ਤੋਂ ਵਰੋਸਾਏ, ਗੁਜਰਪੁਰੇ ਵਾਲੇ ਸਵਾਮੀ ਤਖਤ ਸਿੰਘ ਜੀ ਦੇ ਦੱਸਣ ਅਨੁਸਾਰ ਇਨ੍ਹਾਂ ਸਿੰਘਾਂ ਨੇ ਦਰਬਾਰ ਸਾਹਿਬ ਦੀ ਪ੍ਰਕਰਮਾ ਵਿਚੋਂ ਪੇਂਡੀ ਲਾ ਕੇ ਬੁੱਚੜਖਾਨੇ ਤੇ ਹਮਲਾ ਕੀਤਾ। ਚਾਰ ਬੁੱਚੜ ਥਾਂ ਹੀ ਮਾਰੇ ਗਏ ਤੇ ਤਿੰਨ ਜ਼ਖਮੀ ਹੋਏ। ਗੁਰੂਆਂ ਦੇ ਰੱਸੇ ਵੱਢ ਕੇ ਸਿੰਘ ਫਰਾਰ ਹੋ ਗਏ।

ਇਨ੍ਹਾਂ ਕਤਲਾਂ ਦੇ ਕਾਤਲਾਂ ਦਾ ਖੁਰਾ ਖੋਜ ਕਢਣ ਲਈ ਜਲੰਧਰ ਦਾ ਸੂਹੀਆ ਪੁਲਸ ਅਫਸਰ ਕ੍ਰਿਸਟੀ ਜੇ ਉਸ ਸਮੇਂ ਛੁੱਟੀ ਤੇ ਧਰਮਸਾਲਾ ਗਿਆ ਹੋਇਆ ਸੀ, ਉਥੇਹੋਂ ਤੋਰ ਤੇ ਅੰਮ੍ਰਿਤਸਰ ਮੰਗਵਾਇਆ ਗਿਆ। ਉਹਨੇ ਬੜੇ ਪਾਪੜ ਵੇਲੇ। ਉਦਾਸੀ ਸਾਧੂ ਦਾ ਡੋਸ ਧਾਰ ਕੇ ਰਾਤਾਂ ਨੂੰ ਗਸ਼ਤ ਵੀ

ਕਰਦਾ ਰਿਹਾ, ਪਰ ਸਹੀ ਅਰਥਾਂ ਵਿਚ ਸਫਲ ਨਾ ਹੋਣ ਤੇ ਆਪਣਾ ਨੱਕ ਬਚਾਉਣ ਲਈ ਸ਼ਹਿਰ ਦੇ ਬਾਰਾਂ ਵਿਅਕਤੀ ਫੜ ਕੇ, ਜਿਨ੍ਹਾਂ ਵਿਚ ਬਹੁਗਿਣਤੀ ਹਿੰਦੂਆਂ ਦੀ ਸੀ, ਉਨ੍ਹਾਂ ਤੋਂ ਆਪਣੇ ਜਬਰ-ਤਸ਼ੱਦਦ ਨਾਲ ਬੁੱਚੜਬੁੱਚ ਦਾ ਦੋਸ਼ ਇਕਥਾਲ ਕਰਵਾ ਲਿਆ ਜਿਸ ਦੇ ਆਧਾਰ ਤੇ ਇਨ੍ਹਾਂ ਵਿਚਾਰਿਆਂ ਬਾਰਾਂ ਨਿਰਦੋਸ਼ਾਂ ਨੂੰ ਜ਼ਿਲ੍ਹਾ ਮੈਜਿਸਟਰੇਟ ਨੇ ਫਾਂਸੀ ਦੀ ਸਜ਼ਾ ਸੁਣਾ ਦਿਤੀ।

ਅੰਮ੍ਰਿਤਸਰ ਕਾਂਡ ਤੋਂ ਪੂਰਾ ਇਕ ਮਹੀਨਾ ਪਿਛੋਂ, ਰਾਇਕੋਟ ਜ਼ਿਲ੍ਹਾ ਲੁਧਿਆਣੇ ਦੇ ਗੁਰੂ ਗੋਬਿੰਦ ਸਿੰਘ ਜੀ ਦੇ ਗੁਰਦੁਆਰੇ ਕੋਲ ਖੋਲ੍ਹੇ ਗਏ ਬੁਚੜਖਾਨੇ ਤੇ ਵੀ ਅਜੇਹਾ ਹੀ ਹਮਲਾ ਹੋਇਆ ਜਿਸ ਦੇ ਦੋਸ਼ੀ ਮਹਾਰਾਜਾ ਪਟਿਆਲਾ ਦ। ਚੁਸਤੀ ਫੁਰਤੀ ਤੇ ਸਹਾਇਤਾ ਨਾਲ ਫੜੇ ਗਏ। ਇਨ੍ਹਾਂ ਦੋਹਾਂ ਹਮਲਿਆਂ ਵਿਚਕਾਰ ਅੰਮ੍ਰਿਤਸਰ ਕਾਂਡ ਨਾਲ ਸਬੰਧਤ ਕੁਝ ਸਿੱਖ ਭੈਣੀ ਸਾਹਿਬ ਗੁਰੂ ਰਾਮ ਸਿੰਘ ਜੀ ਦੇ ਦਰਸ਼ਨਾਰਥ ਗਏ ਜਿਥੇ ਗੁਰੂ ਜੀ ਨੇ ਹਾਲਾਤ ਦੀ ਚਰਚਾ ਕਰਦਿਆਂ ਸਿੰਘਾਂ ਨੂੰ ਅਦਾਲਤ ਵਿਚ ਪੇਸ਼ ਹੋ ਕੇ ਆਪਣਾ ਦੋਸ਼ ਇਕਥਾਲ ਕਰਨ ਤੇ ਨਿਰਦੋਸ਼ਾਂ ਨੂੰ ਮੌਤ ਤੋਂ ਮੁੜੇ ਬਚਾਉਣ ਦਾ ਆਦੇਸ਼ ਦਿਤਾ।

ਕੁਝ ਲੇਖਕਾਂ ਨੇ ਕਿਆਸ-ਅਰਾਈਆਂ ਅਨੁਸਾਰ ਇਹ ਲਿਖ ਦਿਤਾ ਹੈ ਕਿ ਅੰਮ੍ਰਿਤਸਰ ਕਾਂਡ ਦੇ ਜ਼ਿੰਮੇਵਾਰ ਸਿੰਘ ਤੁਰਤ ਹੀ ਭੈਣੀ ਸਾਹਿਬ ਚਲੇ ਗਏ ਸਨ ਜੋ ਨਾ ਤਾਂ ਤਰਕ ਆਧਾਰਤ ਹੈ ਤੇ ਨਾ ਹੀ ਇਤਿਹਾਸਕ ਪੱਖੋਂ ਦਰੁਸਤ। ਜੇ ਇਹ ਯਾਤਰਾ ਹਮਲੇ ਤੋਂ ਤੁਰੰਤ ਪਿਛੋਂ ਹੋਈ ਹੁੰਦੀ ਤਦ-ਇਕ ਤਾਂ ਉਹ ਸਾਰੇ ਦੇ ਸਾਰੇ ਹੀ ਜਾਂਦੇ, ਕਿਸੇ ਦੇ ਪਿਛੇ ਰਹਿਣ ਦਾ ਸੁਆਲ ਹੀ ਪੈਦਾ ਨਹੀਂ ਸੀ ਹੁੰਦਾ। ਦੂਜੇ, ਜੇ ਸਾਰੇ ਹੀ ਗਏ ਹੁੰਦੇ ਤਦ ਗੁਰੂ ਜੀ ਦਾ ਹੁਕਮ ਸਭਨਾਂ ਲਈ ਸਾਝਾ ਤੇ ਇਕੋ ਹੁੰਦਾ ਜਿਸ ਅਨੁਸਾਰ ਸਾਰੇ ਦੇ ਸਾਰੇ ਹੀ ਅਦਾਲਤ ਵਿਚ ਆਤਮ-ਸਮਰਪਣ ਕਰਦੇ, ਪਰ ਇੰਜ ਹੋਇਆ ਨਹੀਂ। ਦੂਜੀ ਗੱਲ ਇਹ ਵੀ ਹੈ ਕਿ ਪਹਿਲੀ ਹਾਲਤ ਵਿਚ ਨਿਰਦੋਸ਼ ਲੋਕਾਂ ਨੂੰ ਤਸੀਹੇ ਤਾਂ ਭਾਵੇਂ ਦੇਣੇ ਆਰੰਭੇ ਜਾ ਸਕਦੇ ਸਨ, ਪਰ ਇਨ੍ਹੀ ਛੋਟੀ ਫਾਂਸੀ ਦੀ ਸਜ਼ਾ ਨਹੀਂ ਸੀ ਸੁਣਾਈ ਜਾ ਸਕਦੀ। ਇਸ ਦਾ ਭਾਵ ਇਹ ਨਿਕਲਦਾ ਹੈ ਕਿ ਭੈਣੀ ਸਾਹਿਬ ਜਾਣ ਦਾ ਸਿੰਘਾਂ ਦਾ ਵੈਸ਼ਲਾ ਨਾ ਸਮੂਹਿਕ ਸੀ ਤੇ ਨਾ ਹੀ ਤਤਕਾਲਿਕ ਸਗੋਂ ਪਿਛੋਂ ਬਣੀ ਸਲਾਹ ਤੇ ਆਧਾਰਤ ਸੀ ਜਦ ਤਕ ਕਈ ਸਾਥੀ ਰੂਪੋਂ ਹੋ ਚੁਕੇ ਸਨ।

ਇਸ ਮੁਕੱਦਮੇ ਦੇ ਅਗਲੇ ਇਤਿਹਾਸ ਵਿਚ ਜਾਣ ਦਾ ਸਾਡਾ ਪ੍ਰਯੋਜਨ ਇਸ ਕਰਕੇ ਨਹੀਂ ਕਿ ਸੁਤੰਤਰ ਭਾਰਤ ਵਿਚ ਲਿਖੀਆਂ ਗਈਆਂ ਵਖ-ਵਖ ਅਖਬਾਰੀ ਲਿਖਤਾਂ ਰਾਹੀਂ ਉਹ ਆਮ ਕਰਕੇ ਪਾਠਕਾਂ ਦੇ ਦ੍ਰਿਸ਼ਟੀਗੋਚਰ ਹੋ ਚੁਕਾ ਹੈ। ਪਾਠਕ ਦਰਬਾਰ ਵਿਚ ਹੁਣ ਤਕ ਨਾਂ ਪਹੁੰਚੇ ਕੁਝ ਤੱਥ ਹੀ ਵਿਚਾਰਨੇ

ਇਸ ਲੇਖ ਦਾ ਉਦੇਸ਼ ਹੈ।

ਭਾਵੇਂ ਸਰਕਾਰੀ ਰਿਕਾਰਡ ਅਤੇ, ਇਕ ਔਧ ਨੂੰ ਛੱਡ ਕੇ, ਸਮਕਾਲੀ ਲਿਖਤਾਂ ਤੋਂ ਅਜੇ ਤਕ ਇਹ ਸਪਸ਼ਟ ਨਹੀਂ ਹੋ ਸਕਿਆ ਕਿ ਨਾਮਧਾਰੀ ਸਿੰਘਾਂ ਨੇ ਅੰਮ੍ਰਿਤਸਰ ਦੀ ਅਦਾਲਤ ਵਿਚ ਕਿਸ ਦਿਨ ਆਤਮ ਸਮਰਪਣ ਕੀਤਾ? ਕਿਸ ਨਿਆਇਧੀਸ਼ ਅਨੰ ਕੀਤਾ ਪਰ ਨਿਰਦੋਸ਼ 'ਦੋਸ਼ੀਆਂ' ਨੂੰ ਰਿਹਾ ਕਰਨ ਵਾਲਾ ਕਮਿਸ਼ਨਰ ਤੇ ਨਿਆਇਧੀਸ਼ ਐਲਸਮਾਈ ਆਪਣੇ ੯ ਅਗਸਤ ੧੮੭੧ ਦੇ ਨਿਜੀ ਰੋਜ਼ਨਾਮੇ ਵਿਚ ਇਹ ਇਦਰਾਜ ਕਰਦਾ ਹੈ ਕਿ ਪੁਲਸ ਵਲੋਂ ਫੜੇ ਗਏ ਬਹੁਤ ਸਾਰੇ ਵਿਅਕਤੀ ਉਸ ਨੇ "ਅਜ ਇਸ ਕਰਕੇ ਰਿਹਾ ਕਰ ਦਿਤੇ ਕਿਉਂਕਿ ਪੁਲਸ ਨੇ ਉਸ ਅਗੇ ਇਹ ਇਕਥਾਲ ਕਰ ਲਿਆ ਕਿ ਉਹ ਇਸ ਮਾਮਲੇ ਵਿਚ ਔਝੜੇ ਪਈ ਰਹੀ ਹੈ।" ਇਸ ਦਿਨ ਵੀ ਪੁਲਸ ਵਲੋਂ ਕੋਈ ਸਿਧਾ ਰਸਤਾ ਅਖਤਿਆਰ ਕਰਨ ਦੀ ਨਾ ਤਾਂ ਇਛਾ ਹੀ ਪ੍ਰਗਟਾਈ ਤੇ ਨਾ ਹੀ ਇਸ ਕਾਰਜ ਲਈ ਕੁਝ ਹੋਰ ਮੁਹਲਤ ਮੰਗੇ ਜਾਣ ਜਾ ਸਕੇਤ ਮਿਲਦਾ ਹੈ। ਸਾਡਾ ਕਿਆਸ ਹੈ ਕਿ ਨਾਮਧਾਰੀ ਸਿੰਘ ਇਸ ਦਿਨ ਜਾਂ ਇਸ ਤੋਂ ਇਕ ਔਧ ਦਿਨ ਪਹਿਲਾਂ ਆਤਮ ਸਮਰਪਣ ਕਰ ਚੁਕੇ ਸਨ। ਪੁਲਸ ਤੇ ਨਿਆਇਧੀਸ਼ ਇਸ ਤੱਥ ਤੋਂ ਜਾਣੂ ਸਨ ਪਰ ਨਿਆਇਧੀਸ਼ ਵੀ ਆਪਣੀ ਰੋਜ਼ੀਦਹਿਦ ਸਰਕਾਰ ਦੀ ਆਬਰੂ ਬਚਾਉਣ ਹਿਤ ਇਹ ਗੱਲ ਗੁਪਤ ਰਖ ਗਿਆ ਜਾਪਦਾ ਹੈ ਨਹੀਂ ਤਾਂ ਉਹ ਮੁਕੱਦਮਾ ਖਾਰਜ ਕਰ ਸਕਦਾ ਸੀ ਜਾਂ ਪੁਲਸ ਨੂੰ ਸਹੀ ਰਸਤਾ ਲੱਭਣ ਲਈ ਹਦਾਇਤਾਂ ਜਾਰੀ ਕਰ ਸਕਦਾ ਸੀ ਪਰ ਇਹ ਕੁਝ ਵੀ ਨਹੀਂ ਹੋਇਆ। ਪੁਲਸ ਦਾ ਇਕਥਾਲ ਸਿੰਘਾਂ ਦੇ ਪੇਸ਼ ਹੋਣ ਦਾ ਸੰਕੇਤ ਦਿੰਦਾ ਹੈ।

ਸੱਚਣ ਵਾਲੀ ਦੂਜੀ ਗੱਲ ਇਹ ਵੀ ਹੈ ਕਿ ਜੇ ਪੁਲਸ ਸ਼੍ਰੀਮਾਨ ਐਲਸਮਾਈ ਅਗੇ ਆਪਣੇ ਔਝੜੇ ਪਏ ਰਹਿਣਾ ਸਵੀਕਾਰ ਕਰਦੀ ਹੈ ਤਾਂ ਹੇਠਲੀ ਅਦਾਲਤ ਵਿਚ ਡਿਪਟੀ ਕਮਿਸ਼ਨਰ ਬਰਚ ਕੋਲ ਇਹ ਭੇਦ ਕਿਉਂ ਨਾ ਖੁਲ੍ਹਿਆ? ਤੇ ਉਸ ਨੇ ਬਾਰਾਂ ਨਿਰਦੋਸ਼ਾਂ ਨੂੰ ਦੋਸ਼ੀ ਮੰਨ ਕੇ ਫਾਂਸੀ ਦੀ ਸਜ਼ਾ ਕਿਵੇਂ ਸੁਣਾ ਦਿਤੀ?

ਇਸ ਮੁਕੱਦਮੇ ਦਾ ਇਕ ਦਿਲਚਸਪ ਪਹਿਲੂ ਇਹ ਵੀ ਹੈ ਕਿ ਇਕ ਸਮਕਾਲੀ ਇਤਿਹਾਸਕਾਰ ਤੇ ਨਾਮਧਾਰੀ ਸਮਕਾਲੀ ਲਿਖਤ ਅਨੁਸਾਰ ਇਨ੍ਹਾਂ ਅਸਲ ਦੋਸ਼ੀ ਸਿੰਘਾਂ ਨੇ ਤੂਤੀ ਦੀਆਂ ਧੜਾਂ ਵਿਚੋਂ ਆਪਣੇ ਲਹੂ-ਲਿਬੜੇ ਹਥਿਆਰ ਲਭਾ ਕੇ ਆਪਣੇ ਦੋਸ਼ੀ ਹੋਣ ਦਾ ਸਬੂਤ ਅਦਾਲਤ ਅਗੇ ਪੇਸ਼ ਕੀਤਾ ਸੀ। ਗਿਆਨੀ ਗਿਆਨ ਸਿੰਘ ਵੀ ਇਕ ਸਮਕਾਲੀ ਇਤਿਹਾਸਕਾਰ ਸੀ ਜਿਹੜਾ ਅੰਗਰੇਜ਼ਾਂ ਵਲੋਂ ਨਿਰਦੋਸ਼ਾਂ ਨੂੰ ਤਸੀਹੇ ਦਿਤੇ ਜਾਣ ਦਾ ਜ਼ਿਕਰ ਵੀ ਕਰਦਾ ਹੈ ਤੇ ਅਗਲੀ ਸੱਚਾਈ ਵੀ ਦੱਸਦਾ ਹੈ—

ਸੁਧਾਸਰ ਆਦਿ ਠੌਰ ਔਰ ਹਿੰਦੂ ਨਾਮੀ ਗ੍ਰਾਮੀ।
ਅੰਗ੍ਰੇਜ਼ੋਂ ਗਹਿ ਕੇ ਦੁਖਯਾਰੇ ਕੀਨੇ ਗੌਰ ਪੈ।
ਦੈਨ ਲਾਗੇ ਫਾਂਸੀ ਜਬ, ਆਇ ਪੁਦ ਕੂਕੇ ਤਬਿ,
ਕਾਤਲ ਸਬੂਤ ਆਪ ਥੀਏ ਸਭ ਤੌਰ ਪੈ।

(ਪੰਥ ਪ੍ਰਕਾਸ਼, ਉਤਾਰਧ, ਬਿ- ੫੮)

ਸਰਕਾਰੀ ਰਿਕਾਰਡ ਅਗਸਤ ਦੇ ਪਹਿਲੇ ਹਫਤੇ ਤੁਝੀ ਦੀਆਂ ਧੜਾਂ ਵਿਚੋਂ ਹਥਿਆਰ ਲੱਭਣ ਤੇ ਕੁਕਿਆਂ ਦੀਆਂ ਗਿਫਤਾਰੀਆਂ ਦਾ ਵਰਨਣ ਕਰਦਾ ਹੈ ਜਦ ਕਿ ਵਿਸ਼ਵਾਸਯੋਗ ਉਕਤ ਲਿਖਤ ਅਨੁਸਾਰ ੯ ਅਗਸਤ ਨੂੰ ਪੇਸ਼ ਹੋਣ ਦੀ ਗੱਲ ਸਿੱਧ ਹੁੰਦੀ ਹੈ। ਤੇ ਜੇ ਇਕ ਪਲ ਲਈ ਇਹ ਫਰਜ਼ ਕਰ ਵੀ ਲਿਆ ਜਾਵੇ ਕਿ ਪੁਲਸ ਨੇ ਨਾਮਧਾਰੀ ਸਿੰਘ ਫੜ ਕੇ ਹਥਿਆਰ ਲਭੇ ਸਨ ਤਦ ਪੁਲਸ ਨੇ ਆਪਣੀ ਤਫ਼ਤੀਸੀ ਕਮਜ਼ੋਰੀ ਦਾ ਇਕਬਾਲ ੯ ਅਗਸਤ ਨੂੰ ਕਿਵੇਂ ਕੀਤਾ? ਫਿਰ, ਫਾਂਸੀ ਦਾ ਹੁਕਮ ਸੁਣਨ ਵਾਲੇ 'ਕਾਤਲਾਂ' ਵਿਚ ਇਕ ਸੇਠ ਜੈਰਾਮ ਵੀ ਸੀ ਜਿਸ ਤੋਂ ਇਕਬਾਲੀਆ ਬਿਆਨ ਕਢਾਉਣ ਲਈ ਪੁਲਸ ਨੇ ਉਸ ਨੂੰ ਪੱਥਰ ਤੇ ਨੰਗਿਆਂ ਬਿਠਾ ਕੇ ਮਰਨਹਾਰਾ ਕੀਤਾ ਹੋਇਆ ਸੀ ਜਿਸ ਉਪਰ ਤੇਜ਼ਾਬ ਪਾਇਆ ਹੋਇਆ ਸੀ। ਇਨ੍ਹਾਂ ਕਥਿਤ ਕਾਤਲਾਂ ਵਲੋਂ ਇਸ ਸੇਠ ਵਿਰੁਧ ਮੁਕੱਦਮਾ ਕਰਨ ਦੀ ਆਗਿਆ ਸਰਕਾਰ ਪਾਸੋਂ ਮੰਗੀ ਗਈ ਗਈ ਪਰ ਸਰਦਾਰ ਨਾਹਰ ਸਿੰਘ ਦੇ ਸ਼ਬਦਾਂ ਵਿਚ "ਭਾਵੇਂ ਡਿਪਟੀ ਕਮਿਸ਼ਨਰ ਬਰਚ ਇਸ ਮਨਜ਼ੂਰੀ ਦੇ ਹੱਕ ਵਿਚ ਸੀ, ਪਰ ਜੈ ਰਾਮ ਨੇ ਪੇਸ਼ ਹੋ ਕੇ ਐਸੇ ਬਿਆਨ ਦੇਣ ਦੀ ਧਮਕੀ ਦਿਤੀ ਜਿਸ ਨਾਲ ਮਿਸਟਰ ਕਰਿਸਟੀ ਅਤੇ ਹੋਰ ਅਫਸਰਾਂ ਦੇ ਖਿਲਾਫ ਦੋਸ਼ੀਆਂ ਤੇ ਕਈ ਤਰ੍ਹਾਂ ਦੀਆਂ ਸਖਤੀਆਂ ਕਰਨ ਦੇ ਇਲਜ਼ਾਮ ਸਿੱਧ ਹੁੰਦੇ ਹਨ। ਇਹ ਮਨਜ਼ੂਰੀ ਨਾ ਦਿਤੀ ਗਈ।" ਜਦ ਕਿ ਮੰਨਾ ਸਿੰਘ, ਰਾਮ ਕਿਸ਼ਨ ਅਤੇ ਮਈਆ ਨੂੰ ਹੀਰਾ, ਆਹੀਆ ਤੇ ਜੈਮਲ ਵਿਰੁਧ ਮੁਕੱਦਮਾ ਕਰਨ ਦੀ ਆਗਿਆ ਦਿਤੀ ਜਾ ਚੁਕੀ ਸੀ ਤੇ ਆਹੀਏ ਨੂੰ ਦੋ ਸਾਲ ਦੀ ਕੈਦ ਬਾਮੁਸ਼ੱਕਤ ਤੇ ਤਿੰਨ ਮਹੀਨੇ ਕੋਠੜੀਬੰਦ ਦੀ ਕੈਦ ਹੋਈ ਵੀ ਸੀ।

ਜਿਵੇਂ ਪਹਿਲਾਂ ਸੰਕੇਤ ਦਿਤਾ ਹੀ ਜਾ ਚੁਕਾ ਹੈ, ਅੰਮ੍ਰਿਤਸਰ ਹਮਲੇ ਤੋਂ ਪਿਛੋਂ ਕੁਝ ਸਿੰਘ ਲੁਕ ਛਿਪ ਗਏ ਸਨ। ਉਨ੍ਹਾਂ ਨੂੰ ਅਦਾਲਤ ਨੇ ਭਗੋੜੇ ਕਰਾਰ ਦੇ ਦਿਤਾ ਸੀ। ਇਹ ਸਨ ਮੋਹਰ ਸਿੰਘ ਲੋਪੋਕੇ, ਝੰਡਾ ਸਿੰਘ ਠੱਠਾ ਤੇ ਲਛਮਣ ਸਿੰਘ ਗੁਰਦਾਸਪੁਰ। ਨਾਮਧਾਰੀ ਇਤਿਹਾਸਕਾਰ ਇਦਰ ਸਿੰਘ ਚਕ੍ਰਵਰਤੀ ਅਨੁਸਾਰ ਮੋਹਰ ਸਿੰਘ ਜੀ "ਕਾਬਲ ਕੰਧਾਰ ਵਲ ਚਲੇ ਗਏ ਅਤੇ ਸ਼ਾਂਤੀ ਹੋ ਜਾਣ ਤੇ ਸ੍ਰੀ ਭੈਣੀ ਸਾਹਿਬ ਆ ਕੇ ਕਾਫੀ ਚਿਰ ਰਹਿ ਕੇ ੧੯੧੬-੧੯੧੭ ਈਸਵੀ ਵਿਚ ਸਮਝੇ ਸਨ। ਮੈਂ ਇਨ੍ਹਾਂ ਦੇ ਚੰਗੀ ਤਰ੍ਹਾਂ ਦਰਬਨ ਹੀ ਨਹੀਂ ਸਨ ਕੀਤੇ ਸਗੋਂ ਸੋਝੀ ਆਣ ਤੇ ਅੰਮ੍ਰਿਤ ਪਾਨ ਵੀ ਇਨ੍ਹਾਂ ਕੋਲੋਂ ਹੀ ਕੀਤਾ ਸੀ।"

ਦੂਜਾ ਭਗੋੜਾ ਝੰਡਾ ਸਿੰਘ ਵੀ ਦੋ ਸਾਲ ਦੇ ਕਰੀਬ ਇਧਰ ਉਧਰ ਵਿਚਰਦਾ ਰਿਹਾ। ਪੰਜਾਬ ਦੇ ਇਕ ਸਾਬਕਾ ਲੈਫਟੀਨੈਂਟ ਗਵਰਨਰ ਨੇ ਆਪਣੀ ਰੂਸ ਯਾਤਰਾ ਦੌਰਾਨ ਇਕ ਸ਼ੱਕੀ ਵਿਅਕਤੀ ਦੇ ਮਿਲਣ ਦਾ ਜ਼ਿਕਰ ਕੀਤਾ ਹੈ। ਇਸ ਵਲੋਂ ਪੁਛੇ ਜਾਣ ਤੇ ਉਸ ਵਿਅਕਤੀ ਨੇ ਆਪਣਾ ਨਾ ਤਾਂ ਨਾਂ ਦੱਸਿਆ, ਜਾਂ ਹੋ ਸਕਦਾ ਹੈ ਕਿਸੇ ਕਾਰਨ ਇਸ ਨੇ ਆਪ ਹੀ ਗੁਪਤ ਰਖਣਾ ਯੋਗ ਸਮਝ ਕੇ ਨਾ ਲਿਖਿਆ ਹੋਵੇ, ਪਰ ਉਸ ਨੇ ਇਸ ਭੇਦ ਤੋਂ ਪਰਦਾ ਜ਼ਰੂਰ ਚੁਕਿਆ ਕਿ ਉਹ ਅੰਮ੍ਰਿਤਸਰ ਬੁੱਚੜਬੱਧ ਕਾਂਡ ਵਿਚੋਂ ਭਗੋੜਾ ਹੈ ਤੇ ਰੂਸ ਵਿਚ ਦਿਨ ਕਟੀ ਕਰ ਰਿਹਾ ਹੈ। ਰੂਸ ਤੇ ਬਰਤਾਨੀਆ ਦੀ ਉਨ੍ਹੀ ਦਿਨੀ ਪ੍ਰਸਪਰ ਘਟ ਬਣਦੀ ਸੀ ਤੇ ਸ਼ਇਦ ਇਸੇ ਕਰਕੇ ਨਾਮਧਾਰੀਆਂ ਦਾ ਭੁਕਾਉ ਰੂਸ ਵਲ ਵਧੇਰੇ ਰਿਹਾ ਹੋਵੇ। ਉਸ ਭਗੋੜੇ ਨੇ ਲੈਫਟੀਨੈਂਟ ਗਵਰਨਰ ਨੂੰ ਇਹ ਵੀ ਪੁਛਿਆ ਕਿ ਕੀ ਪੁਲਸੀਆ ਕ੍ਰਿਸਟੀ ਅਜੇ ਉਥੇ ਹੈ? ਇਸ ਨੇ ਕ੍ਰਿਸਟੀ ਨੂੰ ਇਹ ਗੱਲ ਦਸਣ ਦਾ ਜ਼ਿਕਰ ਵੀ ਕੀਤਾ ਹੈ ਕਿ ਉਸ ਦੇ ਨਾਂ ਦਾ ਕਿੰਨਾ ਦਬਦਬਾ ਹੈ। ਹੋ ਸਕਦਾ ਹੈ ਕਿ ਇਹ ਝੰਡਾ ਸਿੰਘ ਹੀ ਹੋਵੇ।

ਝੰਡਾ ਸਿੰਘ ੧੧ ਅਗਸਤ ੧੮੭੩ ਨੂੰ ਫੜਿਆ ਗਿਆ। ਕਿਥੋਂ? ਕਿਵੇਂ? ਕਿਸ ਪ੍ਰਸਥਿਤੀ ਵਿਚ ਤੇ ਕਿਸ ਵਲੋਂ? ਇਹ ਗੱਲਾਂ ਅਜੇ ਵੀ ਖੋਜ ਦੀਆਂ ਮੁਢਲੀਆਂ ਹਨ ਪਰ ਸੱਚ ਦੀ ਲਭਤ ਕੁਝ ਸ਼ੱਕੀ ਜਾਪਦੀ ਹੈ ਕਿਉਂਕਿ ਉਸਦੇ ਸਮਕਾਲੀ ਇਸ ਜਹਾਨੋਂ ਕੂਚ ਕਰ ਚੁਕੇ ਹਨ ਤੇ ਸਰਕਾਰੀ ਮਿਸਲਾਂ ਵਿਚ ਮਤਭਾਗੀ ਦ੍ਰਿਸ਼ਟੀਕੋਣ ਤੋਂ ਹੀ ਘਟਨਾ-ਵੇਰਵੇ ਦਰਜ ਕੀਤੇ ਜਾਇਆ ਕਰਦੇ ਹਨ ਜਿਵੇਂ ਅਸੀਂ ਆਤਮ ਸਮਰਪਣ ਵਿਚ ਦੇਖ ਹੀ ਚੁਕੇ ਹਾਂ। ਝੰਡਾ ਸਿੰਘ ਤੇ ੧੨ ਅਗਸਤ ਨੂੰ ਮੁਕੱਦਮਾ ਚਾਲੂ ਹੋਇਆ ਤੇ ਤੇਜ਼ ਨੂੰ ਵੀ ਫਾਂਸੀ ਦਿਤੀ ਗਈ। ਅੰਮ੍ਰਿਤਸਰ ਬੁੱਚੜਬੱਧ ਕਾਂਡ ਦਾ ਉਹ ਪੰਜਵਾਂ ਸ਼ਹੀਦ ਹੈ।

ਦਰਬਾਰ ਸਾਹਿਬ ਦੀ ਪਵਿੱਤਰਤਾ ਭੰਗ ਹੋਣੇ ਬਚਾਉਣ ਲਈ ਸਿਰ ਧੜ ਦੀ ਬਾਜ਼ੀ ਲਾਉਣ ਵਾਲੇ ਸਿੰਘਾਂ ਦਾ ਇਹ ਪਹਿਲਾ ਤੇ ਹੁਣ ਤਕ ਆਖਰੀ ਜਥਾ ਸੀ। ਬਹੁਤੇ ਅਫਸੋਸ ਦੀ ਗੱਲ ਹੈ ਕਿ ਦਰਬਾਰ ਸਾਹਿਬ ਬਾਰੇ ਪ੍ਰਸਿਧ ਸਿੱਖ ਇਤਿਹਾਸਕਾਰਾਂ ਵਲੋਂ ਲਿਖੀਆਂ ਗਈਆਂ ਖੋਜ ਡਰਪੂਰ ਪੁਸਤਕਾਂ ਵਿਚ ਅਥਦਾਲੀ ਵਲੋਂ ਸਰੋਵਰ ਦੀ ਪਵਿੱਤਰਤਾ ਭੰਗ ਕਰਨ ਤੇ ਸਮਕਾਲੀ ਸਿੰਘਾਂ ਵਲੋਂ ਪਵਿੱਤਰਤਾ ਬਹਾਲ ਕਰਨ ਦੇ ਪ੍ਰਣ ਲੈ ਕੇ ਸਿਰੋ ਚਾੜ੍ਹਨ ਦਾ ਵਰਨਣ ਤਾਂ ਵਿਸਥਾਰ ਸਹਿਤ ਕੀਤਾ ਗਿਆ ਮਿਲਦਾ ਹੈ, ਪਰ ਅੰਗਰੇਜ਼ਾਂ ਵਲੋਂ ਕੀਤੀ ਕੀਤੀ ਗਈ ਪਵਿੱਤਰਤਾ ਭੰਗੀ ਤੇ ਉਸ ਖਾਤਰ ਅਦੁਰੀ ਸ਼ਹੀਦੀ ਪ੍ਰਾਪਤ ਕਰਨ ਵਾਲੇ ਇਨ੍ਹਾਂ ਸਿੰਘਾਂ ਦਾ ਨਾਂ ਭੰਗ ਵੀ ਨਹੀਂ ਪਾਇਆ ਗਿਆ। ਇਸ ਪਿਛੇ ਕਾਰਨ ਨੂੰ ਬਰਤਾਨਵੀ ਰਾਜ ਦੀ ਭਗਤੀ ਤਾਂ ਕਿਹਾ ਨਹੀਂ ਜਾ ਸਕਦਾ ਕਿਉਂਕਿ

ਇਹ ਸੁਤੰਤਰ ਭਾਰਤ ਵਿਚ ਪ੍ਰਕਾਸ਼ਤ ਹੋਈਆਂ ਹਨ। ਸ਼ਾਇਦ ਇਹ ਸੰਪਰਦਾਇਕ ਮਤਭੇਦਾਂ ਕਾਰਨ ਜਾਣ ਬੁਝ ਕੇ ਕੀਤਾ ਗਿਆ ਜਤਨ ਹੋਵੇ ਜਾਂ ਇਸ ਕੁਰਬਾਨੀ ਦਾ ਸਿਹਰਾ ਨਾਮਧਾਰੀਆਂ ਸਿਰ ਬੈਠਣ ਦੇ ਡਰ ਕਾਰਨ ਹੋਵੇ। ਉਸ ਤੋਂ ਵੀ ਅਵਸੇਸ ਦੀ ਗੱਲ ਇਹ ਹੈ ਕਿ ਸ਼੍ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ ਵਲੋਂ ਹਰ ਮਹੀਨੇ ਪ੍ਰਕਾਸ਼ਤ ਕੀਤੀ ਜਾਂਦੀ ਇਤਿਹਾਸਕ ਦਿਹਾੜਿਆਂ ਦੀ ਸੂਚੀ ਵਿਚ, ਨਾ ਤਾਂ ਮਲੇਰ-ਕੋਟਲਾ ਵਿਚ ਸ਼ਹੀਦ ਹੋਣ ਵਾਲੇ ਸਿੰਘਾਂ ਦਾ ਜਨਵਰੀ ਵਿਚ ਜ਼ਿਕਰ ਸੀ ਤੇ ਨਾ ਹੀ ਰਾਇਕੋਟ ਵਿਚ ਫਾਂਸੀ ਲਗਣ ਵਾਲੇ ਤਿੰਨਾਂ ਸਿੰਘਾਂ ਦਾ ਅਗਸਤ ਮਹੀਨੇ ਵਿਚ। ਇਸ ਆਧਾਰ ਤੇ ਸਤੰਬਰ ਵਿਚ ਵਿਚਾਰਾਧੀਨ ਸ਼ਹੀਦਾਂ ਦਾ ਵੇਰਵਾ ਵੀ ਅਲੋਪ ਰਹਿਣ ਦਾ ਕਿਆਸ ਕਰਨਾ ਅਯੋਗ ਨਹੀਂ ਜਾਪਦਾ ਹਾਲਾਂ ਕਿ ਇਨ੍ਹਾਂ ਦਾ ਸਿਧੇ ਤੌਰ ਤੇ ਦਰਬਾਰ ਸਾਹਿਬ ਨਾਲ ਸਬੰਧ ਹੈ। ਕੁਛ ਵੀ ਹੋਵੇ, ਇਹ ਉਨ੍ਹਾਂ ਸ਼ਹੀਦਾਂ ਦਾ ਅਪਮਾਨ ਹੈ ਜਿਨ੍ਹਾਂ ਨੇ ਕੁਰਬਾਨੀ ਕਰਨ ਦੀ ਸਿਖੀ ਰਵਾਇਤ ਨੂੰ ਕਾਇਮ ਰਖਦਿਆਂ, ਅੰਗਰੇਜ਼ਾਂ ਵਲੋਂ ਸਮੁੱਚੇ ਸਿਖ ਜਗਤ ਨੂੰ ਪਾਈ ਗਈ ਵੰਗਾਰ ਨੂੰ ਕਬੂਲ ਕੇ ਆਤਮ ਬਲੀਦਾਨ ਦਿਤਾ ਸੀ ਜਿਸ ਦੇ ਬਰਾਬਰ ਦੀ ਹੋਰ ਕੋਈ ਉਦਾਹਰਣ ਲਭਣੀ ਅਸੰਭਵ ਜਾਪਦੀ ਹੈ।

ਇਨ੍ਹਾਂ ਸਿੰਘਾਂ ਦੀ ਯਾਦ ਵਿਚ ਨਾਮਧਾਰੀ ਪੰਥ ਹਰ ਸਾਲ ਕੌਮੀ ਪਧਰ ਤੇ ਸ਼ਹੀਦੀ ਸਮਾਗਮ ਕਰਦਾ ਹੈ, ਪਰ ਉਨ੍ਹਾਂ ਵਿਚ ਜਿੰਨੇ ਭਾਸ਼ਣ ਹੁੰਦੇ ਹਨ ਜਾਂ ਸ਼ਹੀਦਾਂ ਬਾਰੇ ਜਿੰਨੇ ਲੇਖ ਪ੍ਰਕਾਸ਼ਤ ਹੁੰਦੇ ਹਨ ਉਨ੍ਹਾਂ ਵਿਚ ਯਾਦ ਚਰ੍ਹੇ ਸ਼ਹੀਦਾਂ ਨੂੰ ਹੀ ਕੀਤਾ ਜਾਂਦਾ ਹੈ। ਸਾਡਾ ਵਿਚਾਰ ਹੈ ਕਿ ਝੰਡਾ ਸਿੰਘ ਨੇ ਕੋਈ ਕਮਜ਼ੋਰੀ ਨਹੀਂ ਦਿਖਾਈ। 'ਖਾ ਕੇ ਜਾਈਏ ਸੋ ਤੇ ਮਾਰ ਕੇ ਜਾਈਏ ਭੱਜ' ਪੰਜਾਬੀ ਤੇ ਭਾਰਤੀ ਸਮਾਜਕ ਸਭਿਆਚਾਰ ਦਾ ਅੰਗ ਰਿਹਾ ਹੈ। ਉਂਜ ਝੰਡਾ ਸਿੰਘ ਉਸੇ ਜਥੇ ਦਾ ਕਾਰਕੁਨ ਸੀ, ਸਾਥੀਆਂ ਨੂੰ ਤਿੰਨ ਤਲਵਾਰਾਂ ਲਿਆ ਕੇ ਦੇਣ ਵਾਲਾ ਵੀ ਉਹੀ ਸੀ। ਸਭ ਦਾ ਉਦੇਸ਼ ਵੀ ਇਕੋ ਸੀ ਤੇ ਕੀਤੀ ਗਈ ਕਾਰਵਾਈ ਵੀ ਸਰਬਸੰਮਤ ਸੀ। ਸਭ ਨੇ ਸ਼ਹੀਦੀ ਵੀ ਇਕੋ ਢੰਗ ਨਾਲ ਪ੍ਰਾਪਤ ਕੀਤੀ ਸੀ। ਫਿਰ ਵਿਚਾਰੋ ਝੰਡਾ ਸਿੰਘ ਦੀ ਆਤਮਾ ਨਾਲ ਇਹ ਅਨਿਆਇ ਨਹੀਂ ਹੋਣਾ ਚਾਹੀਦਾ। ਉਸ ਦੇ ਦੂਜੇ ਸਾਥੀਆਂ ਨਾਲ ਉਸ ਨੂੰ ਵੀ ਯਾਦ ਕਰਦਿਆਂ, ਉਸ ਪ੍ਰਤੀ ਵੀ ਭ੍ਰਿਤਗਤਾ ਪ੍ਰਗਟਾਉਂਦਿਆਂ, ੧੫ ਸਤੰਬਰ ਦਾ ਇਹ ਦਿਨ ਪੰਜਾਂ ਸ਼ਹੀਦਾਂ ਨੂੰ ਸਮਰਪਤ ਕੀਤਾ ਜਾਣਾ ਬਣਦਾ ਹੈ। ਗਿਆਨੀ ਗਿਆਨ ਸਿੰਘ ਜੀ ਦੇ ਸ਼ਬਦਾਂ ਵਿਚ ਹੀ—

ਗਰਜ਼ੀ ਹੈ ਅਰਜੀ ਗੁਜਾਰੀ ਮੈਂ ਫਰਜ਼ ਨਖ,
ਮਰਜ਼ੀ ਤਿਹਾਰੀ ਆਗੇ ਮਾਨੋਂ ਨਾਹਿ ਮਾਨੋਂ ਹੈ।

—ਭਾਹੁਪੁਰ (ਵਿਲੋਰ)—੧੪੪੪੧੦

ਸਾਰਾ ਹੀ ਦੁਖ ਪ੍ਰਮੇਸਰ ਦੇ ਭਜਨ ਤੇ ਕਟਿ ਜਾਊਗਾ

—ਸਤਿਗੁਰੂ ਰਾਮ ਸਿੰਘ ਜੀ

ਜਿਥੇ ਨਾ ਹੋਊ ਸਾਰੇ ਸੁਖਿਤ ਆ ਕੋਠੇ ਹੋਣਗੇ ਅਰ
ਸਾਰੇ ਈ ਦੁਖਿਤ ਭਜਿ ਜਾਣਗੇ।

-0-

ਬਾਣੀ ਸਭ ਨੇ ਕੰਠ ਕਰਨੀ ਜਨਾਨੇ ਮਰਦਾਨੇ ਨੇ
ਬੁਢੇ ਬਾਲੇ ਨੇ। ਜੋ ਬਾਣੀ ਪੜੇਗਾ ਅਰ ਭਜਨ ਕਰੇਗਾ ਸੋ
ਉਸ ਦੇ ਵਾਸਤੇ ਸਭ ਸੁਖ ਹੋਣਗੇ। ਰਿਜਕ ਦੇ ਵਿੱਚ ਵੀ
ਬਰਕਤ ਹੋਊਗੀ ਸਰੀਰ ਬੀ ਅਟੇਗਾ ਰਹੇਗਾ।

-0-

ਭਜਨ ਬਿਨਾ ਦੁਖਾਈ ਬੀ ਫੈਦਾ ਨਹੀਂ ਕਰਦੀ।

-0-

ਹੋਰ ਜੀ ਜਿਸ ਜਿਸ ਸਰੀਰ ਨੇ ਕਿਹਾ ਕਿ ਮੈਨੂੰ ਇਹ
ਦੁਖ ਹੈ, ਇਹ ਦੁਖ ਹੈ, ਸੋ ਸਭ ਹੀ ਦੁਖ ਕਟਿ ਜਾਊਗਾ।
ਢੁਹੀ ਦੁਖ, ਸੰਨਪਾਤ, ਮਿਰਗੀ ਬੀ, ਭੂਤ ਭੀ, ਹੋਰ ਬੀ ਜੋ
ਮਾਨੁਖਾ ਕੇ ਮਾਨੁਖ ਦੁਖ ਦੇ ਰਹੇ, ਹੋਰ ਬੀ ਜੋ ਨੰਗ ਭੂਖ ਦਾ
ਦੁਖ ਹੈ, ਸੋ ਸਾਰਾ ਈ ਦੁਖ ਪ੍ਰਮੇਸਰ ਦੇ ਭਜਨ ਤੇ ਕਟਿ
ਜਾਊਗਾ। ਗੁਰੂ ਜੀ ਦਾ ਹੁਕਮੁ ਹੈ ਜੋ ਸਰਬ ਰੋਗ ਕਾ
ਆਉਖਦੁ ਨਾਮੁ। ਸੋ ਜੀ ਨਾਮ ਦਾ ਤੇ ਬਾਣੀ ਪੜਨ ਦਾ
ਏਹੁ ਬਡਾ ਮਹਾਤਮੁ ਹੈ। ਸੋ ਸਵਾ ਪਹਿਰੁ ਰਾਤ ਤੇ ਪਹਿਰ ਤੇ
ਉਠਕੇ ਹਮੇਸਾ ਸਨਾਨ ਕਰਨਾ, ਬਾਣੀ ਪੜਨੀ ਫੇਰ ਭਜਨ
ਕਰਨਾ ਦਿਨ ਰਾਤ ਕੰਮ ਕਾਰ ਮੈਂ ਜਿੰਨਾ ਹੋਇ ਆਵੇ ਅਰੁ
ਜਥਾ ਸਕਤ ਦਾਨ ਕਰਨਾ ਅਰੁ ਕਿਸੇ ਦੀ ਕੋਈ ਬੀ ਚੀਜ
ਚਕਟੀ ਚੁਰਾਉ ਨਾ ਪਰੁ ਪਿਛਾ ਰਾਤ ਨਾਉਣਾ ਜਰੂਰ ਤਾਂ
ਸਾਰੇ ਹੀ, ਸਭ ਦੇ ਦੁਖ ਕਟਿ ਜਾਣਗੇ। ਇਹ ਸਭ ਕੇ
ਸੁਣਾ ਦੇਣਾ।

-0-

ਭਜਨ ਬਾਣੀ ਦਾ ਹੁਕਮੁ ਸਭ ਕੇ ਸੁਣਾ ਦੇਣਾ, ਅਰੁ
ਪਿਛਾ ਰਾਤ ਨਾਇਕੇ ਜੋ ਭਜਨ ਕਰੁਗਾ, ਓਸਦਾ ਸਾਰਾ
ਦੁਖੁ ਜਾਊਗਾ। ਏਥੇ ਸਾਨੂੰ ਭੀ ਬਡਾ ਦੁਖੁ ਹੋਆ ਬਾ,
ਸਰੀਰ ਤੜਫਦਾ ਸੀ ਰਾਤ ਦਿਨ। ਜਿਸ ਦਿਨ ਤੇ ਪਿਛਾ
ਰਾਤ ਨਾ ਕੇ ਭਜਨੁ ਬਾਣੀ ਕਰਨ ਲੱਗੇ, ਓਸੇ ਦਿਨ ਤੇ
ਨੰਦ ਬਰਤ ਗਈ ਸਾਨੂੰ।....

—ਵੱਖ ਵੱਖ ਹੁਕਮਨਾਮਿਆ ਚੋ

ਇਕ ਨੌਜਵਾਨ ਮੁਸੀਬਤਾਂ ਦੇ ਚੱਕਰ ਵਿੱਚ ਐਸਾ ਫਸ ਗਿਆ ਕਿ ਜਿਸ ਤੋਂ ਬਾਹਰ ਨਿਕਲਣਾ ਉਸ ਵਾਸਤੇ ਸੰਭਵ ਨਹੀਂ ਸੀ। ਉਸ ਜੁਆਨ ਨੇ ਇਵੇਂ ਮਹਿਸੂਸ ਕੀਤਾ ਕਿ ਜੀਵਨ ਦਾ ਦੁਖ ਭਰਿਆ ਰਾਹ ਕਦੇ ਖਤਮ ਨਹੀਂ ਹੋਵੇਗਾ। ਉਸ ਜੁਆਨ ਨੇ ਭਾਰਤੀ ਵਿਦਿਆਪੀਠ ਦੀ ਉਪਾਧੀ ਹਾਸਲ ਕੀਤੀ ਸੀ, ਪਰ ਬੜੀ ਮੁਸ਼ਕਲ ਨਾਲ। ਜਿਹੜੀ ਨੌਕਰੀ ਮਿਲੀ ਉਹ ਵੀ ਛੁੱਟ ਗਈ। ਆਪਣੇ ਬਾਲ ਬੱਚਿਆਂ ਅਤੇ ਪਤਨੀ ਦੀ ਪਾਲਣਾ ਕਰਨੀ ਵੀ ਉਸ ਵਾਸਤੇ ਅਸੰਭਵ ਜਿਹਾ ਹੋ ਗਿਆ। ਕਿਹਾ ਜਾਂਦਾ ਹੈ ਕਿ ਮੁਸੀਬਤ ਇਕੱਲੀ ਨਹੀਂ ਆਉਂਦੀ। ਉਹ ਜੁਆਨ ਪਰੇਸ਼ਾਨ ਤਾਂ ਅਗੇ ਹੀ ਸੀ ਪਰ ਇਹ ਪਰੇਸ਼ਾਨੀ ਉਦੋਂ ਹੋਰ ਵੀ ਵਧ ਗਈ ਜਦੋਂ ਡਾਕਟਰ ਨੇ ਦੱਸਿਆ ਕਿ ਤੈਨੂੰ ਅਸਾਧ ਰੋਗ ਹੋ ਚੁੱਕਾ ਹੈ। ਇਹ ਸੁਣਦਿਆਂ ਹੀ ਉਸ ਦੀਆਂ ਅੱਖਾਂ ਦੇ ਸਾਹਮਣੇ ਹਨੇਰਾ ਜਿਹਾ ਛਾ ਗਿਆ। ਉਹਨੂੰ ਲਗਿਆ ਕਿ ਹੁਣ ਮੇਰੀ ਜੀਵਨ ਦੀ ਬੜੀ ਡੁੱਖ ਜਾਵੇਗੀ। ਉਹ ਨੌਜੁਆਨ ਇਤਨਾ ਡਰਿਆ ਹੋਇਆ ਸੀ ਕਿ ਖੁਦ ਮੌਤ ਨੂੰ ਗਲ ਲਗਾਣਾ ਚਾਹੁੰਦਾ ਸੀ ਜਿਸ ਨਾਲ ਚਿੰਤਾਵਾਂ, ਪਰੇਸ਼ਾਨੀਆਂ ਅਤੇ ਦੁਰਭਾਗੀ ਜਿੰਦਗੀ ਤੋਂ ਛੁਟਕਾਰਾ ਤਾਂ ਮਿਲ ਜਾਵੇ।

ਇਸੇ ਨਿਰਾਸ਼ਾ ਵਿੱਚ ਉਹ ਇਕ ਦਿਨ ਸ਼ਹਿਰ ਦੇ ਸੰਨਸਾਨ ਹਨੇਰੇ ਰਸਤੇ ਵਿੱਚ ਭਟਕ ਗਿਆ। ਜਿਥੇ ਪੈਰ ਲੈ ਜਾਂਦੇ ਉਥੇ ਹੀ ਚਲਾ ਜਾਂਦਾ। ਉਸ ਸੁੱਕੇ ਪੱਤੇ ਵਾਂਗ ਸੀ ਜਿਸ ਨੂੰ ਹਵਾ ਦਾ ਝੋਕਾ ਇਥੇ ਉਥੇ ਲੈ ਜਾਂਦਾ ਹੈ। ਚਲਦਿਆਂ ਚਲਦਿਆਂ ਉਹ ਪੂਜਾ ਘਰ ਕੋਲੋਂ ਲੰਘ ਰਿਹਾ ਸੀ ਕਿ ਹਵਾ ਦੇ ਝੋਕੇ ਦੇ ਨਾਲ ਉਹਦੇ ਕੰਨ ਵਿਚ ਕਿਸੇ ਗੀਤ ਦੇ ਸ਼ਬਦ ਸੁਣਾਈ ਦਿਤੇ:

ਜਾਗੋ ਹੋ ਅਮਰ ਪੁੱਤਰ ਜਾਗੋ
ਨਾ ਤੁਮ ਹੋ ਗੁਲਾਮ ਹਾਲਤ ਕੇ,
ਤੁਮ ਹੋ ਸਵਾਮੀ ਅਪਣੇ ਭਾਗਯ ਕੇ।
ਇਸ ਲੀਏ ਉਠੋ, ਹਿਮਤ ਰਖੋ, ਦੋਖੋ—
ਭਾਗਯ ਸਿਤਾਰਾ ਤੁਮਾਰੀ ਰਾਹ ਦੇਖ ਰਹਾ ਹੈ।

ਗੀਤ ਦੇ ਇਹਨਾਂ ਸ਼ਬਦਾਂ ਨੇ ਉਹਨੂੰ ਰੋਕ ਦਿਤਾ। ਕੀ ਇਹ ਗਾਣਾ ਮੇਰੇ ਵਲ ਸੋਧਤ ਤਾਂ ਨਹੀਂ? ਮਨ ਵਿੱਚ ਉਸਨੇ ਸੋਚਿਆ। ਗੀਤ ਦਾ ਇਕ ਇਕ ਸ਼ਬਦ ਉਸ ਦੀਆਂ ਦਿਲ ਦੀਆਂ ਗਹਿਰਾਈਆਂ ਵਿੱਚ ਜਾ ਬੈਠਿਆ। ਅਨਜਾਣੇ ਵਿੱਚ ਹੀ ਉਹ ਉਸ ਪੂਜਾ ਘਰ ਦੇ ਖੁੱਲ੍ਹੇ ਤੇ ਆ ਪਹੁੰਚਾ। ਖੁੱਲ੍ਹੇ ਦਰਵਾਜ਼ੇ 'ਚ ਅੰਦਰ ਜਾ ਕੇ ਵਿਹੜੇ ਦੇ ਇਕ ਕੋਨੇ ਵਿੱਚ ਜਾ ਬੈਠਾ। ਕੁਝ ਹੀ ਛਿਨਾਂ ਵਿੱਚ ਗੀਤ ਪੂਰਨ ਹੋਇਆ ਤੇ ਕੀਰਤਨ ਸ਼ੁਰੂ ਹੋਇਆ। ਉਥੇ ਬੈਠੇ ਇਸਤਰੀ ਪੁਰਖਾਂ ਨੇ ਮਿਲਕੇ ਕੀਰਤਨ ਕਰਨਾ ਸ਼ੁਰੂ ਕੀਤਾ:

ਓ ਬੇਸਹਾਰੇ ਕੇ ਸਹਾਰੇ, ਓ ਨਿਰਾਧਾਰ ਕੇ ਆਧਾਰ,
ਓ ਪਤਿਤ ਪਾਵਨ ਨਿਰਾਕਾਰ
ਤੁਮਾਰੀ ਹੀ ਸ਼ਰਣ ਮੇਂ ਆਇਆ ਮੇਂ ਹੋਕਰ ਬੇਕਰਾਰ
ਹੁਮ ਹੀ ਹੋ ਮੇਰੇ ਜੀਵਨਾਧਾਰ।

ਇਹਨਾਂ ਪੰਗਤੀਆਂ ਨੂੰ ਭਾਵਪੂਰਤੀ ਨਾਲ ਬਚ ਬਚ ਦੁਹਰਾਇਆ ਜਾ ਰਿਹਾ ਸੀ। ਯੁਵਕ ਉਸੇ ਕੀਰਤਨ ਵਿੱਚ ਖੁੱਬ ਗਿਆ। ਉਹਦੇ ਮੂੰਹ 'ਚੋਂ ਗੀਤ ਦੀਆਂ ਪੰਗਤੀਆਂ ਆਪਣੇ ਆਪ ਨਿਕਲਣ ਲਗੀਆਂ। ਗਾਇਆਂ

ਗਾਇਆਂ ਇਕ ਖਿਟ ਐਸਾ ਆਇਆ ਕਿ ਯੁਵਕ ਆਪਣੇ ਆਪ ਨੂੰ, ਆਪਣੀਆਂ ਚਿੰਤਾਵਾਂ ਨੂੰ ਆਪਣੀਆਂ ਮੁਸੀਬਤਾਂ ਨੂੰ ਬਿਲਕੁਲ ਭੁੱਲ ਗਿਆ। ਕਈ ਸਾਲਾਂ ਦੇ ਬਾਦ ਉਸਦੇ ਜੀਵਨ ਵਿੱਚ ਇਕ ਐਸਾ ਖਿਟ ਆਇਆ ਸੀ ਜੋ ਉਹਦੇ ਵਾਸਤੇ ਆਨੰਦ ਖੁਸ਼ੀਆਂ ਲਿਆਇਆ ਸੀ।

ਹਰ ਸ਼ਾਮ ਪੂਜਾ ਘਰ ਵਿੱਚ ਜਾ ਕੇ ਉਹ ਪੂਜਾ ਕੀਰਤਨ ਵਿੱਚ ਸ਼ਾਮਲ ਹੁੰਦਾ ਸੀ। ਇਸ ਨਾਲ ਉਹਦੇ ਜੀਵਨ ਨੇ ਇਕ ਨਵਾਂ ਮੋੜ ਲਿਆ। ਇਸ ਪਰਿਵਰਤਨ ਨਾਲ ਨੌਜੁਆਨ ਦਾ ਜੀਵਨ ਵੱਲ ਦੇਖਣ ਦਾ ਦ੍ਰਿਸ਼ਟੀਕੋਣ ਹੀ ਬਦਲ ਗਿਆ। “ਮੈਂ ਵੀ ਕੁਝ ਕਰ ਸਕਦਾ ਹਾਂ” ਐਸਾ ਆਤਮ ਵਿਸ਼ਵਾਸ ਉਸ ਦੇ ਮਨ ਵਿੱਚ ਬਣ ਗਿਆ। ਆਪਣੀ ਹੋਂਦ ਉਹਨੇ ਮਹਿਸੂਸ ਕੀਤੀ। ਜਦੋਂ ਮਾਨਸਿਕ ਹਾਲਤ ਸੁਧਰ ਗਈ ਤਾਂ ਸਰੀਰਕ ਹਾਲਤ ਵੀ ਆਪਣੇ ਆਪ ਸੁਧਰ ਗਈ। ਅਜ ਉਹ ਜੁਆਨ ਭਾਵੇਂ ਉਮਰ ਦੇ ਲਿਹਾਜ਼ ਨਾਲ ਜੁਆਨ ਨਾ ਹੋਵੇ ਕਿਉਂਕਿ ਉਸ ਦੀ ਉਮਰ ਪੰਜਾਹ ਸਾਲ ਦੀ ਹੋ ਚੁੱਕੀ ਹੈ, ਪਰ ਮਨ ਤੋਂ ਉਹ ਜਵਾਨ ਹੈ। ਇਕ ਬਹੁਤ ਵੱਡੀ ਫਰਮ ਦੀ ਅਧਿਕਾਰਪੂਰਨ ਪਦਵੀ ਤੇ ਭਰਾਜਮਾਨ ਹੈ। ਭਗਵਾਨ ਨੂੰ ਆਪਣੀ ਫਰਮ ਦਾ ਭਾਗੀਦਾਰ ਮੰਨ ਕੇ ਆਪਣੇ ਲਾਭ ਦੀ ਰਾਸ਼ੀ ਦਾ ਅੱਧਾ ਹਿੱਸਾ ਜੋ ਲੱਖਾਂ ਰੁਪਏ ਤੋਂ ਘੱਟ ਨਹੀਂ ਹੋਵੇਗਾ, ਗਰੀਬਾਂ ਦੀ ਸੇਵਾ ਵਿੱਚ ਅਤੇ ਭਗਵਤ ਕੇਮਾ ਵਾਸਤੇ ਅਰਪਿਤ ਕੀਤਾ ਜਾਂਦਾ ਹੈ।

ਸਾਡੇ ਵਿੱਚੋਂ ਅਨੇਕਾਂ ਦਾ ਮਨ ਚਿੰਤਾ ਵਿਚ ਜਾਂ ਨਿਰਾਸ਼ਾ ਨਾਲ ਦੁਖੀ ਹੈ। ਸਾਡਾ ਮਨ ਸਾਡੇ ਤੇ ਇਕ ਤਰਾਸ਼ੇ ਅਧਿਕਾਰੀ ਵਾਂਗ ਰਾਜ ਕਰਦਾ ਹੈ ਅਤੇ ਅਸੀਂ ਵੇਖਦੇ ਹੀ ਵੇਖਦੇ ਉਸ ਦੇ ਗੁਲਾਮ ਬਣ ਜਾਂਦੇ ਹਾਂ।

ਜੇ ਮਨ ਦੀ ਗੁਲਾਮੀ ਤੋਂ ਮੁਕਤ ਰਹਿੰਦਾ ਹੈ ਉਹ ਹੀ ਸੱਚੇ ਅਰਥਾਂ ਵਿੱਚ ਆਨੰਦਿਤ ਹੁੰਦਾ ਹੈ। ਉਹ ਕਿਸੇ ਭੰਧਨ ਵਿੱਚ ਬੰਨ੍ਹਿਆ ਨਹੀਂ ਰਹਿੰਦਾ। ਅਜਿਹੇ ਲੋਕਾਂ ਦਾ ਮਨ ਜੀਵਨ ਵਿੱਚ ਨਿਰਮਾਣਕਾਰੀ ਕੰਮ ਕਰਦੇ ਸਮੇਂ ਉਹਨਾਂ ਦਾ ਮਿੱਤਰ ਅਤੇ ਭਾਗੀਦਾਰ ਹੁੰਦਾ ਹੈ। ਪਰ ਦੁੱਖ ਦੀ ਗੱਲ ਤਾਂ ਇਹ ਹੈ ਕਿ ਸਾਡਾ ਮਨ ਹੀ ਸਾਡਾ ਦੁਸ਼ਮਣ ਹੁੰਦਾ ਹੈ। ਵੇਦਨਾ ਵਿੱਚ ਉਹ ਡੁੱਬ ਜਾਂਦਾ ਹੈ ਅਤੇ ਅਸੀਂ ਆਪਣੇ ਆਪ ਨੂੰ ਅਭਾਗੇ ਸਮਝਣ ਲੱਗ ਪੈਂਦੇ ਹਾਂ ਅਤੇ ਫਿਰ ਐਸਾ ਲਗਦਾ ਹੈ ਕਿ ਅਸੀਂ ਬਿਲਕੁਲ ਹੱਥਲ ਹੋ ਗਏ ਹਾਂ।

ਕਿੰਨੇ ਹੀ ਰੋਗ, ਸਾਡੇ ਮਨ ਨੂੰ ਸੁਧਾਰਨ ਨਾਲ ਜਾਂ ਸਾਡਾ ਜੀਵਨ ਦ੍ਰਿਸ਼ਟੀਕੋਣ ਬਦਲਣ ਨਾਲ ਦੂਰ ਹੋ ਜਾਂਦੇ ਹਨ।

ਆਪਣੇ ਵਿਚਾਰਾਂ ਪ੍ਰਤੀ ਜਾਗਰੂਕ ਰਹੋ। ਇਸ ਵਿਚਾਰ ਪ੍ਰਕਿਰਿਆ ਨਾਲ ਹੀ ਸਾਡਾ ਭਲਾ ਬੁਰਾ ਬਣਦਾ ਹੈ।

ਸਵਰਗ ਜਾਂ ਨਰਕ ਇਹ ਦੋਵੇਂ ਸਾਡੇ ਨਿਰਮਤ ਹਨ। ਚੰਗੇ ਵਿਚਾਰਾਂ ਨਾਲ ਸੁਵਿਚਾਰਾਂ ਨਾਲ ਅਸੀਂ ਸਵਰਗੀ ਸ਼ਕਤੀ ਦੇ ਕੋਲ ਜਾਂਦੇ ਹਾਂ ਅਤੇ ਖੁਸ਼ ਹੁੰਦੇ ਹਾਂ। ਨਾ ਕੇਵਲ ਅਸੀਂ ਖੁਸ਼ ਹੁੰਦੇ ਹਾਂ ਸਗੋਂ ਜਿਥੇ ਵੀ ਅਸੀਂ ਜਾਂਦੇ ਹਾਂ ਖੁਸ਼ੀਆਂ ਹੀ ਖੁਸ਼ੀਆਂ, ਬਹਾਰ ਹੀ ਬਹਾਰ ਬਖੇਰ ਦਿੰਦੇ ਹਾਂ।

ਮਾਨਯੋਗ ਜੇ. ਪੀ. ਵਾਸਵਾਨੀ
“ਪੁਸਤਕ ਚਿਤ੍ਰ ਦਰਸ਼ਣ” ਓ ਅਨੁਵਾਦਤ

Oster®

CARDIGANS • PULLOVERS



THE SPIRIT OF HIGH FASHION
CAPTURED BEAUTIFULLY BY
OSTER.

A WINTERWEAR SPECIALLY
DESIGNED AND CRAFTED BY
THE FINEST NATURAL FIBRES
TO GIVE YOU PLEASURE
AND SMARTNESS

LUDHIANA (INDIA)
PHONES : 494123, 494841, 494851 FAX : 91 - 161 - 494131
DELHI - TELE/FAX : 2481301

ਵੀਹਵੀਂ ਸਦੀ ਦੇ ਪੰਜਾਬ ਦਾ ਲੋਕ-ਨਾਇਕ ਕਾਮਰੇਡ ਜੰਗੀਰ ਸਿੰਘ ਜੋਗਾ

—ਸੁਵਰਨ ਸਿੰਘ ਵਿਰਕ

ਕਾਮਰੇਡ ਜੰਗੀਰ ਸਿੰਘ ਜੋਗਾ ੨੪ ਅਗਸਤ ੨੦੦੨ ਈ. ਨੂੰ ਆਪਣੀ ਪਿਟੀਆਂ ਭਰਪੂਰ ਜੀਵਨ ਯਾਤਰਾ ਪੂਰੀ ਕਰ ਗਏ ਹਨ। ਉਹਨਾਂ ਦੇ ਜੀਵਨ ਸੰਗਰਾਮ ਨੂੰ ਇਸ ਧਰਤੀ ਤੇ ਚੱਲਣ ਵਾਲੀਆਂ ਵੱਖ-ਵੱਖ ਵੀ ਅਤੇ ਅੰਤਰ ਸਬੰਧਿਤ ਵੀ, ਲੋਕਾਂ ਹਰਾਂ ਨਾਲੋਂ ਨਿਖੇੜ ਕੇ ਨਹੀਂ ਵੇਖਿਆ ਜਾ ਸਕਦਾ। ਯੁੱਗ ਪੁਰਖ ਉਹ ਹੁੰਦਾ ਹੈ ਜਿਹੜਾ ਆਪਣੇ ਸਮੇਂ ਦੀਆਂ ਅੱਗੇ ਵਧੂ ਅਤੇ ਨਰੋਈਆਂ ਸ਼ਕਤੀਆਂ ਦੇ ਨਾਲ ਖਲੋਂਦਾ ਹੈ ਅਤੇ ਵੱਲਾ ਵਿਹਾ ਚੁੱਕੀਆਂ, ਗਲੀਆਂ ਸੜੀਆਂ ਬੰਬੀਆਂ ਕਦਰਾਂ ਕੀਮਤਾਂ ਦੇ ਵਿਰੁਧ ਘੋਲ ਵਿੱਢਦਾ ਹੈ। ਸਮੇਂ ਦੀਆਂ ਅਗਰਗਾਮੀ ਸ਼ਕਤੀਆਂ ਨੂੰ ਵੇਖਣ ਪਰਖਣ ਅਤੇ ਉਹਨਾਂ ਨਾਲ ਆਪਣੀ ਤਕਦੀਰ ਜੋੜਨ ਦੀ ਸੂਝ, ਜੋਗਾ ਜੀ ਨੂੰ ਆਪਣੇ ਚੋਗਿਰਦੇ ਵਿਚੋਂ ਹੀ ਹਾਸਲ ਹੋਈ। ਇਸ ਸੂਝ ਨੂੰ ਪ੍ਰਚੰਡ ਕਰਦਿਆਂ ਉਹਨਾਂ ਨੇ ਜਿਹੜਾ ਦੇਸ਼ ਭਗਤੀ ਅਤੇ ਲੋਕ ਸੇਵਾ ਦਾ ਮਾਰਗ ਆਪਣੇ ਲਈ ਚੁਣਿਆ ਉਸ ਤੇ ਬੜੀ ਸਹਿਜਤਾ ਅਤੇ ਅਡੋਲਤਾ ਨਾਲ ਤਾਜ਼ਿਦਗੀ ਪਹਿਰਾ ਦਿਤਾ।

ਜੋਗਾ ਜੀ ਲੋਕ ਲਹਿਰਾਂ ਦੇ ਪੈਦਾਵਾਰ ਵੀ ਸਨ ਅਤੇ ਆਪਣੇ ਯੋਗਦਾਨ ਨਾਲ ਮੁੜ ਇਹਨਾਂ ਲੋਕ ਲਹਿਰਾਂ ਨੂੰ ਕਾਮਯਾਬੀ ਦੀ ਮੰਜਿਲ ਤੱਕ ਪਹੁੰਚਾਉਣ ਦਾ ਸਰਫ ਵੀ ਉਹਨਾਂ ਨੂੰ ਹਾਸਲ ਹੋਇਆ। ਕਿਉਂਕਿ ਵਿਅਕਤੀ ਅਤੇ ਲਹਿਰ ਦਾ ਰਿਸ਼ਤਾ ਦਵੇਦਾਤਮਕ ਹੁੰਦਾ ਹੈ। ਜਿਸ ਦਾ ਚਿਤ੍ਰਣ ਸਾਡਾ ਸਮਕਾਲੀ ਗਜ਼ਲਗੋ ਵੀ ਇਉਂ ਕਰਦਾ ਹੈ :

“ਲਹਿਰ ਦਵੇਗੀ ਮੈਨੂੰ ਮੋਕਾ ਕੁੱਦਣ ਲਈ
ਮੈਂ ਦੇਵਾਂਗਾ ਲਹਿਰ ਨੂੰ ਮੋਕਾ ਪਰਖਣ ਲਈ”,

—ਮਖਣ ਕੁਹਾੜ

ਪਿੰਡ ਜੋਗਾ ਮਾਲਵੇ ਦਾ ਇਕ ਘੁੱਗ ਵਸਦਾ ਇਤਿਹਾਸਕ ਪਿੰਡ ਹੈ। ਜਿਸ ਨੂੰ ਹਿੰਦ ਦੀ ਚਾਦਰ, ਸ੍ਰੀ ਗੁਰੂ ਤੇਗ ਬਹਾਦਰ ਦੀ ਚਰਨ-ਛੂਹ ਪ੍ਰਾਪਤ ਹੈ। ਉਨ੍ਹੀਵੀਂ ਸਦੀ ਦੇ ਦੂਜੇ ਅੱਧ ਵਿੱਚ ਨੰਦੇੌਂ ਆਏ ਮਲੋਛਾਂ ਦੇ ਵਿਰੁਧ, ਕੂਕੇ ਜਾਂ ਨਾਮਧਾਰੀ ਸਿੰਘਾਂ ਨੇ ਸਤਿਗੁਰੂ ਰਾਮ ਸਿੰਘ ਜੀ ਦੀ ਅਗਵਾਈ ਵਿੱਚ ਲੋਕ ਰੋਹ ਨੂੰ ਉਤੇਜਿਤ ਕਰਨ ਲਈ, ਸਿਰਾਂ ਤੇ ਖੱਛਣ ਬੰਨ੍ਹ ਲਏ ਸਨ ਤਾਂ ਇਸ ਪਿੰਡ ਦੇ ਚੁਝਾਰੂ ਵੀ ਮਾਲਵੇ ਦੇ ਹੋਰਨਾਂ ਪਿੰਡਾਂ ਜਿਉਂ ਪਿੱਛੇ ਨਹੀਂ ਸਨ ਰਹੇ। ਨਾਮਧਾਰੀਆਂ ਦੁਆਰਾ ਬੁੱਚੜਖਾਨਿਆਂ ਤੇ ਹਮਲੇ ਓਨੇ ਮੁਸਲਮਾਨਾਂ ਵਿਰੁਧ



ਕਾ. ਜੰਗੀਰ ਸਿੰਘ ਜੋਗਾ

ਹਮਲੇ ਨਹੀਂ ਗਰਦਾਨੇ ਗਏ, ਜਿੰਨੇ ਪਾੜੇ ਤੇ ਰਾਜ ਕਰੋ ਦੀ ਨੀਤੀ ਵਰਤਦਿਆਂ ਬੁੱਚੜਖਾਨੇ ਖੋਲਣ ਦੀ ਆਗਿਆ ਦੇਣ ਵਾਲੇ ਅੰਗਰੇਜ਼ ਹਾਕਮਾਂ ਦੇ ਵਿਰੁਧ ਹਮਲੇ ਸਮਝੇ ਗਏ। ਇਸੇ ਲਈ ਗੋਰਾਸ਼ਾਹੀ ਨੇ ਬੜੇ ਵਹਿਸ਼ੀਆਨਾ ਢੰਗ ਨਾਲ ਮਲੇਰਕੋਟਲਾ ਦੇ ਰੱਕੜ ਵਿੱਚ ਕੂਕਿਆਂ ਨੂੰ ਤੋਪਾਂ ਨਾਲ ਉਡਾ ਕੇ ਸ਼ਹੀਦ ਕਰ ਦਿੱਤਾ। ਮਲੇਰਕੋਟਲਾ ਦੇ ਸਾਕੇ ਵਿੱਚ ਸ਼ਹੀਦ ਹੋਣ ਵਾਲੇ ਅੱਸੀ ਦੇ ਲੱਗਭਗ ਕੂਕਿਆਂ ਵਿਚੋਂ ਚਾਰ ਕੂਕੇ ਜੋਗਾ ਪਿੰਡ ਨਾਲ ਹੀ ਸਬੰਧਤ ਸਨ। ਜਿਹਨਾਂ ਸੂਰਬੀਰਾਂ ਵਿਚੋਂ ਬਾਮ ਸਿੰਘ ਤਾਂ ਜੋਗਾ ਜੀ ਦੇ ਸਕੇ ਦਾਦੇ ਦਾ ਸੱਕਾ ਭਾਈ ਸੀ ਅਤੇ ਸੱਦਾ ਸਿੰਘ, ਜਵਾਹਰ ਸਿੰਘ, ਕਿਸ਼ਨ ਸਿੰਘ ਬਾਕੀ ਤਿੰਨ ਸ਼ਹੀਦ ਸਿੰਘ ਸਨ।

ਉਨ੍ਹੀਵੀਂ ਸਦੀ ਦੇ ਅਖੀਰ ਜਾਂ ਵੀਹਵੀਂ ਦੇ ਪਹਿਲੇ ਦਹਾਕੇ ਵਿੱਚ, ਆਰਥਿਕ ਮੰਦਹਾਲੀ ਕਾਰਨ ਪੰਜਾਬੀ ਕਿਸਾਨ ਅਜੇ ਪੱਛਮ ਦੇ ਦੇਸ਼ਾਂ ਵੱਲ ਜਾਣ ਦੀ ਬਜਾਏ ਪੂਰਬ ਵੱਲ ਜ਼ਿਆਦਾ ਜਾਂਦੇ ਸਨ। ਜੋਗਾ ਜੀ ਦਾ ਪਿਤਾ ਸ. ਉਤਮ ਸਿੰਘ ਲੰਬਤਦਾਰ ਸੀ ਅਤੇ ਮਾਤਾ ਜੀ ਦਾ ਨਾਂ ਨਿਹਾਲ ਕੌਰ ਸੀ। ਕਿਉਂਕਿ ਮਾਤਾ ਪਿਤਾ ਮਲਾਇਆ ਵਿੱਚ ਚਲੇ ਗਏ ਸਨ ਜਿੱਥੇ ਪਹਿਲਾਂ ਜੋਗਾ ਜੀ ਦੇ ਚਾਚੇ ਵੀ ਰਹਿ ਰਹੇ ਸਨ, ਇਸ ਲਈ ਆਪ ਦਾ ਜਨਮ ੧੧ ਅਕਤੂਬਰ ੧੯੦੮ ਈ. ਨੂੰ ਮਲਾਇਆ ਦੇ ਵੱਡੇ ਬਹਿਰ ਕੁਆਲਾਨੋਪਰ ਵਿਖੇ ਹੋਇਆ। ਸੰਨ ੧੯੧੪ ਈ. ਵਿੱਚ ਜਦੋਂ ਪਿਤਾ ਵਾਪਸ ਪਿੰਡ ਆਏ ਤਾਂ

ਉਹ ਆਪਣੇ ਨਾਲ ਗਦਰ ਪਾਰਟੀ ਵਾਲਿਆਂ ਦਾ ਕੋਈ ਪਰਚਾ ਵੀ ਲੈ ਆਏ ਸਨ ਅਤੇ ਤਲਾਸ਼ੀ ਦੌਰਾਨ ਉਹ ਵੜਿਆ ਗਿਆ ਤਾਂ ਰਿਆਸਤ ਪਟਿਆਲਾ ਨੇ ਇਸੇ ਦੋਸ਼ ਵਿੱਚ ਉਤਮ ਸਿੰਘ ਨੂੰ ਇਕ ਸਾਲ ਲਈ ਪਿੰਡ ਵਿੱਚ ਹੀ ਨਜ਼ਰਬੰਦ ਰੱਖਿਆ। ਦਾਦੇ ਤੋਂ ਨਾਮਧਾਰੀ ਅੰਦੋਲਨ ਅਤੇ ਪਿਤਾ ਤੋਂ ਗਦਰ ਪਾਰਟੀ ਨਾਲ ਮੇਰੇ ਇਸ ਤਰ੍ਹਾਂ ਜੋਗਾ ਜੀ ਨੂੰ ਆਪਣੇ ਵਿਰਸੇ ਵਿੱਚ ਮਿਲਿਆ।

ਜੋਗਾ ਜੀ ਦੇ ਮਾਤਾ ਦਾ ਪਿੰਡ ਜਿਊਟੇ ਡਾਕੂ ਵਾਲਾ ਪਿੰਡ ਮੱਝ ਸੀ। ਇਉਂ ਦਾਦਕਿਆਂ ਤੇ ਨਾਨਕਿਆਂ ਵਾਲੇ ਦੋਹਾਂ ਪਾਸਿਆਂ ਤੋਂ ਹੀ ਖਾੜਕੂਪੁਟਾ ਉਹਨਾਂ ਨੂੰ ਆਪਣੀ ਵਿਰਾਸਤ ਵਿੱਚ ਮਿਲਿਆ ਸੀ। ਮਾਤਾ ਬੜੀ ਦਲੇਰ ਸੁਭਾਵ ਦੀ ਸੀ। ਪਿਤਾ ਤਾਂ ਉਹਨਾਂ ਨੂੰ ਬਚਪਨ ਵਿਚ ਹੀ ਛੱਡ ਕੇ ਗੁਜ਼ਰ ਗਏ ਸਨ, ਮਾਤਾ ਨੇ ਮਰਦਾਂ ਵਾਂਗ ਸਿਰ ਤੇ ਮੁੰਭਾਸਾ ਬੰਨ੍ਹ ਕੇ ਹਰ ਆਈ ਆਵਤ ਦਾ ਟਾਕਰਾ ਕੀਤਾ ਅਤੇ ਆਪਣੇ ਵੱਡੇ ਪਰਿਵਾਰ ਦੀ ਚਿੜੀ ਦੇ ਬੁਣਾਂ ਜਿਉਂ ਖੰਭਾਂ ਹੇਠਾਂ ਲੈ ਕੇ ਪਾਲਣਾ ਕੀਤੀ। ਜੋਗਾ ਜੀ ਅੱਠ ਭੈਣ ਭਰਾ ਸਨ, ਦੋ ਭੈਣਾਂ ਧੰਨ ਕੌਰ ਤੇ ਕਰਤਾਰ ਕੌਰ। ਛੇ ਭਰਾਵਾਂ ਵਿਚੋਂ ਸਭ ਤੋਂ ਵੱਡੇ ਆਪ ਹੀ ਸਨ ਅਤੇ ਫਿਰ ਹਮੀਰ ਸਿੰਘ, ਗੁਰਦਿਆਲ ਸਿੰਘ, ਹਰਦਿਆਲ ਸਿੰਘ, ਕਰਤਾਰ ਸਿੰਘ ਤੇ ਗੁਲਜਾਰ ਸਿੰਘ। ਇਹਨਾਂ ਵਿਚੋਂ ਵੀ ਕਰਤਾਰ ਸਿੰਘ ਦੂਜੀ ਆਲਮੀ ਜੋਗ ਸਮੇਂ ਆਜ਼ਾਦ ਹਿੰਦ ਫੌਜ ਵਿੱਚ ਸ਼ਾਮਲ ਹੋ ਕੇ ਲੜਦੇ ਹੋਏ ਵੀਰਗਤੀ ਪ੍ਰਾਪਤ ਕਰ ਗਏ ਅਤੇ ਹਮੀਰ ਸਿੰਘ ਪਿੰਡ ਆ ਪਏ ਡਾਕੂਆਂ ਦਾ ਮੁਕਾਬਲਾ ਕਰਦਾ ਹੋਇਆ ਜੂਝ ਗਿਆ ਤੇ ਇਸ ਤਰ੍ਹਾਂ ਇਹ ਦੋਵੇਂ ਵੀ ਆਪਣੀ ਕੁਲ ਕੀਰਤੀ ਨੂੰ ਬਹਾਲ ਰੱਖ ਗਏ। ਬਾਕੀ ਭਾਈ ਖੇਤੀ ਬਾੜੀ ਕਰਦੇ ਰਹੇ ਅਤੇ ਇਹਨਾਂ ਵਿਚੋਂ ਹਰਦਿਆਲ ਸਿੰਘ ਨੇ ਕਮਿਊਨਿਸਟ ਪਾਰਟੀ ਵਲੋਂ ਲਾਏ ਮੋਰਚੇ ਵਿਚ ਜੇਲ੍ਹ ਯਾਤਰਾ ਵੀ ਕੀਤੀ।

ਜਦੋਂ ਆਪ ਰਜਿੰਦਰਾ ਸਕੂਲ ਬਠਿੰਡਾ ਵਿੱਚ ਦਸਵੀਂ ਦੇ ਵਿਦਿਆਰਥੀ ਸਨ ਤਾਂ ਆਪਣੇ ਅਧਿਆਪਕਾਂ ਕਰਮ ਚੰਦ ਤੇ ਬਰਮਾ ਨੰਦ ਦੇ ਪ੍ਰਭਾਵ ਹੇਠ, ਇਥੋਂ ੧੪ ਵਿਦਿਆਰਥੀ ਦਸਵੀਂ ਦਾ ਇਮਤਿਹਾਨ ਦੇ ਕੇ ਲਾਹੌਰ ਕਾਂਗਰਸ ਦੇ ਜਲਸੇ ਵਿੱਚ ਜਾ ਸ਼ਾਮਲ ਹੋਏ, ਜੋ ਮੋਰੀ ਦਰਵਾਜ਼ੇ ਲਾਹੌਰ ਵਿਖੇ ਹੋ ਰਿਹਾ ਸੀ। ਆਜ਼ਾਦੀ ਦੀ ਲੜਾਈ ਵਿੱਚ ਉਭਾਰ ਸੀ। ਇੱਥੇ ਉਹਨਾਂ ਬਾਬਾ ਖੜਕ ਸਿੰਘ, ਲਾਲਾ ਲਾਜਪਤ ਰਾਏ, ਅਬਦੁੱਲ ਕਾਦਰ ਕਸੂਰੀ ਅਤੇ ਸਰਦੂਲ ਸਿੰਘ ਕਵੀਸ਼ਰ ਆਦਿ ਚੋਟੀ ਦੇ ਕਾਂਗਰਸੀ ਆਗੂਆਂ ਨੂੰ ਸੁਣਿਆ। ਇੱਥੋਂ ਪ੍ਰਭਾਵਿਤ ਹੋ ਕੇ ਬਰੇਡਲਾ ਹਾਲ ਵਿੱਚ ਚਲੇ ਗਏ, ਜਿੱਥੇ ਇਕ ਹੋਰ ਬੁੱਧੀਜੀਵੀ ਦੇਸ਼ ਭਗਤ ਪ੍ਰਿੰਸੀਪਲ ਫ਼ਬੀਲ ਦਾਸ ਦਾ ਭਾਸ਼ਣ ਸੁਣਿਆ। ਲੋਹਾ ਤਾਂ ਪਹਿਲਾਂ ਹੀ ਗਰਮ ਸੀ। ਪ੍ਰਿੰਸੀਪਲ ਸਾਹਿਬ ਦੀ ਤਕਰੀਰ ਦਾ ਅਜਿਹਾ ਅਸਰ ਹੋਇਆ ਕਿ ਹੋਰ

ਵਿਦਿਆਰਥੀਆਂ ਸਮੇਤ ਬਦੇਸ਼ੀ ਕੱਪੜੇ ਅਤੇ ਸਰਾਬ ਦੀਆਂ ਦੁਕਾਨਾਂ ਤੇ ਪਿਕਟਿੰਗ ਜਾ ਕੀਤੀ ਅਤੇ ਗਿਰਫਤਾਰੀ ਤੋਂ ਬਾਦ ਇਕ ਸਾਲ ਦੀ ਕੈਦ ਸੁਣਾ ਦਿਤੀ ਗਈ। ਜੋਗਾ ਜੀ ਦੇ ਕਥਨ ਅਨੁਸਾਰ “ਉਸ ਵੇਲੇ ਜਿਹੜਾ ਇਕ ਵਾਰ ਜੇਲ੍ਹ ਚਲਿਆ ਗਿਆ, ਉਹ ਪੱਕ ਕੇ ਹੀ ਬਾਹਰ ਆਉਂਦਾ ਸੀ। ਮੇਰੀ ਉਮਰ ਭਾਵੇਂ ਛੋਟੀ ਸੀ ਪਰ ਮੈਂ ਪੂਰੇ ਉਤਸ਼ਾਹ 'ਚ ਜੇਲ੍ਹ ਬਾਹਰ ਆਇਆ ਸੀ। ਜਦੋਂ ਸਾਨੂੰ ਰਿਹਾਅ ਕੀਤਾ ਅਸੀਂ ਸਿੱਧੇ ਅੰਮ੍ਰਿਤਸਰ ਗਏ। ਉਥੇ ਭਾਈ ਫੇਰੂ ਗੁਰਦੁਆਰੇ ਦਾ ਮੋਰਚਾ ਲਗਿਆ ਹੋਇਆ ਸੀ। ਮੈਂ ਉਸ ਮੋਰਚੇ 'ਚ ਸ਼ਾਮਲ ਹੋ ਗਿਆ। ਉੱਥੇ ਇਕ ਸਾਲ ਦੀ ਸਜ਼ਾ ਹੋ ਗਈ। ਫਿਰ ਤਾਂ ਇਹੀ ਸਿਲਸਿਲਾ ਚੱਲਦਾ ਰਿਹਾ।”

ਉਸ ਸਮੇਂ ਗੁਰਦੁਆਰਾ ਸੁਧਾਰ ਲਹਿਰ ਦੀ ਚੜ੍ਹਤ ਸੀ। ਉਦੋਂ ਜਹੇ ਹੀ ਸ਼੍ਰੋਮਣੀ ਅਕਾਲੀ ਦਲ ਪ੍ਰਮੁੱਖ ਜਥੇਬੰਦੀ ਬਣਕੇ ਉਭਰਿਆ ਸੀ। ਮੈਂ ਇਹ ਇਕ ਇਤਿਹਾਸਕ ਵਰਤਾਰਾ ਹੀ ਸੀ। ਪੰਜਾਬ ਵਿਚਲੇ ਬਾਅਦ ਦੇ ਸਾਰੇ ਪ੍ਰਮੁੱਖ ਕਮਿਊਨਿਸਟ ਆਗੂਆਂ ਸੋਹਨ ਸਿੰਘ ਜੋਸ਼, ਤੇਜਾ ਸਿੰਘ ਸੁਤੰਤਰ ਤੇ ਅਰਜਨ ਸਿੰਘ ਗੜਗੱਜ ਆਦਿ ਜਿਉਂ ਜੰਗੀਰ ਸਿੰਘ ਜੋਗਾ ਵੀ ਅਕਾਲੀ ਮੋਰਚੇ ਤੇ ਭਟੇ ਹੋਏ ਸਨ ਪ੍ਰੰਤੂ ਜਦੋਂ ਉਹਨਾਂ ਵੇਖਿਆ ਕਿ ਮਾਸਟਰ ਤਾਰਾ ਸਿੰਘ ਆਦਿ ਵੱਡੇ ਅਕਾਲੀ ਲੀਡਰ ਆਪਣੇ ਨਿਜੀ ਮੁਢਾਦਾਂ ਬਦਲੇ (ਜਾਂ ਸੰਕੀਰਣ ਫਿਰਕੂ ਸੋਚ ਕਰਕੇ) ਸਿੱਖ ਰਿਆਸਤਾਂ ਦੇ ਰਾਜਿਆਂ ਦੀ ਧੱਕੇਸ਼ਾਹੀ ਵਿਰੁੱਧ ਮੁਖਰ ਨਹੀਂ ਹੋ ਰਹੇ ਤਾਂ ਉਹਨਾਂ ਨੇ ਅਕਾਲੀ ਰਾਜਨੀਤੀ ਨੂੰ ਅਲਵਿਦਾ ਕਹਿ ਦਿਤੀ।

ਰਿਆਸਤੀ ਲੋਕ ਦੂਹਰੀ ਗੁਲਾਮੀ ਦੇ ਸ਼ਿਕਾਰ ਸਨ। ਉਪਰ ਅੰਗਰੇਜ਼ ਸਰਕਾਰ ਹੇਠਾਂ ਰਾਜੇ ਰਜਵਾੜੇ ਤੇ ਹੇਠਾਂ ਜੁਲਮ ਦੀ ਚੱਕੀ ਵਿੱਚ ਪ੍ਰਿਸਦੀ ਸਧਾਰਨ ਕਿਸਾਨ ਜਨਤਾ। ਪ੍ਰਸਿੱਧ ਦੇਸ਼ ਭਗਤ ਬਾਬਾ ਭਗਤ ਸਿੰਘ ਬਿਲਗਾ ਲਿਖਦੇ ਹਨ :

“ਆਮ ਉਮ ਵੇਲੇ ਦੀ ਕਹਾਵਤ ਸੀ ਕਿ ਤੁਸੀਂ ਅੰਗਰੇਜ਼ਾਂ ਦੇ ਗੁਲਾਮ ਹੋ ਅਤੇ ਅਸੀਂ ਰਿਆਸਤੀ ਲੋਕ ਗੁਲਾਮਾਂ ਦੇ ਗੁਲਾਮ ਹਾਂ। ਇਸ ਵਾਸਤੇ ਸਾਨੂੰ ਦੂਹਰੀ ਗੁਲਾਮੀ ਦੀ ਸੱਟ ਵੱਜਦੀ ਹੈ। ਰਾਜੇ ਦੀ ਇੱਛਾ ਤੇ ਅੱਜ ਦਾ ਮਾਲਕ ਕਿਸਾਨ ਕੌਲ ਨੂੰ ਮੁਜ਼ਾਰਾ ਬਣਾ ਦਿਤਾ ਜਾਂਦਾ ਸੀ। ਰਾਜੇ ਦੇ ਚਾਪਲੂਸ ਟੋਡੀ ਨੂੰ ਬਿਸਵੇਦਾਰ ਕਿਹਾ ਜਾਂਦਾ ਸੀ। ਕਿਤੇ ਮੀਲਾਂ ਬੰਧੀ ਕੋਈ ਸਕੂਲ ਨਜ਼ਰ ਆਉਂਦਾ ਸੀ। ਨਾ ਹਸਪਤਾਲ ਨਾ ਸੜਕਾਂ ਇੱਥੋਂ ਤੱਕ ਦੇ ਰਿਆਸਤੀ ਲੋਕਾਂ ਦੀਆਂ ਧੀਆਂ-ਭੈਣਾਂ ਦੀ ਇੱਜ਼ਤ ਵੀ ਮਹਿਫੂਜ਼ ਨਹੀਂ ਸੀ।..... ਇਸ ਰਾਜ ਦੇ ਖਿਲਾਫ ਜਿਨ੍ਹਾਂ ਲੋਕਾਂ ਨੇ ਆਵਾਜ਼ ਉਠਾਈ ਉਨ੍ਹਾਂ ਨੂੰ ਉਨ੍ਹਾਂ ਦੀਆਂ ਜਾਇਦਾਦਾਂ ਜ਼ਬਤ ਕਰ ਰਿਆਸਤ 'ਚੋਂ ਕੱਢ ਦਿੱਤਾ ਜਾਂਦਾ ਸੀ।”



ਜੋਗਾ ਜੀ ਦੇ ਭੋਗ ਦੇ ਅਵਸਰ ਤੇ ਪੁਜੇ ਸਤਿਗੁਰੂ ਜਗਜੀਤ ਸਿੰਘ ਜੀ ਦੇ ਵਿਸ਼ੇਸ਼ ਪ੍ਰਤੀਨਿਧ ਸ. ਹਰਵਿੰਦਰ ਸਿੰਘ ਹੰਸਪਾਲ ਪ੍ਰਧਾਨ ਪੰਜਾਬ ਕਾਂਗਰਸ, ਜੋਗਾ ਜੀ ਦੇ ਸਪੁੱਤਰ ਡਾ. ਗੁਰਦਰਸ਼ਨ ਸਿੰਘ ਅਤੇ ਨੂੰਹ ਡਾਕਟਰ ਹਰਮੰਦਰਜੀਤ ਕੌਰ ਨਾਲ

ਇਸ ਮਾਰਮਿਕ ਸਥਿਤੀ ਦਾ ਚਿਤ੍ਰਣ ਉਸ ਵੇਲੇ ਦੀ ਪਰਜਾ ਮੰਡਲ ਲਹਿਰ ਦੇ ਪ੍ਰਸਿੱਧ ਕਵੀ ਸਰਦਾਰਾ ਸਿੰਘ ਯੂਥਪ ਇਸ ਤਰ੍ਹਾਂ ਕਰਦੇ ਹਨ :

"ਮਲਬੇ, ਮਾਮਲੇ ਤੇ ਟੈਕਸ ਆਬਿਆਨੇ,
ਭਰਦੇ ਥੱਕ ਜਾਂਦੇ, ਐਪਰ ਮੁੱਕਦੇ ਨਾ।
ਕਰਜ਼ੇ ਜੰਗ ਵਾਲੇ, ਚੰਦੇ ਜੁਥਲੀਆਂ ਦੇ,
ਨਿਉਂਦੇ ਟਿੱਕਿਆਂ ਦੇ ਸਿਰੋਂ ਚੁੱਕਦੇ ਨਾ।
ਬੰਦੇ ਬਸਤ ਸਲਾਬੇ ਦੀ ਝਾੜ ਕਿਪਰੇ,
ਵਾਧੂ ਮਾਮਲੇ ਲੈਣੇ ਉਹ ਉਕਦੇ ਨਾ।
ਕੁੱਤੇ ਆਪਣੇ, ਉਨ੍ਹਾਂ ਦੇ ਨੱਕ ਵੱਟਣ,
ਭੋਰੇ ਲੱਭਦੇ ਅਸਾਂ ਨੂੰ ਟੁੱਕਦੇ ਨਾ।
ਰਾਤੀਂ ਰੋਦਿਆਂ ਨੈਣਾਂ ਦਾ ਨੀਰ ਸੁੱਕਾ,
ਸਾਗਰ ਦੁੱਖਾਂ ਦਾ ਹੋਇਆ ਅਸਗਾਰ ਸਾਡਾ।
ਸਾਡੀ ਕੂਕ ਪੁਕਾਰ ਨਾਂ ਸੁਣੇ ਕੋਈ,
ਜੇਮੇ ਰਿਆਸਤੀ ਇਹੋ ਗੁਨਾਹ ਸਾਡਾ।"

ਰਿਆਸਤੀ ਲੋਕਾਂ ਦੀਆਂ ਦੁੱਖਾਂ ਤਕਲੀਫਾਂ ਵਿਰੁੱਧ ਆਵਾਜ਼ ਉਠਾਉਣ ਲਈ ਇਕ ਮਜ਼ਬੂਤ ਜਥੇਬੰਦੀ ਦੀ ਲੋੜ ਸੀ। ਸਰਦਾਰ ਭਗਵਾਨ ਸਿੰਘ ਲੈਗੋਵਾਲੀਆ ਨੇ ਉਦਮ ਕੀਤਾ। ਕਾਮਰੋਡ ਜੋਗਾ ਦੇ ਆਪਣੇ ਕਥਨ ਅਨੁਸਾਰ, "ਭਗਵਾਨ ਸਿੰਘ ਲੈਗੋਵਾਲੀਆ ਨਾਗਪੁਰ ਵਿਖੇ ਗਾਂਧੀ ਜੀ ਨੂੰ ਮਿਲੇ ਤੇ ਬੇਨਤੀ ਕੀਤੀ ਕਿ ਕਾਂਗਰਸ ਰਿਆਸਤਾਂ ਵਿੱਚ ਵੀ ਬਣਾਈ ਜਾਵੇ, ਪਰ ਮਹਾਤਮਾ ਗਾਂਧੀ ਨੇ ਕਿਹਾ ਕਿ

ਸਾਡੀ ਅਸਲ ਲੜਾਈ ਅੰਗਰੇਜ਼ਾਂ ਖਿਲਾਫ ਹੈ। ਕਾਂਗਰਸ ਰਾਜਿਆਂ ਨਾਲ ਿਧਾ ਪੰਗਾ ਲੈ ਕੇ ਰਾਜੀ ਨਹੀਂ ਸੀ। ਭਾਵੇਂ ਰਾਜੇ ਬੇਹਦ ਜਾਹਲ ਕਿਸਮ ਦੇ ਹਨ ਪਰ ਬਿਹਤਰ ਇਹ ਹੋਵੇਗਾ ਕਿ ਸਾਰੀਆਂ ਰਿਆਸਤਾਂ ਦੀ ਸਾਂਝੀ ਜਥੇਬੰਦੀ ਬਣਾਈ ਜਾਵੇ, ਜਿਸ ਦੀ ਅਗਵਾਈ ਕਾਂਗਰਸ ਨੇਤਾ ਹੀ ਕਰਨਗੇ। ਮਹਾਤਮਾ ਗਾਂਧੀ ਤੇ ਪੰਡਿਤ ਨਹਿਰੂ ਨੇ ਆਪਣੇ ਪੂਰੇ ਮਿਲਵਰਤਣ ਦਾ ਭਰੋਸਾ ਦਿੱਤਾ। ਇਸ ਤਰ੍ਹਾਂ ਵੱਖ ਵੱਖ ਰਿਆਸਤਾਂ ਦੇ ਲੋਕਾਂ ਨੇ ਨਾਗਪੁਰ ਤੋਂ ਵਾਪਸ ਆ ਕੇ ਆਪਣੀਆਂ ਆਪਣੀਆਂ ਰਿਆਸਤਾਂ ਵਿੱਚ ਪਰਜਾ ਮੰਡਲ ਦੀ ਨੀਂਹ ਰੱਖੀ। ਪੰਜਾਬ ਰਿਆਸਤੀ ਪਰਜਾ ਮੰਡਲ ਦੀ ਨੀਂਹ ੧੯੨੮ ਈ. ਵਿੱਚ ਮਾਨਸਾ ਵਿਖੇ ਰਖੀ ਗਈ ਤੇ ਦਫਤਰ ਖੋਲ੍ਹਿਆ ਗਿਆ। ਇਸ ਦਾ ਪਹਿਲਾ ਅਖਬਾਰ "ਰਿਆਸਤੀ ਦੁਨੀਆਂ" ਕੋਢਿਆ। ਪਰਜਾ ਮੰਡਲ ਦੇ ਪਰਮੁਖ ਨੇਤਾ ਸਰਦਾਰ ਸੇਵਾ ਸਿੰਘ ਠੀਕਰੀ ਵਾਲਾ, ਸਰਦਾਰ ਭਗਵਾਨ ਸਿੰਘ ਲੈਗੋਵਾਲੀਆ, ਸਰਦਾਰ ਜਸਵੰਤ ਸਿੰਘ ਦਾਨੇਵਾਲੀਆ, ਮਾਸਟਰ ਹਰੀ ਸਿੰਘ, ਚੌਧਰੀ ਸ਼ੇਰ ਜੋਗ ਅਤੇ ਦਾਸ (ਜੰਗੀਰ ਸਿੰਘ ਜੋਗਾ) ਸ਼ਾਮਲ ਸੀ।

੧੯੨੮ ਵਿੱਚ ਸਟੇਟ ਪੀਪਲਜ਼ ਕਾਨਫਰੰਸ ਦੀ ਸਭਾ ਬੰਬਈ ਵਿੱਚ ਹੋਈ ਜਿਸ ਵਿੱਚ ਸੇਵਾ ਸਿੰਘ ਠੀਕਰੀਵਾਲਾ, ਭਗਵਾਨ ਸਿੰਘ ਲੈਗੋਵਾਲੀਆ 'ਕਾਹਲਾ ਸਿੰਘ ਪਲਾਸੋਗੀਆ' ਵਜ਼ੀਰ ਸਿੰਘ ਦਰਦੀ ਅਤੇ ਜੋਗਾ ਜੀ ਸ਼ਾਮਲ ਹੋਏ। ਇੱਥੇ ਹੀ ਉਹ ਪਹਿਲੀ ਵਾਰ ਡਾ. ਸੈਫ-ਉਦ-ਦੀਨ ਕਿਚਲੂ, ਡਾ. ਸੱਤਿਆਪਾਲ (ਦੇਵੇਂ ਜਲ੍ਹਿਆਂਵਾਲਾ ਬਾਗ ਸਾਕੇ ਦੇ ਹੀਰੋ) ਤੇ ਸਰਦੂਲ ਸਿੰਘ ਕਵੀਸ਼ਰ ਨੂੰ ਨੇੜਿਉਂ ਹੀ ਕੇ ਮਿਲੇ। ਰਿਆਸਤੀ

ਪਰਜਾ ਮੰਡਲ ਨੇ ੧੯੨੯ ਵਿੱਚ ਕਾਂਗਰਸ ਦੀ ਮੰਗ ਦੀ ਹਮਾਇਤ ਕਰਦਿਆਂ ਮੁਕੰਮਲ ਆਜ਼ਾਦੀ ਦੀ ਮੰਗ ਦੁਹਰਾਈ। ਲਾਹੌਰ ਦੇ ਇਸ ਇਜਲਾਸ ਸਮੇਂ ਹੀ ਜੋਗਾ ਜੀ ਪਿੰਡਤ ਜਵਾਹਰ ਨਾਲ ਨਹਿਰੂ, ਨੇਤਾ ਜੀ ਸੁਬਾਸ਼ ਚੰਦਰ ਬੋਸ ਅਤੇ ਮਹਾਤਮਾ ਗਾਂਧੀ ਨੂੰ ਮਿਲੇ। ੧੯੩੧ ਈ. ਵਿੱਚ ਰਾਜਿਆਂ ਦੇ ਜ਼ੁਲਮਾਂ ਦੇ ਖਿਲਾਫ਼ ਕ੍ਰੇਦਨ ਸਿੰਘ ਪੰਤੋਗ ਦੀ ਲਿਖੀ ਕਵਿਤਾ ਬਰਨਾਲਾ ਵਿਖੇ ਪੜ੍ਹਨ ਤੇ ਆਪ ਨੂੰ ਦੋ ਸਾਲ ਕੈਦ ਦੀ ਸਜ਼ਾ ਹੋ ਗਈ। ਫਿਰ ਉਹ ਆਪਣੀਆਂ ਸਰਗਰਮੀਆਂ ਰਿਆਸਤ ਦੀ ਜੂਹ ਤੋਂ ਬਾਹਰ ਨਾਹੌਰ ਅਤੇ ਅੰਮ੍ਰਿਤਸਰ ਤੋਂ ਚਲਾਉਂਦੇ ਰਹੇ। ਜੋਲਿਆਂ ਵਾਲੇ ਬਾਗ ਹੋਇਆ ਕਾਂਡ ਦਾ ਬਦਲਾ ਲੈਣ ਵਾਲੇ ਅਮਰ ਸ਼ਹੀਦ ਉਘਮ ਸਿੰਘ ਦਾ ਪਾਸਪੋਰਟ ਬਨਾਉਣ ਵਿੱਚ ਵੀ ਜੋਗਾ ਜੀ ਨੇ ਅੰਮ੍ਰਿਤਸਰ ਹੁੰਦਿਆਂ ਸਹਾਇਤਾ ਕੀਤੀ।^{੧੫}

ਲੁਧਿਆਣਾ, ਉਦੇਪੁਰ, ਜੈਪੁਰ ਆਦਿ ਦੂਰੇਡੀਆਂ ਥਾਵਾਂ ਤੇ ਹੀ ਸਟੇਟ ਪੀਪਲਜ਼ ਕਾਨਫਰੰਸ (ਪੰਜਾਬੀ ਵਿੱਚ ਰਿਆਸਤੀ ਪਰਜਾ ਮੰਡਲ) ਦੇ ਮਹਾਂ ਸੰਮੇਲਨ ਹੁੰਦੇ ਰਹੇ। ਜਿੱਥੇ ਜੋਗਾ ਜੀ ਹਿੰਦ ਪੱਧਰ ਦੇ ਆਗੂਆਂ ਨੂੰ ਮਿਲਕੇ ਰਿਆਸਤੀ ਲੋਕਾਂ ਦੇ ਮੁਕਤੀ ਸੰਗਰਾਮ ਨੂੰ ਤਿੱਖਿਆ ਕਰਨ ਬਾਰੇ ਵਿਚਾਰਾਂ ਕਰਦੇ। ਪਰਜਾ ਮੰਡਲ ਦਾ ਮੈਨੀਫੈਸਟੋ ਵੀ ੧੯੩੫ ਈ. ਵਿੱਚ ਜੋਗਾ ਜੀ ਨੇ ਲਿਖਿਆ। ੧੯੩੫ ਈ. ਵਿੱਚ ਪਟਿਆਲਾ ਜਿਹਲ ਵਿੱਚ ੯ ਮਹੀਨੇ ਦੀ ਲੰਮੀ ਭੂਖ ਹੜਤਾਲ ਬਾਦ ਸ. ਸੇਵਾ ਸਿੰਘ ਠੀਕਰੀਵਾਲਾ ਜਾਮੇ-ਸ਼ਦਾਹਤ ਨੱਥ ਕਰ ਗਏ ਤਾਂ ਲੋਕ ਰੋਹ ਹੋਰ ਪ੍ਰਚੰਡ ਹੋ ਗਿਆ। ਹੁਣ ਲੋਕ ਖੁੱਲ੍ਹਮੁਖ਼ਾ ਪਰਜਾ ਮੰਡਲੀਆਂ ਦੇ ਜਲਸਿਆਂ ਵਿੱਚ ਨਿਡਰ ਹੋ ਕੇ ਭਾਗ ਲੈਂਦੇ। ਜੇਲ੍ਹ ਦੀਆਂ ਸਖਤੀਆਂ, ਮਾੜੀ ਖੁਰਾਕ ਨਾਤੇ ਤੰਗੀ ਡਰਬੀ ਵਾਲੇ ਜੀਵਨ ਦੇ ਨਤੀਜੇ ਵਜੋਂ ਸ. ਭਗਵਾਨ ਸਿੰਘ ਲੌਗੋਵਾਲ ਤਪਦਿਕ ਦੀ ਨਾਮੁਰਾਦ ਬੀਮਾਰੀ ਨਾਲ ਜੀਵਨ ਸਫਰ ਦੇ ਅਧਵਾਟੇ ਹੀ ੧੯੪੩ ਈ. ਵਿੱਚ ਚਲਾਣਾ ਕਰ ਗਏ ਸਨ। ਜੋਗਾ ਜੀ ਆਪਣੇ ਇਹਨਾਂ ਦਿਵਗੰਤ ਸਾਥੀਆਂ ਦਾ ਜ਼ਿਕਰ ਬੜੇ ਮਾਨ ਸਨਮਾਨ ਨਾਲ ਕਰਿਆ ਕਰਦੇ ਸਨ। ਉਹਨਾਂ ਦੇ ਨਾਂ ਤੇ ਬਣੇ “ਕਾ: ਜੰਗੀਰ ਸਿੰਘ ਜੋਗਾ ਚੈਰੀਟੇਬਲ ਟਰਸਟ ਵਲੋਂ” ਇਕ ਦੇਸ਼ ਭਗਤ ਯਾਦਗਾਰੀ ਮੇਲਾ ਸਾਲ ਦੇ ਆਖਰੀ ਮਹੀਨਿਆਂ ਵਿੱਚ ਜੋਗਾ ਪਿੰਡ ਵਿਖੇ ਮਨਾਇਆ ਜਾਂਦਾ ਰਿਹਾ ਹੈ। ਪਹਿਲਾ ਮੇਲਾ ਮਲੋਰਕੋਟਲਾ ਦੇ ਨਾਮਧਾਰੀ ਸ਼ਹੀਦਾਂ ਨੂੰ ਸਮਰਪਿਤ ਸੀ। ਦੂਸਰਾ ਜੋਗਾ ਜੀ ਦੇ ਮੁਜ਼ਾਰਾ ਲਹਿਰ ਦੇ ਆਗੂ ਤੇ ਸਾਥੀ ਕਾ: ਤੇਜਾ ਸਿੰਘ ‘ਸੁਤੰਤਰ’ ਹੋਰਾਂ ਦੇ ਨਾਂ ਤੇ ਮਨਾਇਆ ਗਿਆ। ਨਾਮਧਾਰੀ ਲਹਿਰ ਨਾਲ ਉਹਨਾਂ ਦੇ ਪੁਰਾਣੇ ਸਬੰਧਾਂ ਕਾਰਨ ਪਹਿਲੇ ਦੋ ਮੇਲਿਆਂ ਵਿੱਚ ਵਧੀਆ ਸਿਹਤ ਨਾ ਹੋਣ ਦੇ ਬਾਵਜੂਦ ਵੀ ਸਤਿਗੁਰੂ ਜਗਜੀਤ ਸਿੰਘ ਜੀ ਨੇ ਨਾਮਧਾਰੀ ਸੰਗਤਾਂ ਸਮੇਤ ਦਰਬਨ ਕੀਤੇ। ਤੀਸਰਾ

ਮੇਲਾ ਜੋ ਪਿਛਲੀ ਦਸੰਬਰ ਵਿੱਚ ਹੋਇਆ ਉਹ ਸ. ਭਗਵਾਨ ਸਿੰਘ ਲੌਗੋਵਾਲ ਨੂੰ ਸਮਰਪਿਤ ਕੀਤਾ ਗਿਆ ਅਤੇ ਜੋਗਾ ਜੀ ਨੂੰ ਤਕਰੀਬਨ ਚੁੱਕ ਕੇ ਹੀ ਮੱਚ ਤੇ ਲਿਆਂਦਾ ਗਿਆ। ਪਰ ਉਹਨਾਂ ਨੇ ਆਪਣੀ ਹੋਰਨ ਕਰਨ ਵਾਲੀ ਯਾਦਦਾਸ਼ਤ ਦੁਆਰਾ ਛੇ ਦਹਾਕੇ ਪਹਿਲਾਂ ਵਿੱਛੜੇ ਸਾਥੀਆਂ ਦੀਆਂ ਯਾਦਾਂ ਦਾ ਅਨੰਦ ਵਿਭੋਰ ਹੋ ਕੇ ਵਰਨਣ ਕੀਤਾ। ਜੋਗਾ ਜੀ ਨੇ ਪਰਜਾ ਮੰਡਲ ਲਹਿਰ ਦੇ ਤਿੰਨ ਨਿਸ਼ਾਨੇ ਦੱਸੇ ਸਨ—(੧) ਪੂਰਨ ਆਜ਼ਾਦੀ (੨) ਰਿਆਸਤਾਂ ਦਾ ਹਿੰਦੁਸਤਾਨ ਨਾਲ ਰਲੇਵਾਂ (੩) ਰਜਵਾੜਾਸ਼ਾਹੀ ਤੇ ਜਗੀਰਦਾਰੀ ਦਾ ਖਾਤਮਾ। ਅਤੇ ਇਹ ਤਿੰਨੋਂ ਨਿਸ਼ਾਨੇ ਪੂਰੇ ਹੋਏ।

ਭਗਤ ਸਿੰਘ ਬਿਲਗਾ, ਬਾਬਾ ਪ੍ਰਿਥੀ ਸਿੰਘ ਦੇ ਸਟੱਡੀ ਸਰਕਲ ਲੈ ਕੇ ਉਹ ਕਮਿਊਨਿਸਟ ਪਾਰਟੀ ਵੱਲ ਖਿੱਚੇ ਗਏ। ਬਾਬਾ ਗੁਰਮੁਖ ਸਿੰਘ ਲਲਤੋਂ ਪ੍ਰਸਿੱਧ ਗਦਰੀ ਦੇਸ਼ ਭਗਤ ਦਾ ਅਨੁਸ਼ਾਸਿਤ ਜੀਵਨ ਉਹਨਾਂ ਲਈ ਪ੍ਰੇਰਨਾ ਸਰੋਤ ਬਣਿਆ। ਪਰ ਨਾਮਧਾਰੀ ਲਹਿਰ ਤੋਂ ਗਦਰ ਪਾਰਟੀ ਅਤੇ ਫਿਰ ਕਮਿਊਨਿਸਟ ਪਾਰਟੀ ਵਿੱਚ ਸਰਗਰਮੀ ਫੜਨ ਵਾਲੇ ਬਾਬਾ ਸੋਹਣ ਸਿੰਘ ਭਕਨਾ ਤੋਂ ਉਹ ਸਭ ਤੋਂ ਵੱਧ ਪ੍ਰਭਾਵਿਤ ਹੋਣਾ ਮੰਨਦੇ ਹਨ। “ਮੈਨੂੰ ਸੰਪੂਰਨ ਕਮਿਊਨਿਸਟ ਬਨਾਉਣ ਵਿੱਚ ਸਭ ਤੋਂ ਵੱਡੀ ਭੂਮਿਕਾ ਬਾਬਾ ਸੋਹਣ ਸਿੰਘ ਭਕਨੇ ਦੀ ਹੈ।”^{੧੬} ਵੈਸੇ ਆਪਣੇ ਘੋਲ ਭਰਪੂਰ ਸਾਦਾ ਜੀਵਨ ਅਤੇ ਹੌਂਕ, ਸੱਚ, ਨਿਆਂ ਦੇ ਉਦਾਤ, ਵਿਚਾਰਾਂ ਨਾਲ ਪ੍ਰਣਾਏ ਜਾਣ ਕਾਰਨ ਉਹਨਾਂ ਨੇ ਇਹੋ ਕੁਝ ਬਣਨਾ ਸੀ ਜੋ ਕੁਝ ਉਹ ਬਣੇ। ਉਹਨਾਂ ਦੇ ਮਾਰਕਸਵਾਦ ਦਾ ਗਿਆਨ ਵੀ ਸੁਤੇ ਸਿਧ ਅਤੇ ਸਹਿਜ ਭਾਵੀ ਅਨੁਭਵ ਪ੍ਰਕਾਸ਼ ਜਿਉਂ ਸੀ ਕਿਉਂ ਜੁ ਬਕੱਲ ਸ਼ਾਇਰ :
“ਵੇ ਪੁਦ ਹੀ ਜਾਨ ਲੋਤੇ ਹੈਂ ਬੁਲਦੀ ਆਸਮਾਨੋਂ ਕੀ।
ਪਰਿਦੋਂ ਕੇ ਨਹੀਂ ਤਾਲੀਮ ਦੀ ਜਾਤੀ ਉਤਾਨੋਂ ਕੀ।”

—ਕਮਲੇਸ਼ ਭੱਟ “ਕਮਲ”

ਰਿਆਸਤੀ ਲੋਕਾਂ ਦੇ ਮੁਕਤੀ ਸੰਗਰਾਮ ਦੀ ਸਫਲ ਅਗਵਾਈ ਤੋਂ ਬਾਦ ੧੯੪੭ ਈ. ਤੋਂ ਮਗਰੋਂ ਚੱਲੇ ਪੈਪਸੂ ਮੁਜ਼ਾਰਾ ਘੋਲ ਵਿੱਚ ਆਪਣੀ ਸ਼ਾਨਦਾਰ ਸ਼ਿਰਕਤ ਕਾਰਨ ਜੋਗਾ ਜੀ ਲਖੂਖਾ ਮੁਜ਼ਾਰਾ ਕਿਸਾਨਾਂ ਨੂੰ ਮਾਲਕ ਕਿਸਾਨ ਬਨਾਉਣ ਵਿੱਚ ਸਫਲ ਹੋਏ। ਇਸ ਲਹਿਰ ਦੀ ਅਗਵਾਈ ਕਰਨ ਵਾਲੀ ਤਰਿਗੰਜੀ ਵਿੱਚ ਜ. ਤੇਜਾ ਸਿੰਘ ਸੁਤੰਤਰ ਅਤੇ ਕਾ: ਧਰਮ ਸਿੰਘ ਵੱਕਰ ਦੇ ਨਾਲ ਜੋਗਾ ਜੀ ਦਾ ਨਾਂ ਵੀ ਬੋਲਦਾ ਹੈ।

ਪੈਪਸੂ ਦੇ ਮੁਜ਼ਾਰਾ ਘੋਲ ਦਾ ਉੱਚ ਮੁਲੰਕਣ ਕਰਦਿਆਂ ਕਾ: ਅਵਤਾਰ ਸਿੰਘ ਮਲਹੋਤਰਾ ਲਿਖਦੇ ਹਨ : “ਇਸ ਕਿਸਾਨੀ ਘੋਲ ਨੂੰ ਵਿਸ਼ਾਲ ਸਮਰਥਨ ਪ੍ਰਾਪਤ ਸੀ, ਪਰਜਾ ਮੰਡਲ ਵਿੱਚ ਸਰਗਰਮ ਅੱਡ ਅੱਡ ਵਿਚਾਰਾਂ ਦੇ ਲੋਕਾਂ ਦਾ

ਆਮ ਦੇਸ਼ ਭਗਤ ਤੇ ਜਮਹੂਰੀ ਜਨਤਾ ਦਾ ਅਤੇ ਨਾਲ ਹੀ ਕਮਿਊਨਿਸਟ ਅਗਵਾਈ ਸੀ ਜਿਸਨੇ ਇਸਦੇ ਅੰਤਮ ਪੜਾਵਾਂ ਵਿੱਚ ਇਸ ਨੂੰ ਸਫਲਤਾ ਦੀ ਮੰਜ਼ਿਲ ਤੇ ਪੁਚਾਇਆ। ਇਸ ਦੇ ਅਹਿਮ ਪੱਖ ਵੀ ਸਾਹਮਣੇ ਰੱਖਦੇ ਜ਼ਰੂਰੀ ਹਨ। ਇਕ ਸੀ ਇਸਦਾ ਸਾਮੰਤੀ-ਪ੍ਰਬੰਧ ਵਿਰੋਧੀ ਖਾਸਾ, ਜਿਸ ਨੇ ਇਸਨੂੰ ਰਿਆਸਤੀ ਪਰਜਾ ਮੰਡਲ ਦੀ ਜਮਹੂਰੀ ਲਹਿਰ ਦਾ ਅੰਗ ਸੰਗ ਬਣਾ ਦਿਤਾ। ਇਹ ਲਹਿਰ ਰਜਵਾੜਾਸ਼ਾਹੀ ਦੇ ਆਪ-ਹੁਦਰੇ ਇਕ ਪੁਰਖੀ ਤੇ ਖਾਨਦਾਨੀ ਰਾਜ ਦੀ ਥਾਂ ਲੋਕਾਂ ਦੇ ਚੁਣੇ ਪ੍ਰਤੀਨਿਧਾਂ ਦੇ ਰਾਜ ਦੀ ਮੰਗ ਕਰਦੀ ਸੀ। ਇਸ ਨੇ ਪੈਪਸੂ ਦੀ ਸਥਾਪਨਾ ਦੇ ਉਪਰੰਤ ਰਾਜ-ਪਰਮੁੱਖ ਤੇ ਉਪ-ਰਾਜ-ਪਰਮੁੱਖ ਸ਼ਾਹੀ ਦੇ ਰੂਪ ਵਿੱਚ ਰਜਵਾੜਾਸ਼ਾਹੀ ਨੂੰ ਨਵਾਂ ਜਨਮ ਦੇਣ ਦਾ ਫਟਕੇ ਵਿਰੋਧ ਕੀਤਾ ਅਤੇ ਮੰਗ ਕੀਤੀ ਕਿ ਪੈਪਸੂ ਨੂੰ ਪੰਜਾਬ ਵਿੱਚ ਹੀ ਮਿਲਾਇਆ ਜਾਵੇ। ਮਾਸਟਰ ਡਾਰਾ ਸਿੰਘ ਵਰਗੇ ਅਕਾਲੀ ਲੀਡਰਾਂ ਦੇ ਕੰਟਰੋਲ ਵਿਰੋਧ ਦੇ ਬਾਵਜੂਦ ਵਿਸ਼ਾਲ ਏਕਤਾ ਦੇ ਅਧਾਰ ਤੇ ਪਰਜਾ ਮੰਡਲ ਦੀ ਇਹ ਲਹਿਰ ਜਿਸ ਵਿੱਚ ਕਮਿਊਨਿਸਟ, ਕਾਂਗਰਸੀ ਤੇ ਅਕਾਲੀ ਮਿਲ ਕੇ ਲੜਦੇ ਸੀ, ਸਫਲ ਹੋਈ। ਦੂਜਾ ਸੀ ਇਸਦਾ ਜਮਹੂਰੀ ਕਿਸਾਨ-ਪੱਖੀ ਖਾਸਾ ਭਾਵ ਇਸਨੇ ਸਫਲਤਾ ਨਾਲ “ਮੋਰੂਸ ਮੁਜਾਰਿਆ” ਨੂੰ ਮੁੜ ਮਾਲਕ ਬਣਾਇਆ, ਅਨੇਕਾਂ ਗੈਰ ਮੋਰੂਸੀ ਮੁਜਾਰਿਆਂ ਦੀ ਹਾਲਤ ਵਿੱਚ ਵੀ ਸੁਧਾਰ ਲਿਆਂਦਾ। ਇਉਂ ਸਾਮੰਤੀ ਪ੍ਰਬੰਧ ਨੂੰ ਕਮਜ਼ੋਰ ਕਰਦਿਆਂ ਸਾਮਰਾਜ-ਜਗੀਰੂ ਗੱਠਜੋੜ ਉਤੇ ਤਕੜੀ ਸੱਟ ਮਾਰੀ।”

ਕਾਮਰੇਡ ਜੋਗਾ ਜੀ ਦੇ ਜ਼ਿੰਮੇ ਕਈ ਪਹਿਲ ਕਦਮੀਆਂ ਵੀ ਹਨ। ਭਾਵੇਂ ਭਾਈਚਾਰੇ ਵਲੋਂ ਉਹਨਾਂ ਨੂੰ ਛੋਕ ਦੇਣ ਦੀਆਂ ਧਮਕੀਆਂ ਵੀ ਮਿਲਦੀਆਂ ਰਹੀਆਂ ਪਰ ਉਹ “ਮਾਨਸ ਕੀ ਜਾਤ ਸਬੈ ਏਕੈ ਪਹਿਚਾਨਬੈ” ਦੇ ਗੁਰ ਵਾਕ ਤੇ ਦ੍ਰਿੜ ਰਹੇ।

ਅੱਧ ਵਿਸ਼ਵਾਸ ਦੇ ਹੀ ਉਹ ਮੁੱਢ ਤੋਂ ਵਿਰੋਧੀ ਸਨ। ਪਿੰਡ ਦੇ ਗੁਰੂ ਤੇਗ ਬਦਾਹਰ ਸਾਹਿਬ ਦੇ ਗੁਰਦੁਆਰੇ ਦੀ ਪੁਨਰ ਉਸਾਰੀ ਹੋਣੀ ਸੀ। ਕੋਈ ਗੁਰੂ ਕਰੋਧੀ ਤਾਂ ਡਰਦਾ ਪਹਿਲੀ ਇਮਾਰਤ ਦੇ ਗੁੰਬਦ ਨੂੰ ਢਾਹੁਣ ਲਈ ਤਿਆਰ ਨਹੀਂ ਹੋ ਰਿਹਾ ਸੀ। ਇਹ ਕੰਮ ਕਹੀ ਹੱਥ ਵਿੱਚ ਫੜ ਕੇ ਜੋਗਾ ਜੀ ਨੇ ਹੀ ਸ਼ੁਰੂ ਕੀਤਾ ਅਤੇ ਫਿਰ ਹੋਰ ਲੋਕ ਵੀ ਆ ਰਲੇ। ਉਹਨਾਂ ਨੇ ਸਮਝਾਇਆ ਕਿ ਨਵਾਂ ਬਨਾਉਣ ਲਈ ਪੁਰਾਣਾ ਢਾਹ ਰਹੇ ਹਾਂ ਇਸ ਵਿੱਚ ਗੁਰੂ ਜੀ ਦੀ ਨਰਾਜ਼ਗੀ ਵਾਲੀ ਗੱਲ ਹੀ ਕੋਈ ਨਹੀਂ।

੧੯੯੨ ਈ. ਦੀਆਂ ਵਿਧਾਨ ਸਭਾ ਚੋਣਾਂ ਵਿੱਚ ਅੱਤਵਾਦੀਆਂ ਦੇ ਭੈ ਕਾਰਨ ਕੋਈ ਵੀ ਵਿਅਕਤੀ ਪਿੰਡ ਜਾਂ ਇਲਾਕੇ ਵਿੱਚ ਵੋਟ ਪਾਉਣ ਨਹੀਂ ਸੀ ਜਾ ਰਿਹਾ। ਗਿਆਰਾਂ ਵਜੇ ਜਦੋਂ ਜੋਗਾ ਜੀ ਨੂੰ ਪਤਾ ਲੱਗਾ ਕਿ ਅਜੇ ਤੱਕ ਕਿਸੇ ਨੇ ਇਕ ਵੀ ਵੋਟ ਨਹੀਂ ਪਾਈ, ਉਹ ਗਏ ਅਤੇ ਵੋਟ ਪਾ ਆਏ। ਫਿਰ

ਕੁਝ ਹੋਰ ਵੋਟਾਂ ਵੀ ਪੈ ਗਈਆਂ। ਜਦੋਂ ਉਹਨਾਂ ਨੂੰ ਪੁੱਛਿਆ ਗਿਆ ਕਿ ਉਹਨਾਂ ਦੇ ਹੁਕਮ ਦੀ ਉਲੰਘਣਾ ਕਰਦਿਆਂ ਡਰ ਨਹੀਂ ਲੱਗਿਆ ਜਿਹਨਾ ਦੀ ਦਹਿਸ਼ਤ ਕਾਰਨ ਦਿਨ ਵਲਦੇ ਹੀ ਘਰਾਂ ਦੇ ਦਰਵਾਜ਼ੇ ਬੰਦ ਹੋ ਜਾਂਦੇ ਸਨ ਅਤੇ ਪਿੰਡਾਂ ਕਸਬਿਆਂ ਵਿੱਚ ਜਿਵੇਂ ਦਿਓ ਫਿਰ ਗਿਆ ਹੋਵੇ ? ਜੋਗੇ ਹੋਰਾਂ ਰੁੱਸਿ ਤੇ ਜੋਸ਼ ਨਾਲ ਜੁਆਬ ਦਿੱਤਾ : “ਉਹ ਜਦ ਮੈਂ ਰਾਜਿਆਂ ਤੋਂ ਨਹੀਂ ਡਰਿਆ, ਅੰਗਰੇਜ਼ੀ ਹਕੂਮਤ ਤੋਂ ਨਹੀਂ ਡਰਿਆ ਤਾਂ ਕੀ ਮੈਂ ਉਹਨਾਂ ਲੋਕਾਂ ਤੋਂ ਡਰਾਂਗਾ ਜੋ ਬੱਚੇ, ਔਰਤਾਂ, ਬੇਗੁਨਾਹ ਤੇ ਮਾਸੂਮ ਬੱਚਿਆਂ ਨੂੰ ਕਤਲ ਕਰਦੇ ਹਨ। ਜੇ ਮੈਨੂੰ ਕਤਲ ਵੀ ਕਰ ਦੇਣ ਤਾਂ ਮੇਰੇ ਖਿਆਲਾਂ ਤੇ ਮੇਰੇ ਅਰਮਾਨਾਂ ਦਾ ਕਤਲ ਨਹੀਂ ਕਰ ਸਕਦੇ। ਉਹ ਜੋਗੇ ਦੇ ਜਿਸਮ ਦਾ ਕਤਲ ਕਰ ਸਕਦੇ ਹਨ, ਜੋਗੇ ਦੀ ਹਿੰਮਤ ਤੇ ਉਹਦੀ ਰੂਹ ਦਾ ਕਤਲ ਨਹੀਂ ਕਰ ਸਕਦੇ।”

ਪਿੰਡ ਅਤੇ ਇਲਾਕੇ ਵਿੱਚ ਵਿਦਿਆ ਦਾ ਚਾਨਣ ਵੰਡਣ ਵਿੱਚ ਵੀ ਆਪਣੀ ਘਾਲਣਾ ਅਦੁੱਤੀ ਹੈ। ਰਿਆਸਤਾਂ ਦੇ ਰਾਜਿਆਂ ਨੇ ਸਕੂਲਾਂ ਤਾਂ ਕੀ ਖੋਲ੍ਹਣਾ ਸੀ ਪਿੰਡਾਂ ਵਿੱਚ ਕਿਸੇ ਸਾਧੂ ਸੰਨਿਆਸੀ ਨੇ ਟਿਕਾਣਾ ਕਰਕੇ ਮੁਜ਼ਾਰੇ ਕਿਸਾਨਾਂ ਦੇ ਬੱਚਿਆਂ ਨੂੰ ਮੁੱਢਲੀ ਸਿੱਖਿਆ ਦੇਣੀ ਸ਼ੁਰੂ ਕਰਨੀ ਤਾਂ ਉਹਨੂੰ ਵੀ ਉੱਥੇ ਡਰਾ ਧਮਕਾ ਕੇ ਭਜਾ ਦਿਤਾ ਜਾਂਦਾ ਸੀ। ਜਦੋਂ ਜੋਗਾ ਜੀ ਨੇ ਮਾਨਸਾ ਵਿਖੇ ਇਲਾਕੇ ਦਾ ਪਹਿਲਾ ਖਾਲਸਾ ਹਾਈ ਸਕੂਲ ਖੋਲ੍ਹਿਆ ਤਾਂ ਸਰਕਾਰ ਦੀ ਮਨਜ਼ੂਰੀ ਬਿਨਾਂ ਅਜੇਹਾ ਕਰਨ ਤੇ ਰਿਆਸਤ ਪਟਿਆਲਾ ਨੇ ਉਹਨਾਂ ਨੂੰ ਡੇਢ ਸਾਲ ਕੈਦ ਦੀ ਸਜ਼ਾ ਦਿਤੀ। ਕੁਝ ਕੈਦ ਕੱਟੀ ਸੀ ਕਿ ਫਿਰ ਜਸਟਿਸ ਗੁਰਨਾਮ ਸਿੰਘ ਨੇ ਰਹਿੰਦੀ ਸਜ਼ਾ ਰੱਦ ਕਰ ਦਿਤੀ। ਆਪਣੇ ਪਿੰਡ ਅਤੇ ਆਲੇ ਦੁਆਲੇ ਦੇ ਪਿੰਡਾਂ ਵਿੱਚ ਸਕੂਲ ਆਜ਼ਾਦੀ ਤੋਂ ਭਾਦ ਵੀ ਬਣਵਾਏ। ਖਾਸ ਕਰਕੇ ਲੜਕੀਆਂ ਦੀ ਸਿੱਖਿਆ ਵਿੱਚ ਆਪ ਨੇ ਬਹੁਤ ਦਿਲਚਸਪੀ ਵਿਖਾਈ। ਸਾਂਝੇ ਕੰਮਾਂ ਲਈ ਲੋਕ ਬੰਨ੍ਹ ਕੇ ਵੰਡ ਇਕੱਠਾ ਕਰਦੇ ਸਨ। ਲੋਕ ਵੀ ਇਸ ਤਰ੍ਹਾਂ ਖੁੱਲ੍ਹੇ ਦਿਲ ਨਾਲ ਵੰਡ ਦਿੰਦੇ ਸਨ ਕਿ ਉਹਨਾਂ ਨੂੰ ਪਤਾ ਹੈ ਕਿ ਕਾਮਰੇਡ ਜੋਗੇ ਰਾਹੀਂ ਇਕੱਠੇ ਕੀਤੇ ਵੰਡ ਦਾ ਇਕ ਇਕ ਪੈਸਾ ਆਪਣੇ ਟਿਕਾਣੇ ਤੇ ਹੀ ਪੁੱਜੇਗਾ। ਸਿੱਖਿਆ ਦੇ ਪਸਾਰ ਕਾਰਨ ਹੀ ਜੋਗਾ ਅਤੇ ਆਸ ਪਾਸ ਦੇ ਪਿੰਡਾਂ ਦੇ ਚੋਖੇ ਮੁੰਡੇ ਕੁੜੀਆਂ ਸਰਕਾਰੀ ਨੌਕਰੀਆਂ ਵਿੱਚ ਜਾਣ ਲਈ ਸਫਲ ਹੋਏ।

ਪਹਿਲੀ ਵਾਰ ੧੯੫੨ ਈ. ਵਿੱਚ ਜਿਹਲ ਵਿੱਚ ਬੈਠੇ ਹੀ ਵਿਧਾਇਕ ਚੁਣੇ ਗਏ। ਉਹ ਚਾਰ ਵਾਰ ਐਮ. ਐਲ. ਏ. ਬਣੇ ਪਰ ਉਹਨਾਂ ਦੀ ਜੱਦੀ ਭੂਮੀ ਚਾਰ ਏਕੜ ਦੀ ਚਾਰ ਏਕੜ ਹੀ ਰਹੀ। ਬਠਿੰਡਾ ਵਿਖੇ ਵਾਕਿਆ ਇਕ ਆਪਣਾ

ਪਲਾਟ ਵੇਚਕੇ ੧੯੭੧ ਈ. ਦੀ ਲੋਕ ਸਭਾ ਚੋਣ ਵੇਲੇ ਪਾਰਟੀ ਛੱਡ ਵਿੱਚ ਪਾ ਦਿੱਤਾ। ਘਰ ਵਿੱਚ ਸਦਾ ਬੁੜ੍ਹਾਂ ਤੇ ਤੇਰੀਆਂ-ਤੁਰਸੀਆਂ ਬਣੀਆਂ ਰਹਿਦੀਆਂ ਸਨ। ਜੋਗਾ ਜੀ ਪਰਿਵਾਰ ਸਮੇਤ ਕਿਤੇ ਸਾਈ ਤੇ ਜਾ ਰਹੇ ਸਨ। ਬਠਿੰਡੇ ਬੱਸ ਅੱਡੇ ਤੇ ਪੁੱਜ ਕੇ ਜੋਬ ਵਿੱਚ ਹੱਥ ਮਾਰਿਆ ਤਾਂ ਖਾਲੀ ਸੀ। ਬੱਚਿਆਂ ਤੇ ਉਹਨਾਂ ਦੀ ਮਾਤਾ ਨੂੰ ਉਥੇ ਹੀ ਰੁਕਣ ਲਈ ਛੱਡ ਕੇ ਸ਼ਹਿਰ ਵਿੱਚ ਗਏ। ਮਾਇਆ ਦਾ ਪ੍ਰਬੰਧ ਕਰਕੇ ਮੁੜਦਿਆਂ ਨੂੰ ਬੱਸਾਂ ਆਖਰੀ ਵੀ ਲੇਘ ਗਈਆਂ। ਹੁਣ ਹੋਲ ਹੀ ਸੀ। ਸੰਗਤ ਮੰਡੀ ਤੋਂ ਉੱਤਰ ਕੇ ਗੁਡਬਤੀ ਤੱਕ ਪੈਦਲ ਰਾਤ ਦੇ ਹਨੇਰੇ ਵਿੱਚ ਜੀਅ ਜੋਤ ਸਮੇਤ ਆਪਣਾ ਸਮਾਨ ਸਿਰ ਤੇ ਚੁੱਕ ਕੇ ਤੁਰਨ ਵਾਲੇ ਇਸ 'ਦਰਵੇਸ਼' ਸਿਆਸਤਦਾਨ ਤੋਂ ਅੱਜ ਦੇ 'ਕੁਬੇਰ' ਰਾਜਨੇਤਾ ਕੋਈ ਸਬਕ ਲੈ ਸਕਦੇ ਹਨ ਭਲਾ ? ਘਰੋਂ ਚਾਹ ਪੀ ਕੇ ਜਾਣਾ ਤੇ ਰੋਟੀ ਰਾਤ ਨੂੰ ਘਰ ਹੀ ਆ ਖਾਣੀ। ਕਦੇ ਰਿਕਸ਼ੇ ਤੇ ਵੀ ਨਹੀਂ ਚੜ੍ਹਦੇ ਸਨ ਕਿ ਗਰੀਬ ਕਿਸਾਨ ਜਾਂ ਖੇਤ ਮਜ਼ਦੂਰ ਦਾ ਖਰਚਾ ਕਿਉਂ ਕਰਵਾਵਾਂ। ਸ਼ਹਿਰ ਵਿੱਚ ਭਾਵੇਂ ਕਿੰਨੀ ਦੂਰ ਕਿੰਨੇ ਦਫਤਰਾਂ ਦੇ ਗੋੜੇ ਮਾਰਨੇ ਹੁੰਦੇ ਪੈਦਲ ਯਾਤਰਾ ਨੂੰ ਤਰਜੀਹ ਦਿੰਦੇ। ਦੇਸ਼ ਭਗਤਾਂ ਨੂੰ ੧੯੭੨ ਈ. ਵਿੱਚ ਆਮ ਪੈਨਸ਼ਨ ਮਿਲ ਗਈ ਸੀ ਕਈਆਂ ਨੂੰ ਬਹੁਤ ਪਹਿਲਾਂ ਵੀ। ਪਰ ਇਹ ਪੈਨਸ਼ਨ ਲੈਣ ਲਈ ਵੀ ਜੋਗਾ ਜੀ ਨੇ ਦਸ ਵਰ੍ਹੇ ਇਹੋ ਸੋਚਦਿਆਂ ਲੇਘਾ ਦਿਤੇ "ਕੀ ਅਸੀਂ ਇਸ ਪੈਨਸ਼ਨ ਲੈਣ ਲਈ ਹੀ ਅੰਗਰੇਜ਼ਾਂ ਤੇ ਉਹਦੇ ਟੋਡੀਆਂ ਰਾਜਿਆਂ ਰਜਵਾੜਿਆਂ ਦਾ ਬਿਸਤਰਾ ਗੋਲ ਕੀਤਾ ਸੀ।"

ਜੋਗੀ ਜੀ ਦੇ ਸਿੱਧੇ ਸਾਥੇ ਸੁਭਾ ਬਾਰੇ ਉਹਨਾਂ ਦਾ ਡਾਕਟਰ ਪੁੱਤਰ ਗੁਰਦਰਸ਼ਨ ਸਿੰਘ ਲਿਖਦਾ ਹੈ :

"ਪਾਪਾ ਸਿਰਫ ਘੋਲ ਕਰ ਸਕਦੇ ਹਨ, ਜੇਲ੍ਹ ਕੱਟ ਸਕਦੇ ਹਨ ਪਰ ਉਹ ਸਿਆਸੀ ਜੋਤ ਤੋੜ ਨਹੀਂ ਕਰਨ ਜਾਣਦੇ। ਉਹਨਾਂ ਨੇ ਆਪਣੇ ਅਸੂਲਾਂ ਤੋਂ ਹਟ ਕੇ ਕਦੇ ਕੁਝ ਨਹੀਂ ਕੀਤਾ।"

ਜੋਗਾ-ਜੀ ਦੀਆਂ ਮਹਾਨ ਕਰਨੀਆਂ ਸਾਹਮਣੇ ਸਿਰ ਝੁਕਾਉਂਦਿਆਂ ਕਈ ਵੇਰ ਸਾਧਾਰਨ ਜਨ ਨੂੰ ਉਹਨਾਂ ਵਿੱਚੋਂ ਕਿਸੇ ਅਵਤਾਰ ਦੀ ਝਲਕ ਮਹਿਸੂਸ ਹੁੰਦੀ ਹੈ, ਪ੍ਰੰਤੂ ਜੋਗਾ ਜੀ ਦਾ ਇਕ ਸਦੀ ਤੋਂ ਫੈਲਿਆ ਜੀਵਨ ਘੋਲ ਇਸ ਨੂੰ ਪਰਵਾਨ ਨਹੀਂ ਕਰਦਾ :

"ਮੁੱਝੇ ਕਿਸੀ ਭੀ ਮੁਆਜਜ਼ੇ ਦਾ ਹਮ ਰਕਾਬ ਨਾ ਕਰ, ਮੈਂ ਖੁਦ ਕਮਾਉਂ ਜਿਸੇ, ਬੱਸ ਵੇਹ ਨੇਕ ਨਾਮੀ ਦੇ।"

੨੫ ਅਗਸਤ ਨੂੰ ਉਹਨਾਂ ਦੇ ਪਿੰਡ ਸਸਕਾਰ ਸਮੇਂ ਅਦਭੁਤ ਨਜ਼ਾਰਾ ਸੀ। ਹਜ਼ਾਰਾਂ ਲੋਕ ਦੂਰੋਂ ਨੱਝਿਓਂ ਪਹੁੰਚੇ। ਜੇ ਨਾਮਧਾਰੀ ਦਰਬਾਰ ਭੈਣੀ ਸਾਹਿਬ ਵੱਲੋਂ ਕੀਰਤਨੀ ਜਥਾ ਸੰਤ ਦਲੀਪ ਸਿੰਘ ਨਾਮਧਾਰੀ ਅਤੇ ਸੂਬਾ ਮੇਲਾ ਸਿੰਘ ਜੀ ਦੀ

ਅਗਵਾਈ ਵਿੱਚ ਬਥਾਣ ਅੱਗੇ ਸ਼ਬਦ ਪੜ੍ਹਦਾ ਜਾਂਦਾ ਸੀ ਤਾਂ ਸੱਚਾ ਸੋਚਾ ਸਿਰਸਾ ਵਾਲਿਆਂ ਦੀ ਸੰਗਤ ਨੇ ਨਗਰ ਦੀਆਂ ਗਲੀਆਂ ਬੁਹਾਰ ਕੇ ਪਾਣੀ ਛਿੜਕਿਆ ਸੀ ਅਤੇ ਛਬੀਲਾਂ ਲਾਈਆਂ ਸਨ। ੩ ਸਤੰਬਰ ਨੂੰ ਸਾਰੇ ਪਿੰਡ ਨੇ ਉਹਨਾਂ ਦੇ ਵਿਸ਼ਾਲ ਸ਼ਰਧਾਂਜਲੀ ਸਮਾਗਮ ਦੇ ਵੱਡੇ ਪੰਡਾਲ ਲੰਗਰ ਲਾਦਿਆਂ ਵਧੀਆ ਪ੍ਰਬੰਧ ਕੀਤਾ ਸੀ ਤਾਂ ਜੋਗਾ ਜੀ ਦੀ ਕੀਰਤੀ ਦਾ ਬਖਾਨ ਕਰਨ ਵਾਲਿਆਂ ਵਿੱਚ ਪ੍ਰਸਿੱਧ ਦੇਸ਼ ਭਗਤ ਬਾਬਾ ਭਗਤ ਸਿੰਘ ਬਿਲਗਾ, ਜ. ਗੁਰਚਰਨ ਸਿੰਘ ਟੋਹੜਾ, ਬਾਦਲ ਅਕਾਲੀ ਦਲ ਦੇ ਸਕੱਤਰ ਜਨਰਲ ਸ. ਬਲਵਿੰਦਰ ਸਿੰਘ ਭੁੰਦੜ, ਤੇਜ਼ ਭਰਾਰ ਯੁਵਾ ਕਾਂਗਰਸ ਐਮ. ਪੀ. ਜਗਮੀਤ ਸਿੰਘ ਬਰਾੜ, ਭਾਂਗ ਜੋਤੀ, ਅਨੰਦ ਜੋਤੀ, ਖੱਬੀਆਂ ਪਾਰਟੀਆਂ ਦੇ ਪੰਜਾਬ ਹਰਿਆਣੇ ਦੇ ਨੇਤਾ, ਦੂਜੇ ਦਲਾਂ ਦੇ ਨੇਤਾ, ਅਨੇਕਾਂ ਐਮ. ਪੀ. ਐਮ. ਐਲ. ਏ. ਵੀ ਉਥੇ ਹਾਜ਼ਰ ਸਨ ਅਤੇ ਦੇਸ਼ ਭਗਤਾਂ ਨਾਲ ਆਪਣੀ ਲਹਿਰ ਦਾ ਅਨਿਖੜਵਾਂ ਸਾਥ ਸਮਝ ਕੇ ਉਹਨਾਂ ਨੂੰ ਉਚੇਚਾ ਮਾਨ ਸਨਮਾਨ ਦੇਣ ਵਾਲੇ ਸਤਿਗੁਰੂ ਜਗਜੀਤ ਸਿੰਘ ਹੋਰਾਂ ਦੇ ਵਿਸ਼ੇਸ਼ ਹੁਕਮ ਤਹਿਤ, ਨਵ ਨਿਯੁਕਤ ਪੰਜਾਬ ਕਾਂਗਰਸ ਕਮੇਟੀ ਦੇ ਪ੍ਰਧਾਨ ਸ. ਹਰਵਿੰਦਰ ਸਿੰਘ ਹੰਸਪਾਲ ਹੋਰਾਂ ਦੀ ਉਥੇ ਅੰਤਮ ਤਕਰੀਰ, ਰਾਜ ਸਰਕਾਰ ਨੂੰ ਅਦੁਕਵੀਂ ਲੋਕ ਚਰਚਾ ਤੋਂ ਕੁਝ ਰਾਹਤ ਦਿਵਾ ਗਈ।

ਵੀਹਵੀਂ ਸਦੀ ਦੇ ਪੰਜਾਬ ਵਿੱਚ ਚੱਲੀਆਂ ਸਾਰੀਆਂ ਹੀ ਲੋਕ ਲਹਿਰਾਂ ਦੇ ਨਾ ਸਿਰਫ ਅੱਗ ਸੰਗ ਰਹਿਕੇ ਸਗੋਂ ਇਸ ਵਿੱਚ ਆਗੂ ਭੂਮਿਕਾ ਅਦਾ ਕਰਨ ਕਰਕੇ ਅਸੀਂ ਕਹਿ ਸਕਦੇ ਹਾਂ ਕਿ ਕਾ: ਜੋਗਾ ਵੀਹਵੀਂ ਸਦੀ ਦੇ ਪੰਜਾਬ ਦਾ ਐਸਾ ਲੋਕ-ਨਾਇਕ ਸੀ ਜਿਸ ਦਾ ਉੱਚਾ ਸੁੱਚਾ ਜੀਵਨ ਲੋਕਾਂ ਨੂੰ ਆਪਣੇ ਅਧਿਕਾਰਾਂ ਅਤੇ ਫਰਜ਼ਾਂ ਪ੍ਰਤੀ ਸੁਚੇਤ ਕਰਦਾ ਰਹੇਗਾ ਅਤੇ ਉਸਨੂੰ ਸੱਚੀ ਸ਼ਰਧਾਂਜਲੀ ਉਸ ਅਤੇ ਉਸ ਜਿਹੇ ਹੋਰਨਾਂ ਸੂਰਬੀਰਾਂ ਦੁਆਰਾ ਵਿੱਖੇ ਲੋਕ ਮੁਕਤੀ ਸੰਗਰਾਮ ਵਿੱਚ ਆਪਣੀ ਬਣਦੀ ਅਹੁਤੀ ਪਾ ਕੇ ਹੀ ਦਿੱਤੀ ਜਾ ਸਕਦੀ ਹੈ।

੯.੯.੨੦੦੨

ਕਰੀਵਾਲਾ (ਸਿਰਸਾ) ੧੨੫੦੭੫

ਫੁੱਟ ਨੋਟ

- (੧) ਇਨਕਲਾਬੀ ਯੋਧਾ ਜੰਗੀਰ ਸਿੰਘ ਜੋਗਾ, (ਸੰਪਾਦਕ ਡਾ. ਜਗਤਾਰ ਸਿੰਘ ਜੋਗਾ) ਸਫਾ ੮ (੨) ਪਰਜਾ ਮੰਡਲ ਦਾ ਜਾਂਬਾਜ਼ ਭਗਵਾਨ ਸਿੰਘ ਲੌਗੋਵਾਲ-ਸਫਾ ੪੬ (੩) ਉਹੀ-ਸਫਾ ੧੧੩। (੪) ਇਨਕਲਾਬੀ ਯੋਧਾ ਜੰਗੀਰ ਸਿੰਘ ਜੋਗਾ-ਸਫਾ ੨੬-੨੭ (੫) ਉਹੀ ਸਫਾ ੨੭ (੬) ਉਹੀ ਸਫਾ ੩੮ (੭) ਪੈਪਸੂ ਮੁਜ਼ਾਰਾ ਘੋਲ ਲੇਖਕ ਛੱਜੂ ਮੱਲ ਵੈਦ (ਸਫਾ ਨੰ ੭੫) (੮) ਇਨਕਲਾਬੀ ਯੋਧਾ-ਜੰਗੀਰ ਸਿੰਘ ਜੋਗਾ, ਸਫਾ ੭੭ (੯) ਉਹੀ ਸਫਾ ੧੪੨

ਇਨਕਲਾਬੀ ਸੰਗਰਾਮੀਏ ਜੰਗੀਰ ਸਿੰਘ ਜੋਗਾ ਜੀ ੨੪-੯-੨੦੦੨ ਨੂੰ ਸਾਨੂੰ ਸਭ ਨੂੰ ਅਲਵਿਦਾ ਕਹਿ ਗਏ, ਪਰ ਦੁਨੀਆਂ ਦੇ ਇਤਿਹਾਸ ਵਿੱਚ ਅਜਿਹੇ ਸੁਨਹਿਰੀ ਪੰਨਿਆਂ ਦੀ ਸਿਰਜਣਾ ਕਰ ਗਏ, ਜਿਨ੍ਹਾਂ ਤੇ ਆਉਣ ਵਾਲੀਆਂ ਪੀੜ੍ਹੀਆਂ ਹਮੇਸ਼ਾ ਗੌਰਵ ਕਰਦੀਆਂ ਰਹਿਣਗੀਆਂ।

ਜੋਗਾ ਜੀ ਨੂੰ ਸ਼ਰਧਾ ਦੇ ਫੁੱਲ ਭੇਟ ਕਰਦਿਆਂ ਯਾਦ ਆ ਰਿਹਾ ਹੈ ਕਿ ਦੇਸ਼ ਆਜ਼ਾਦ ਅਤੇ ਖੁਸ਼ਹਾਲ ਬਣਾਉਣ ਲਈ ਜੋਗਾ ਜੀ ਅਤੇ ਉਸ ਦੇ ਸਾਥੀਆਂ ਨੂੰ ਕਿੰਨੀਆਂ ਹੀ ਕੁਰਬਾਨੀਆਂ ਦੇਣੀਆਂ ਪਈਆਂ। ਇਤਿਹਾਸ ਦੇ ਸਿਰਜਣਹਾਰ ਕਿੰਨੇ ਹੀ ਪ੍ਰਵਾਨਿਆਂ ਨੇ ਸ਼ਹੀਦੀਆਂ ਦਿੱਤੀਆਂ ਅਤੇ ਆਪਣਾ ਸਾਰਾ ਜੀਵਨ ਮਿਹਨਤਕਸ਼ ਲੋਕਾਂ ਲਈ ਸਮਰਪਿਤ ਕੀਤਾ। ਅੱਜ ਸਾਨੂੰ ਸਭ ਨੂੰ ਵਿਸ਼ੇਸ਼ ਕਰਕੇ ਅੱਜ ਦੇ ਹੁਕਮਰਾਨਾਂ ਨੂੰ ਆਪਣੇ ਅੰਦਰ ਝਾਤੀ ਮਾਰਨ ਦੀ ਲੋੜ ਹੈ ਕਿ ਅਸੀਂ ਆਪਣੇ ਵਡੇਰਿਆਂ ਦੇ ਆਦਰਸ਼, ਸੁਪਨਿਆਂ ਅਤੇ ਕਾਰਨਾਮਿਆਂ ਨੂੰ ਕਿੱਥੇ ਤੱਕ ਸਾਕਾਰ ਕਰ ਸਕੇ ਹਾਂ। ਸੋ ਇਹਨਾਂ ਮਹਾਂਪੁਰਸ਼ਾਂ ਦੇ ਜੀਵਨ ਮੁੱਲਾਂ ਨੂੰ ਆਪਣੇ ਅੰਦਰ ਵਸਾਉਣ ਲਈ ਲੋੜ ਹੈ ਕਿ ਉਹਨਾਂ ਦੇ ਜੀਵਨ ਤੇ ਝਾਤ ਮਾਰੀਏ।

ਜੰਗੀਰ ਸਿੰਘ ਜੋਗਾ ਦਾ ਜਨਮ ੧੧ ਅਕਤੂਬਰ ੧੯੦੮ ਨੂੰ ਸਾਧਾਰਨ ਕਿਸਾਨੀ ਪਰਿਵਾਰ ਵਿੱਚ ਪਿਤਾ ਸ. ਉੱਤਮ ਸਿੰਘ ਨੰਬਰਦਾਰ ਤੇ ਮਾਤਾ ਸ਼੍ਰੀਮਤੀ ਨਿਹਾਲ ਕੌਰ ਜੀ ਦੇ ਘਰ ਹੋਇਆ। ਉਸ ਦੇ ਭੈਣ ਭਰਾ ਸਨ, ੬ ਭਰਾਵਾਂ ਵਿੱਚ ਸਭ ਤੋਂ ਵੱਡੇ ਜੋਗਾ ਜੀ ਸਨ। ਮੁੱਢਲੀ ਪੜ੍ਹਾਈ ਪਿੰਡ ਵਿੱਚ ਕਰਨ ਤੋਂ ਬਾਅਦ ਉਹਨਾਂ ਨੂੰ ਬਠਿੰਡਾ ਵਿਖੇ ਪੜ੍ਹਨੇ ਪਾ ਦਿੱਤਾ ਗਿਆ। ਉਥੇ ਉਹ ਆਪਣੇ ਅਧਿਆਪਕ ਸ਼੍ਰੀ ਕਰਮ ਚੰਦ ਤੇ ਸ਼੍ਰੀ ਬਰਮਾ ਨੰਦ ਜੀ ਦੇ ਵਿਚਾਰਾਂ ਤੋਂ ਪ੍ਰਭਾਵਿਤ ਹੋ ਕੇ ਦੇਸਵਰੀ ਕਲਾਸ ਦੀ ਪੜ੍ਹਾਈ ਵਿਚੋਂ ਛੱਡ ਕੇ ਆਜ਼ਾਦੀ ਸੰਗਰਾਮ ਵਿੱਚ ਕੁੱਦ ਪਏ।

ਜੋਗਾ ਜੀ ਦਾ ਜੀਵਨ ਸੰਗਰਾਮ ਦੇਸ਼ ਭਗਤੀ ਦੀ ਭਾਵਨਾ ਤੋਂ ਸ਼ੁਰੂ ਹੋਇਆ। ਦੇਸ਼ ਦੀ ਸੁਤੰਤਰਤਾ ਦੇ ਸੁਪਨੇ ਨੂੰ ਸਾਕਾਰ ਕਰਨ ਲਈ ਉਹ ਬਿਖੜੇ ਰਾਹਾਂ ਦਾ ਪਾਧੀ ਬਣ ਤੁਰਿਆ। ਉਸ ਸਮੇਂ ਰਿਆਸਤੀ ਲੋਕ ਅੰਗਰੇਜ਼ੀ ਰਾਜ ਤੇ ਰਜਵਾੜਾਸ਼ਾਹੀ ਦੀ ਦੁਹਰੀ ਗੁਲਾਮੀ ਅਤੇ ਲੁੱਟ ਦਾ ਬਿਕਾਰ

ਸਨ। ਹੁਕਮਰਾਨਾਂ ਨੂੰ ਆਪਣੀ ਪੁਲਿਸ, ਫੌਜ ਤੇ ਕਾਨੂੰਨਾਂ ਉਪਰ ਮਾਣ ਸੀ। ਚਾਰ ਚੁਫੇਰੇ ਅੰਨ੍ਹੀ ਲੁੱਟ ਅਤੇ ਅਤਿਆਚਾਰ ਦਾ ਘੁੱਪ ਹਨੇਰਾ ਸੀ, ਪਰ ਹਨੇਰਿਆਂ ਵਿੱਚ ਛੁਪਕੇ ਨਹੀਂ ਸਗੋਂ ਅਸਮਾਨੀ ਟਿਮਟਿਮਾਉਣਾ ਜੁਗਨੂੰਆਂ ਦੀ ਫਿਤਰਤ ਹੈ। ਸੋ ਇਸ ਤੂਫਾਨੀ ਰਾਤ ਵਿੱਚ ਜੋਗਾ ਜੀ ਲਈ ਸਿੱਖ ਗੁਰੂ ਸਾਹਿਬਾਨਾਂ ਦਾ ਜੀਵਨ ਅਤੇ ਪਿੰਡ ਜੋਗਾ ਦੇ ਕੂਕਾ ਲਹਿਰ ਦੇ ਸਿਰਲੱਥ ਯੋਧਿਆਂ ਦੀ ਕੁਰਬਾਨੀ ਚਾਨਣ ਦੀ ਕਿਰਨ ਸੀ। ਦੁਨੀਆਂ ਵਿੱਚ ਕ੍ਰਾਂਤੀ ਦੀ ਚਿਣਗ ਵੀ ਉਨ੍ਹਾਂ ਦਾ ਮਾਰਗ ਦਰਸ਼ਕ ਕਰਦੀ ਸੈਂਮਾਂ ਦੀ ਮੋਹ ਮਮਤਾ, ਭਰਾਵਾਂ ਦੇ ਵੱਡੇ ਹੋਣ ਦੀ ਜ਼ਿੰਮੇਵਾਰੀ ਅਤੇ ਘਰ ਦੀਆਂ ਤੰਗੀਆਂ ਤੁਰਸ਼ੀਆਂ ਵੀ ਜੋਗਾ ਜੀ ਦੇ ਆਜ਼ਾਦੀ ਪ੍ਰਤੀ ਦ੍ਰਿੜ੍ਹ ਇਰਾਦੇ ਨੂੰ ਮੱਠਾ ਨਾ ਕਰ ਸਕੀਆਂ।

੧੯੨੩ ਵਿੱਚ ਗਾਂਧੀ ਜੀ ਨੇ ਅੰਗਰੇਜ਼ੀ ਰਾਜ ਖਿਲਾਫ਼ ਸ਼ਰਾਬ ਅਤੇ ਵਿਦੇਸ਼ੀ ਮਾਲ ਦੀਆਂ ਦੁਕਾਨਾਂ ਤੇ ਪਿਕਟਿੰਗ ਦਾ ਨਾਹਰਾ ਦਿੱਤਾ। ਜੋਗਾ ਜੀ ਇਸ ਅੰਦੋਲਨ ਵਿੱਚ ਸ਼ਾਮਲ ਹੋਏ। ਜਿਸ ਕਾਰਨ ਉਨ੍ਹਾਂ ਨੂੰ ਛੋਟੀ ਉਮਰੇ ਤਿੰਨ ਮਹੀਨਿਆਂ ਜੇਲ੍ਹਾ ਕਰਕੇ ਕੈਂਬਲਪੁਰ ਜੇਲ੍ਹ ਭੇਜ ਦਿੱਤਾ। ਇਸ ਦੇ ਨਾਲ ਹੀ ਗੁਰਦੁਆਰਾ ਲਹਿਰ ਵਿੱਚ ਭਾਈ ਫੇਰੂ ਦੇ ਮੋਰਚੇ ਵਿੱਚ ਉਨ੍ਹਾਂ ਨੂੰ ਛੇ ਮਹੀਨਿਆਂ ਦੀ ਕੈਦ ਹੋਈ। ਬਟਲਰ ਤੇ ਸਾਈਮਨ ਕਮਿਸ਼ਨ ਦੇ ਬਾਈਕਾਟ ਕਰਨ ਲਈ ਜੋਗਾ ਜੀ ਵੱਲੋਂ ਕੀਤੀਆਂ ਤਕਰੀਰਾਂ ਦੇ ਸਬੰਧ ਵਿੱਚ ਇੱਕ ਸਾਲ ਦੀ ਕੈਦ ਹੋਈ ਅਤੇ ਜੋਗਾ ਜੀ ਦੀ ਨੰਬਰਦਾਰੀ ਵੀ ਤੋੜ ਦਿੱਤੀ ਗਈ। ੧੯੨੯ ਵਿੱਚ ਕਾਂਗਰਸ ਦਾ ਨੈਸ਼ਨਲ ਸਮਾਗਮ ਹੋਇਆ। ਕਾਂਗਰਸ ਨੇ ਰਿਆਸਤੀ ਲੋਕਾਂ ਦੀ ਆਜ਼ਾਦੀ ਬਾਰੇ ਕੋਈ ਠੋਸ ਅਗਵਾਈ ਨਾ ਕੀਤਾ ਤਾਂ ਉਥੇ ਜੁੜੇ ਵੱਖ-ਵੱਖ ਰਿਆਸਤੀ ਆਗੂਆਂ ਨੇ ਸਰਬ ਹਿੱਦ ਆਗੂਆਂ ਨੇ ਸਰਬ ਹਿੱਦ ਰਿਆਸਤੀ ਪਰਜਾ ਮੰਡਲ ਦਾ ਮੁੱਢ ਬੰਨ੍ਹਿਆ। ਜੋਗਾ ਜੀ ਇਨ੍ਹਾਂ ਵਿਚੋਂ ਇੱਕ ਸਨ। ਉਸੇ ਸਾਲ ਪਰਜਾ ਮੰਡਲ ਪਟਿਆਲਾ ਰਿਆਸਤ ਦੀ ਨੀਂਹ ਮਾਨਸਾ ਵਿਖੇ ਰੱਖੀ ਗਈ। ਇਸ ਦੇ ਪ੍ਰਧਾਨ ਸ. ਸੇਵਾ ਸਿੰਘ ਠੀਕਰੀਵਾਲਾ ਸਨ ਅਤੇ ਇਸ ਦੇ ਪ੍ਰਮੁੱਖ ਆਗੂ ਸ. ਭਗਵਾਨ ਸਿੰਘ ਜੀ ਲੌਗੋਵਾਲ, ਸ. ਜਸਵੰਤ ਸਿੰਘ ਜੀ ਦਾਨੇਵਾਲ, ਚੌਧਰੀ ਸ਼ੇਰ ਜੋਗ ਅਤੇ ਜੋਗਾ ਜੀ ਸਨ।

ਜੋਗਾ ਜੀ ਕਾਂਗਰਸ ਦੇ ਲਾਹੌਰ ਸਮਾਗਮ ਵਿੱਚ ਵੱਡਾ ਜੱਥਾ ਲੈ ਕੇ ਸ਼ਾਮਲ ਹੋਏ, ਉਸ ਤੋਂ ਬਾਅਦ ੨੫ ਮੈਂਬਰਾਂ ਦਾ ਜੱਥਾ ਪਿਸ਼ਾਵਰ ਜਾਂਦਿਆਂ ਜਿਹਲਮ ਵਿਖੇ ਗ੍ਰਿਫਤਾਰ ਕਰ ਲਿਆ ਗਿਆ। ਜੋਗਾ ਜੀ ਨੂੰ ਫਿਰ ਇੱਕ ਸਾਲ ਦੀ ਕੈਦ ਹੋਈ। ੧੯੩੧ ਵਿੱਚ ਪਰਜਾ ਮੰਡਲ ਦੀ ਪਟਿਆਲਾ ਕਾਨਫਰੰਸ ਵਿੱਚ ਜ਼ਿਲ੍ਹਾ ਮੈਜਿਸਟਰੇਟ ਆ ਕੇ ਰੋਹਬ ਦਾਹੜਾ ਪਾਉਣਾ ਲੱਗ ਪਿਆ ਤਾਂ ਜੋਗਾ ਜੀ ਨੇ ਉਸ ਦੇ ਥੱਪੜ ਕੱਢ ਮਾਰਿਆ, ਜਿਸ ਕਰਕੇ ਇਨ੍ਹਾਂ ਨੂੰ ਢਾਈ ਸਾਲ ਕੈਦ ਹੋਈ। ਪਰ ਗੋਲਮੇਜ਼ ਕਾਨਫਰੰਸ ਮਗਰੋਂ ਆਮ ਰਿਹਾਈਆਂ ਵਿੱਚ ਨੌ ਮਹੀਨਿਆਂ ਮਗਰੋਂ ਰਿਹਾਅ ਹੋ ਗਏ। ਇਸ ਤੋਂ ਬਾਅਦ ਪਰਜਾ ਮੰਡਲ ਲਹਿਰ ਦਾ ਹਫਤਾਵਾਰੀ ਅਖਬਾਰ *ਰਿਆਸਤੀ ਦੁਨੀਆਂ* ਲਾਹੌਰ ਤੋਂ ਕੱਢਣਾ ਸ਼ੁਰੂ ਕਰ ਦਿੱਤਾ। ਸ਼ੇਖ ਅਬਦੁੱਲਾ ਜੀ ਵੱਲੋਂ ਕਲਮੀਰ ਵਿੱਚ ਡੋਰਾਗਾਬਾਹੀ ਦੇ ਖਿਲਾਫ ਚਲਾਏ ਜਾ ਰਹੇ ਅੰਦੋਲਨ ਦੀ ਹਿਮਾਇਤ ਵਿੱਚ ਜੋਗਾ ਜੀ ਨੇ ਮੁੱਖ ਲੇਖ ਲਿਖਿਆ। ਜਿਸ ਦੇ ਸਬੰਧ ਵਿੱਚ ਜੋਗਾ ਜੀ ਨੂੰ ਤਿੰਨ ਮਹੀਨਿਆਂ ਜੀ ਸਜ਼ਾ ਹੋਈ ਅਤੇ ਅਖਬਾਰ ਜ਼ਬਤ ਕਰ ਲਿਆ। ਹਕੂਮਤ ਨੇ ਰਿਆਸਤੀ ਦੁਨੀਆਂ ਤੋਂ ੫੦੦੦ ਦੀ ਜ਼ਮਾਨਤ ਮੰਗ ਕੇ ਅਖਬਾਰ ਨੂੰ ਇੱਕ ਵਾਰ ਦਬਾ ਦਿੱਤਾ ਗਿਆ। ੧੯੩੫ ਈ. ਵਿੱਚ ਇੱਕ ਹੋਰ ਹਫਤਾਵਾਰ ਅਖਬਾਰ *ਦੇਸ਼ ਦਰਦੀ* ਸ਼ੁਰੂ ਕੀਤਾ, ਇਹ ਤਿੰਨ ਸਾਲ ਤੱਕ ਰਿਆਸਤੀ ਲੋਕਾਂ ਦੇ ਭਖਵੇਂ ਮਸਲਿਆਂ ਨੂੰ ਪੇਸ਼ ਕਰਦਾ ਰਿਹਾ। ਸ਼ਹੀਦ ਭਗਤ ਸਿੰਘ ਦਾ ਇੱਕ ਸਾਥੀ ਮਹਾਂਵੀਰ ਸਿੰਘ ਕਾਲੇ ਪਾਣੀਆਂ ਵਿੱਚ ਭੁੱਖ ਹੜਤਾਲ ਕਰਕੇ ਚਲਾਣਾ ਕਰ ਗਿਆ ਤਾਂ ਜੋਗਾ ਜੀ ਨੇ ਇੱਕ ਲੇਖ ਲਿਖ ਕੇ ਉਸ ਸੰਗਰਾਮੀ ਦੀ ਭੁੱਖ ਹੜਤਾਲ ਦਾ ਵਰਨਣ ਕੀਤਾ। ਇਸ ਬਾਹਨੇ ਜੋਗਾ ਜੀ ਨੂੰ ਛੇ ਮਹੀਨਿਆਂ ਦੀ ਕੈਦ ਕੀਤੀ ਗਈ ਅਤੇ ਅਖਬਾਰ ਦੀ ੨੦੦੦ ਦੀ ਜ਼ਮਾਨਤ ਜ਼ਬਤ ਕਰ ਲਈ। ੧੯੩੭ ਵਿੱਚ ਜੋਗਾ ਜੀ ਨੇ ਕਿਰਤੀ ਪ੍ਰੈਸ ਐਮਿਤਸਰ ਤੋਂ ਪਰਜਾ ਮੰਡਲ ਰਿਆਸਤ ਪਟਿਆਲਾ ਦਾ ਅਮਲੀ ਪ੍ਰਗਰਾਮ ਛਪਵਾਇਆ। ਜਿਸ ਤੋਂ ਘਬਰਾ ਕੇ ਹਕੂਮਤ ਨੇ ਪ੍ਰਕਾਸ਼ਕ ਜੋਗਾ ਜੀ, ਖਰੜਾ ਲਿਖਣ ਵਾਲੇ ਡਾ. ਭਾਗ ਸਿੰਘ ਤੇ ਪ੍ਰੈਸ ਮੈਨੇਜਰ ਜਿਲਾਨੀ ਜੀ ਨੂੰ ਤਿੰਨ-ਤਿੰਨ ਮਹੀਨਿਆਂ ਵਾਸਤੇ ਜੇਲ੍ਹ ਭੇਜ ਦਿੱਤਾ ਅਤੇ ਪ੍ਰੈਸ ਦੀ ੧੦੦੦/- ਰੁਪਏ ਦੀ ਜ਼ਮਾਨਤ ਜ਼ਬਤ ਕਰ ਲਈ ਗਈ। ਪ੍ਰੈਸ ਨੂੰ ਮਜ਼ਬੂਰਨ ਮੋਰਨ ਲਿਜਾਣਾ ਪਿਆ ਅਤੇ ਪੰਜਾਬ ਦੇ ੬ ਜ਼ਿਲ੍ਹਿਆਂ ਵਿੱਚ ਰਜਵਾੜਾਸ਼ਾਹੀ ਰਾਖਾ ਐਕਟ ਲਾਗੂ ਕਰ ਦਿੱਤਾ ਗਿਆ।

੧੯੨੮ ਤੋਂ ੧੯੩੯ ਜੋਗਾ ਜੀ ਪਟਿਆਲਾ ਰਿਆਸਤੀ ਪਰਜਾ ਮੰਡਲ ਦੇ ਜਨਰਲ ਸਕੱਤਰ ਰਹੇ। ੧੯੩੯ ਵਿੱਚ ਸਰਬ ਹਿੰਦ ਪਰਜਾ ਮੰਡਲ ਦਾ ਸਮਾਗਮ ਲੁਧਿਆਣਾ ਵਿੱਚ ਹੋਇਆ। ਉਥੇ ਜੋਗਾ ਜੀ ਨੂੰ ਪਰਜਾ ਮੰਡਲ ਰਿਆਸਤ ਪਟਿਆਲਾ ਦਾ ਪ੍ਰਧਾਨ ਚੁਣ ਲਿਆ ਗਿਆ। ਦੋ ਤਿੰਨ ਹਫਤਿਆਂ ਮਗਰੋਂ ਹੀ ਉਨ੍ਹਾਂ ਨੂੰ ਵੱਡਾ ਮਾਲੋਕਾ ਵਿਖੇ ਕੀਤੀ ਤਕਰੀਰ ਦੇ ਦਿਲਜ਼ਾਮ ਵਿੱਚ ਛੇਦ ਸਾਲ ਦੀ ਕੈਦ ਹੋਈ ਅਤੇ ਘਰਦਿਆਂ ਨੂੰ ੧੦੦/- ਰੁਪਏ ਜੁਰਮਾਨਾ ਵੀ ਕੀਤਾ ਗਿਆ। ਇਸ ਸਮੇਂ ਦੌਰਾਨ ਜੋਗਾ ਜੀ ਦੇ ਘਰ ਦੀ ਕੁਰਕੀ ਦਾ ਐਲਾਨ ਵੀ ਕੀਤਾ ਗਿਆ। ਜੋਗ ਦੇ ਦੌਰਾਨ ਉਨ੍ਹਾਂ ਨੂੰ ਲਾਹੌਰ ਅਤੇ ਮੀਆਂਵਾਲੀ ਜੇਲ੍ਹ ਵਿੱਚ ਬੰਦ ਰੱਖਿਆ। ਜੋਗ ਤੋਂ ਪਿੱਛੋਂ ਪਰਜਾ ਮੰਡਲ ਦੀ ਲਹਿਰ ਲੋਕਾਂ ਵਿੱਚ ਹਰਮਨ ਪਿਆਰੀ ਜਨਤਕ ਜਥੇਬੰਦੀ ਬਣ ਗਈ। ਰਜਵਾੜਾਸ਼ਾਹੀ ਨੇ ਇਸ ਨੂੰ ਤੋੜਨ ਦੀ ਅਤੇ ਜੋਗਾ ਜੀ ਨੂੰ ਰਸਤੇ 'ਚੋਂ ਹਟਾਉਣ ਲਈ ਹਰ ਹਰਬਾ ਵਰਤਿਆ ਪ੍ਰੰਤੂ ਸਫਲਤਾ ਨਹੀਂ ਮਿਲੀ। ੧੫ ਅਗਸਤ ੧੯੪੭ ਨੂੰ ਆਜ਼ਾਦੀ ਦੇ ਜਸ਼ਨ ਮਨਾਏ ਜਾ ਰਹੇ ਸਨ ਪਰ ਇਹ ਸੁਤੰਤਰਤਾ ਸੰਗਰਾਮੀ ਪਟਿਆਲਾ ਸੇਫਟੀ ਐਕਟ ਅਧੀਨ ਜੇਲ੍ਹ ਦੀ ਕਾਲ ਕੋਠੜੀ ਵਿਚ ਡੱਕਿਆ ਹੋਇਆ ਸੀ। ੬ ਮਹੀਨੇ ਬਾਅਦ ਰਿਹਾ ਹੋਣ ਸਮੇਂ ਜੇਲ੍ਹ ਦੇ ਬੂਹੇ ਤੋਂ ਹੀ ਉਨ੍ਹਾਂ ਨੂੰ ਮੁੜ ਗ੍ਰਿਫਤਾਰ ਕਰ ਲਿਆ ਗਿਆ। ਪਰਜਾ ਮੰਡਲ ਦੇ ਸਹਿਯੋਗੀ ਵਕੀਲਾਂ ਨੇ ਉਨ੍ਹਾਂ ਵਲੋਂ ਨਜ਼ਾਇਜ਼ ਗ੍ਰਿਫਤਾਰੀ ਦਾ ਦਾਅਵਾ ਦਾਇਰ ਕੀਤਾ ਅਤੇ ਲੋਕਾਂ ਦੇ ਜ਼ੋਰਦਾਰ ਵਿਰੋਧ ਕਰਕੇ ਇੱਕ ਮਹੀਨਾ ਪਿੱਛੋਂ ਜੋਗਾ ਜੀ ਨੂੰ ਰਿਹਾਅ ਕਰਨਾ ਪਿਆ।

੧੯੪੭ ਤੋਂ ਜਲਦੀ ਬਾਅਦ ਪੇਪਸੂ ਦੀ ਐਕ੍ਟਿਵ ਸਰਕਾਰ ਬਣਾਉਣੀ ਸੀ। ਕਾਂਗਰਸ ਦਾ ਇੰਚਾਰਜ ਸ. ਪਟੇਲ ਸੀ। ਜੋਗਾ ਜੀ ਦੇ ਕਹਿਣ ਅਨੁਸਾਰ "ਸ. ਪਟੇਲ ਪਰਜਾ ਮੰਡਲ ਦੇ ਆਗੂਆਂ ਦੀ ਰਾਏ ਲੈਣ ਲਈ ਆਇਆ ਸੀ ਤਾਂ ਬਹੁਤ ਸਾਰੇ ਆਗੂਆਂ ਦੀ ਰਾਏ ਸੀ ਕਿ ਪੇਪਸੂ ਦਾ ਮੁੱਖ ਮੰਤਰੀ ਕੁਰਬਾਨੀ ਵਾਲੇ ਸੁਘੜ ਲੋਕ ਆਗੂ ਨੂੰ ਬਣਾਇਆ ਜਾਵੇ ਪਰ ਸ. ਪਟੇਲ ਨੇ ਕਿਸੇ ਦੀ ਇੱਕ ਨਾ ਸੁਣੀ, ਉਸ ਨੇ ਪਟਿਆਲੇ ਵਾਲੇ ਰਾਜੇ ਦੇ ਰਿਸ਼ਤੇਦਾਰ ਸ. ਗਿਆਨ ਸਿੰਘ ਰਾਝੇਵਾਲੇ ਨੂੰ ਮੁੱਖ ਮੰਤਰੀ ਬਣਾ ਦਿੱਤਾ। ਸ. ਪਟੇਲ ਦੀ ਇਸ ਨੀਤੀ ਨੇ ਸਾਡਾ ਮਨ ਖੱਟਾ ਕਰ ਦਿੱਤਾ, ਅਸੀਂ ਕਿਹਾ ਕਿ ਰਾਜਿਆਂ ਨੇ ਸੁਤੰਤਰਤਾ ਸੰਗਰਾਮੀਆਂ ਨਾਲ ਬਹੁਤ ਬੁਰਾ ਸਲੂਕ ਕੀਤਾ ਹੈ ਪ੍ਰੰਤੂ ਪਟੇਲ ਨੇ ਕੁਰਬਾਨੀਆਂ ਦਾ ਮੁੱਲ ਨਹੀਂ ਪਾਇਆ। ਅਸੀਂ

ਮੀਟਿੰਗ ਦਾ ਬਾਈਕਾਟ ਕਰ ਦਿੱਤਾ। ਮੈਂ ਅਤੇ ਮੇਰੇ ਬਹੁਤ ਸਾਰੇ ਸਾਥੀਆਂ ਨੇ ਕਾਂਗਰਸ ਪਾਰਟੀ ਵਿੱਚੋਂ ਅਸਤੀਫਾ ਦੇ ਕੇ ਕਮਿਊਨਿਸਟ ਪਾਰਟੀ ਵਿੱਚ ਸ਼ਾਮਲ ਹੋਣ ਦਾ ਐਲਾਨ ਕਰ ਦਿੱਤਾ। ੧੯੪੮ ਵਿੱਚ ਕਾਮਰੇਡ ਤੇਜਾ ਸਿੰਘ ਸੁਤੰਤਰ ਨੂੰ ਕਮਿਊਨਿਸਟ ਪਾਰਟੀ ਵਿੱਚੋਂ ਵੱਖ ਹੋਕੇ ਲਾਲ ਕਮਿਊਨਿਸਟ ਪਾਰਟੀ ਬਣਾਉਣੀ ਪਈ। ਉਹ ਜਨਤਕ ਅਤੇ ਹਥਿਆਰਬੰਦ ਘੋਲ ਰਾਹੀਂ ਕ੍ਰਾਂਤੀ ਦੇ ਹਾਮੀ ਸਨ। ਸੁਤੰਤਰ ਜੀ ਦੀ ਸ਼ਖਸੀਅਤ ਤੇ ਵਿਚਾਰਾਂ ਤੋਂ ਜੋਗਾ ਜੀ ਬੇਹੱਦ ਪ੍ਰਭਾਵਿਤ ਸਨ, ਸੋ ਜੋਗਾ ਜੀ ਲਾਲ ਕਮਿਊਨਿਸਟ ਪਾਰਟੀ ਵਿੱਚ ਸ਼ਾਮਲ ਹੋ ਗਏ ਅਤੇ ਲਾਲ ਕਮਿਊਨਿਸਟ ਪਾਰਟੀ ਅਤੇ ਮੁਜਾਰਾ ਵਾਰ ਕੌਂਸਲ ਦੀ ਤਰਫ਼ੋਂ ਪੇਪਰਸ ਮੁਜਾਰਾ ਲਹਿਰ ਨੂੰ ਜਥੇਬੰਦ ਕੀਤਾ ਗਿਆ। ਉਸ ਸਮੇਂ ਆਗੂਆਂ ਨੂੰ ਅਨੇਕਾਂ ਤਸੀਹੇ ਅਤੇ ਕਈ ਬਾਈ ਖੂਨੀ ਟੱਕਰਾਂ ਵੀ ਲੱਟੀਆਂ ਪਈਆਂ। ੧੬ ਮਾਰਚ ੧੯੪੯ ਨੂੰ ਕਿਸ਼ਨਗੜ੍ਹ ਸੇਵਾ ਸਿੰਘ ਵਾਲਾ (ਮਾਨਸਾ) ਵਿਖੇ ਪੁਲਿਸ / ਫੌਜ ਨਾਲ ਇਤਿਹਾਸਕ ਟੱਕਰ ਹੋਈ। ਇਸ ਮੈਦਾਨ ਵਿੱਚ ਬਹੁਤ ਸਾਰੇ ਆਗੂਆਂ ਨੂੰ ਖੂਨ ਦੀ ਆਹੂਤੀ ਦੇਣੀ ਪਈ। ਕਾਮਰੇਡ ਤੇਜਾ ਸਿੰਘ ਸੁਤੰਤਰ ਦੀ ਯੋਗ ਅਗਵਾਈ ਸਦਕਾ ਮੁਜਾਰਾ ਲਹਿਰ ਦੇ ਲਾਲ ਝੰਡੇ ਪਿੰਡਾਂ ਅਤੇ ਖੇਤਾਂ ਵਿੱਚ ਝੁਲਣ ਲੱਗ ਪਏ। ੨੯ ਮਈ ੧੯੫੨ ਨੂੰ ਕਾਮਰੇਡ ਜੰਗੀਰ ਸਿੰਘ ਜੋਗਾ ਜੀ ਦੀ ਅਗਵਾਈ ਵਿੱਚ ਮਾਨਸਾ ਵਿਖੇ ਰਿਆਸਤ ਦੇ ੨ ਵਜ਼ੀਰਾਂ ਸ: ਦਾਰਾ ਸਿੰਘ ਸ: ਇਦਰ ਸਿੰਘ ਜੀ ਦੀ ਮੌਜੂਦਗੀ ਵਿੱਚ ੨੪ ਪਿੰਡਾਂ ਦੇ ਵਿਸ਼ੇਵੇਦਾਰਾਂ ਨੂੰ ਬਿਨਾਂ ਕੋਈ ਮੁਆਵਜ਼ਾ ਲਏ ਲਿਖਤੀ ਰੂਪ ਵਿੱਚ ਜ਼ਮੀਨ ਦੇ ਮਾਲਕੀ ਹੱਕ ਆਪਣੇ ਮੁਜ਼ਰਿਆਂ ਨੂੰ ਦੇ ਦਿੱਤੇ। ਜ਼ਮੀਨੀ ਸੁਧਾਰਾਂ ਬਾਰੇ ੩ ਮਹੱਤਵਪੂਰਨ ਕਾਨੂੰਨ ਵੀ ਸਰਕਾਰ ਨੂੰ ਜਨਤਕ ਦਬਾਅ ਹੇਠ ਆ ਕੇ ਬਣਾਉਣੇ ਪਏ।

ਜੋਗਾ ਜੀ ਦੀ ਕੁਰਬਾਨੀ, ਦਿਤੜਤਾ, ਇਮਾਨਦਾਰੀ ਤੇ ਸੁਘੜ ਆਗੂ ਦੇ ਤੌਰ ਤੇ ਆਮ ਲੋਕਾਂ ਵਿੱਚ ਬਹੁਤ ਹਰਮਨਪਿਆਰਤਾ ਹੋ ਗਈ ਸੀ। ਇਸੇ ਕਾਰਨ ੧੯੫੪ ਦੀਆਂ ਜ਼ਿੰਮਨੀ ਚੋਣਾਂ ਵਿੱਚ ਕਾਮਰੇਡ ਜੰਗੀਰ ਸਿੰਘ ਜੋਗਾ ਜੀ ਅਤੇ ਧਰਮ ਸਿੰਘ ਵੱਕਰ ਜੀ ਜੇਲ੍ਹ ਵਿੱਚ ਬੈਠਿਆਂ ਹੀ ਲੋਕਾਂ ਨੇ ਜਿੱਤਾ ਦਿੱਤੇ। ਇਸ ਤੋਂ ਇਲਾਵਾ ਜੋਗਾ ਜੀ ੧੯੬੨, ੧੯੬੭ ਅਤੇ ੧੯੭੨ ਵਿੱਚ ਭਾਰਤੀ ਕਮਿਊਨਿਸਟ ਪਾਰਟੀ ਵੱਲੋਂ ਪੰਜਾਬ ਵਿਧਾਨ ਸਭਾ ਦੀ ਚੋਣ ਜਿੱਤਦੇ ਰਹੇ। ਭਾਰਤੀ ਕਮਿਊਨਿਸਟ ਪਾਰਟੀ ਦੇ ਪ੍ਰਮੁੱਖ ਅਹੁਦਿਆਂ ਤੇ ਇਲਾਵਾ

ਜੋਗਾ ਜੀ ਪੰਜਾਬ ਕਿਸਾਨ ਸਭਾ ਦੇ ਲੰਬਾ ਮੁਖੀ ਪ੍ਰਧਾਨ ਦੇ ਅਹੁਦੇ ਤੇ ਰਹੇ। ਉਹਨਾਂ ਦੀ ਅਗਵਾਈ ਵਿੱਚ ਖੁਸ਼ਹਾਲੀ ਕਰ ਵਿਰੁੱਧ ਸੰਘਰਸ਼ ਤੋਂ ਇਲਾਵਾ ਹੋਰ ਕਿੰਨੇ ਹੀ ਬੁਨਿਆਦੀ ਮਸਲਿਆਂ ਤੇ ਸੰਘਰਸ਼ ਲੜੇ ਗਏ। ਜੋਗਾ ਜੀ ਆਜ਼ਾਦ ਭਾਰਤ ਵਿੱਚ ਵੀ ਮਿਹਨਤਕਸ਼ ਲੋਕਾਂ ਦੇ ਹੱਕੀ ਸੰਘਰਸ਼ਾਂ ਵਿੱਚ ਕਈ ਵਾਰ ਜੇਲ੍ਹੀ ਡੱਕੇ ਗਏ। ਉਹਨਾਂ ਨੇ ਆਪਣੇ ਇਲਾਕੇ ਵਿਸ਼ੇਸ਼ ਕਰ ਪਿੰਡ ਜੋਗਾ ਵਿਚ ਪੜ੍ਹਾਈ ਅਤੇ ਸਿਹਤ ਸਹੂਲਤਾਂ ਵੱਲੋਂ ਵਿਸ਼ੇਸ਼ ਧਿਆਨ ਦਿੱਤਾ।

ਚਾਰ ਵਾਰ ਐਮ. ਐਲ. ਏ. ਬਣਨ ਸਮੇਂ ਤੱਕ ਵੀ ਜੋਗਾ ਜੀ ਦੇ ਘਰ ਵਿੱਚ ਪੈਸੇ ਦੀ ਬੇਹੱਦ ਤੰਗੀ ਰਹੀ। ਉਨ੍ਹਾਂ ਦਾ ਉਹੀ ਘਰ ਤੇ ਉਹੀ ਚਾਰ ਕਿੱਲੋ ਜ਼ਮੀਨ ਰਹੀ ਪ੍ਰੰਤੂ ਅੱਖੇ ਸੋਖੇ ਆਪਣੇ ਦੋਵੇਂ ਬੱਚੇ ਬੇਟੀ ਅੰਮ੍ਰਿਤਪਾਲ ਕੌਰ ਅਤੇ ਬੇਟੇ ਗੁਰਦਰਸ਼ਨ ਸਿੰਘ ਨੂੰ ਬੜੀ ਰੁਚੀ ਨਾਲ ਪੜ੍ਹਾਇਆ।

ਜੋਗਾ ਜੀ ਲੰਬੇ ਕੱਦ ਅਤੇ ਸਡੌਲ ਜਿਸਮ ਦੇ ਮਾਲਕ ਸਨ। ੯੪ ਸਾਲ ਦੀ ਲੰਮੀ ਆਯੂ ਭੋਗ ਕੇ ਵੀ ਉਹਨਾਂ ਦੀ ਯਾਦਾਸ਼ਤ, ਨਿਗੂ ਅਤੇ ਦੰਦ ਨਰੋਏ ਸਨ। ਉਹ ਰੁੱਖੀ ਮਿੱਸੀ ਖਾਣ ਅਤੇ ਸਾਦਾ ਪਹਿਨਣ ਵਾਲੇ ਸਨ। ਉਹ ਨਸ਼ਿਆਂ ਦੇ ਪੂਰੇ ਥਰੀਖਲਾਫ਼ ਸਨ। ਉਹਨਾਂ ਨਾਲ ਠੀਕ ਗੱਲ ਕਰੋ ਤਾਂ ਉਹ ਮਿੱਠੇ ਅਤੇ ਨਿਰਮਾਨ ਸਨ। ਜੇਕਰ ਉਹਨਾਂ ਨਾਲ ਕੋਈ ਚੁਸਤ ਚਲਾਕੀਆਂ ਕਰਦਾ ਤਾਂ ਉਹ ਗਾਲ੍ਹਾਂ ਦਾ ਮੀਂਹ ਵਰਸਾ ਦਿੰਦੇ ਸਨ। ਲੰਡ ਪੈਣ ਤੇ ਉਹਨਾਂ ਦਾ ਹੱਥੀ ਪੈ ਜਾਣਾ ਵੀ ਸੱਚ ਸੀ। ਉਹ ਲੰਡ ਲਾਲਚ ਤੋਂ ਰਹਿਤ, ਨਿਡਰ, ਸਮਝੋਤਾ ਵਿਰੋਧੀ ਅਤੇ ਸੋਚ ਦੇ ਇਨਕਲਾਬੀ ਸਨ। ਲੋਕ ਸੰਘਰਸ਼ਾਂ ਵਿੱਚ ਰੂਹ ਪਾ ਦੇਣ ਵਾਲੇ ਆਗੂ ਸਨ। ਉਨ੍ਹਾਂ ਨੇ ਆਪਣੀ ਸਾਰੀ ਜਵਾਨੀ ਜੇਲ੍ਹਾਂ ਵਿੱਚ ਗੁਜ਼ਾਰੀ। ਤੰਗੀਆਂ ਡਕਲੀਫ਼ਾਂ ਸਹਿ ਕੇ ਵੀ ਉਹਨਾਂ ਦੇ ਚਿਹਰੇ ਤੇ ਪੂਰਾ ਜਲੌਖ ਸੀ। ਉਨ੍ਹਾਂ ਦੀ ਕਹਿਣੀ ਅਤੇ ਕਰਨੀ ਪਿੱਛੇ ਮਾਰਕਸਵਾਦੀ ਫਲਸਫ਼ਾ ਕਾਰਜਸ਼ੀਲ ਸੀ। ਉਹ ਆਪਣੇ ਜੀਵਨ ਦੇ ਅੰਤਲੇ ਪੜਾਅ ਤੇ ਆਪਣੇ ਪਰਿਵਾਰ ਦੀ ਸੇਵਾ ਸੰਭਾਲ ਤੋਂ ਪੂਰੀ ਤਰਾਂ ਸੰਤੁਸ਼ਟ ਸਨ। ਸਾਡੇ ਸਭ ਤੋਂ ਪ੍ਰਿਯ ਭਾਗ ਹਨ ਕਿ ਸਾਨੂੰ ਅਜਿਹੇ ਥਰੀਖਲ, ਸੰਨਿਆਸੀ ਆਗੂ ਦੀ ਅਗਵਾਈ ਮਿਲਦੀ ਰਹੀ।

ਨੌਕਰੋਚ

ਐਨ.ਐਮ. ਸਰਕਾਰੀ ਕਾਲਜ ਮਾਨਸਾ।

ੴ

ਸ੍ਰੀ ਸਤਿਗੁਰੂ ਰਾਮ ਸਿੰਘ ਜੀ ਸਹਾਇ

61040
Code : 01824

**For Fitting Diesel Engines in Foreign
&
INDIAN CAR BODIES**



Specialists in :

Mercedes Benz Car Repairing

AMARJIT MOTOR GARAGE

G.T. Road, Opp. Jalandhar Octroi Post,
PHAGWARA

ਮੈਂ ਮਾਟੀ ਬਣ ਜਾਣਾ

—ਦਲਵੀਰ ਸਿੰਘ 'ਤਰਸ'

ਨਾ ਦੀਓ ਵਿਛੋੜਾ ਸਾਜਨ ਜੀ,
ਮੈਂ ਮਾਟੀ ਬਣ ਜਾਣਾ।
ਏਕ ਨਿਮਖ ਦਾ ਓਹਲਾ ਪ੍ਰੀਤਮ,
ਬੀਖਮ ਬੜਾ ਬਿਤਾਣਾ।

ਸੰਗ ਤੇਰਾ ਪ੍ਰਭਾਤ ਲਿਆਈ,
ਅੰਮ੍ਰਿਤ ਭਰੀ ਕਟੋਰੀ ;
ਸਾਦਕ ਸੁਹਦੇ ਸਾਢੇ ਦਰ ਤੇ,
ਕਥਾ ਅਨੰਤਰ ਤੇਰੀ।
ਚੰਹ ਕੁੰਟੀ ਪਰਕਾਸ਼ ਪਸਾਰਾ
ਤੋਡਾ ਮੀਤ ਯਰਾਣਾ।
ਸਾਜਨ ਜੀ ! ਮੈਂ ਮਾਟੀ.....।

ਪਰਬਤ ਉੱਤੇ ਝੁੰਡ ਰੁੱਖਾਂ ਦਾ,
ਭੋਇਆ ਗੀਤ ਗੁਟਾਰਾ ;
ਪਵਨਾ ਵਿੱਚ ਸਮੇਂ ਝੁਮੀਆਂ,
ਗੰਧ ਸਮੇਈਆਂ ਤਾਰਾਂ।
ਸੰਗ ਤੇਰਾ ਤੇ ਸਭ ਕੁਝ ਮੇਰਾ,
ਵਸਲਾਂ ਵਿੱਚ ਟਿਕਾਣਾ।
ਸਾਜਨ ਜੀ ! ਮੈਂ ਮਾਟੀ.....।

ਐਡੀ ਦਰ ਦਿਹੂਰੀ ਮੇਰੀ,
ਘਰ ਜੀਉ ਮੇਡਾ ਤੇਰਾ ;
ਜਿਚਰ ਤੇਰੀ ਫੇਰੀ ਸਾਜਨ,
ਤਿਚਰ ਮੇਰਾ ਬਸੇਰਾ।
ਇਤ ਨਾਤਾ ਕਿਤ ਉਮਰ ਉਚੇਰੀ,
ਗਾੜ੍ਹਿਆਂ ਹੋਣ ਨਿਭਾਣਾ।
ਸਾਜਨ ਜੀ ! ਮੈਂ ਮਾਟੀ.....।

ਨੈਣਾਂ 'ਚੋਂ ਦੋ ਨਦੀਆਂ ਤੁਰੀਆਂ,
ਸਾਗਰ ਮਾਰੇ ਸਮੇਈਆਂ।
ਮੰਡਧਾਰ ਦੀਆਂ ਉੱਠੀਆਂ ਛੱਲਾਂ,
ਸਹਿਜੇ ਸਹਿਜ ਹੀ ਹੋਈਆਂ।
ਇਨ੍ਹਾਂ ਰਾਹਾਂ ਦੇ ਰਸ ਦੇ ਰਾਹੀਂ,
ਸਦਾ ਸਦਕੜੇ ਜਾਣਾ।
ਸਾਜਨ ਜੀ ! ਮੈਂ ਮਾਟੀ.....।

ਅਗੰਮ ਅਗੋਚਰ ਮੀਤ ਹਮਾਰੇ,
ਅਸਾਂ ਝੁਹ ਝੁਹ ਨੇਤਰ ਠਾਰੇ ;
ਭਲਕਾਂ ਦੇਣੇ ਹੋਏ ਓਹਲੇ,

ਅਸਾਂ ਬਾਜੂ ਹੋਏ ਪਸਾਰੇ।
ਇਹ ਘਰ ਤੇਰਾ ਇਹ ਦਰ ਤੇਰਾ,
ਕਲੁ ਫੇਰ ਫੇਰੀਆਂ ਪਾਣਾ।
ਸਾਜਨ ਜੀ ! ਮੈਂ ਮਾਟੀ.....।

ਸੰਗ ਤੇਰਾ ਇਸ ਸਮੇਂ ਦੀ ਤਹਿ ਤੇ,
ਤਰ ਤਰ ਲੰਘਣ ਦਿਹਾੜਾਂ ;
ਧਰ ਤੇਰੇ ਇਹ ਮੈਂ ਫੁਲਵਾੜੀ,
ਉਗਵੀ ਵਿੱਚ ਉਜਾੜਾਂ।
ਗਤਿ ਅਵਗਤਿ ਨਾ ਕਛੁ ਪਛਾਤੋਂ,
ਸਗਲ ਤੇਰਾ ਮਨ ਭਾਣਾ।
ਸਾਜਨ ਜੀ ! ਮੈਂ ਮਾਟੀ.....।

'ਪਾਰਜਾਤ' ਦੀ ਛਾਉਂ ਘਨੇਰੀ,
ਅਸਾਂ ਸੁਪਨੇ ਸੋਜ ਵਿਛਾਈ ;
ਮਨ ਭੁੱਲੇ ਹਉਂ ਰੇਣ ਇਲਾਹੀ,
ਮਸਤਕ ਨਾਲ ਝੁਹਾਈ।
ਭਾਓ ਤਿਹਾਰੇ ਭਿੰਨੀ ਭਾਵਨਾ,
ਵਰਦਾਨ ਦੀਓ ਵਿਬਰਾਣਾ।
ਸਾਜਨ ਜੀ ! ਮੈਂ ਮਾਟੀ.....।

ਸਖੀਓ ਨੀ ਮੈਂ ਅਤਿ ਸੁਹਾਗਣ,
ਪਾਓ ਕੰਤ ਉਠਾਈ ;
ਆਪੇ ਲੀਓ ਸੰਵਾਰ ਨੀ ਸਾਜਨ,
ਰਾਵਣ ਯੋਗ ਬਣਾਈ।
ਏਸ ਧਰਤ ਦੀ ਮਾਟੀ ਨੀ ਮੈਂ,
ਅੰਬਰ ਤੀਕ ਪੁਜਾਣਾ।
ਸਾਜਨ ਜੀ ! ਮੈਂ ਮਾਟੀ.....।

ਆਪੇ ਕੀਓ ਸੀਗਾਰ ਹਮਾਰਾ,
ਰੇਰੀ, ਰੇਰਾ ਰਾਂਗਲੀ ਹੋਈ ;
ਤਨ ਮਨ ਹਾਥ ਅਰਪਿਓ ਆਪੇ,
ਸਾਈਆਂ ਮਾਹਿ ਸਮੇਈ।
ਆਵਾ ਗਵਣ ਜਾਂ ਹੋਏ ਪਰਾਹੁਣੇ,
ਇਹੁ ਰਸ ਮਿਲਿਓ ਹੰਢਾਣਾ।
ਸਾਜਨ ਜੀ ! ਮੈਂ ਮਾਟੀ.....।

ਨਾ ਦੀਓ ਵਿਛੋੜਾ ਸਾਜਨ ਜੀ,
ਮੈਂ ਮਾਟੀ ਬਣ ਜਾਣਾ।
ਇਕ ਨਿਮਖ ਦਾ ਓਹਲਾ ਪ੍ਰੀਤਮ,
ਬੀਖਮ ਬੜਾ ਬਿਤਾਣਾ।

(੧)

ਨ ਭੁੱਲਦਾ ਭੁਲਾਇਆ, ਤਿਰਾ ਸੋਹਣਾ ਮੁਖੜਾ।
ਬੜਾ ਦਿਲ ਤੇ ਛਾਇਆ, ਤਿਰਾ ਸੋਹਣਾ ਮੁਖੜਾ।

ਬਹੁਤ ਦੇਖੇ ਮੁੱਖੜੇ, ਨਾ ਜਚਿਆ ਕੋਈ ਵੀ,
ਮੇਰੇ ਦਿਲ ਨੂੰ ਭਾਇਆ, ਤਿਰਾ ਸੋਹਣਾ ਮੁਖੜਾ।

ਖਿੜੇ ਵੱਲ ਦੇਖੇ ਮੈਂ ਜਦ ਵੀ ਚਮਨ ਵਿੱਚ,
ਤਾਂ ਝੱਟ ਯਾਦ ਆਇਆ, ਤਿਰਾ ਸੋਹਣਾ ਮੁਖੜਾ।

ਕਿਸੇ ਦੇ ਵੀ ਮੁੱਖੜੇ ਨੂੰ ਤੋਂਕਿਆ ਹੈ ਜਦ ਮੈਂ,
ਨਜ਼ਰ ਮੈਨੂੰ ਆਇਆ, ਤਿਰਾ ਸੋਹਣਾ ਮੁਖੜਾ।

ਭਲਾ ਹੁਣ ਖੁਦਾ ਦੀ ਜ਼ਰੂਰਤ ਕੀ ਮੈਨੂੰ,
ਮੈਂ ਦਿਲ ਵਿੱਚ ਵਸਾਇਆ, ਤਿਰਾ ਸੋਹਣਾ ਮੁਖੜਾ।

ਉਦੋਂ ਹੀ ਮੈਂ ਹੋਇਆ ਜਾਂ ਰੋਇਆ ਹਾਂ 'ਮੀਤ'
ਜਦੋਂ ਯਾਦ ਆਇਆ, ਤਿਰਾ ਸੋਹਣਾ ਮੁਖੜਾ।

(੨)

ਇਹ ਕੈਸਾ ਦੌਰ ਹੈ ਯਾਰੋ ? ਕਿ ਚਾਹਤ ਲਾ-ਪਤਾ ਹੋ-ਗੀ।
ਨ ਜਾਣੇ ਕਿਉਂ ਹਰਿਕ ਦਿਲ 'ਚੋਂ ਮੁਹੱਬਤ ਲਾ-ਪਤਾ ਹੋ-ਗੀ।

ਤਰੱਕੀ ਤਾਂ ਬਹੁਤ ਕਰ-ਲੀ ਜ਼ਮਾਨੇ ਨੇ ਮਿਰੇ ਯਾਰੋ,
ਮਗਰ ਅਫ਼ਸੋਸ ਦੀ ਗੱਲ ਹੈ ਸ਼ਰਾਫ਼ਤ ਲਾ-ਪਤਾ ਹੋ-ਗੀ।

ਮੈਂ ਜਦ ਤੱਕ ਦੂਰ ਸਾਂ, ਉਸ ਤੋਂ, ਬੜੇ ਸ਼ਿਕਵੇ ਸੀ ਦਿਲ ਅੰਦਰ,
ਨੁਰਾਨੀ ਚਿਹਰਾ ਜਦ ਤੋਂਕਿਆ ਸ਼ਿਕਾਇਤ ਲਾ-ਪਤਾ ਹੋ-ਗੀ।

ਅਸੀਂ ਸੁੱਖ-ਸਾਧਨਾਂ ਦੀ ਭਾਲ ਵਿੱਚ ਮਸਰੂਫ਼ ਹਾਂ ਐਨੇ,
ਕਿ ਸਾਡੀ ਜ਼ਿੰਦਗੀ 'ਚੋਂ ਅੱਜ ਫੁਰਸਤ ਲਾ-ਪਤਾ ਹੋ-ਗੀ।

ਕਿਹੀ ਭੈੜੀ ਹਵਾ ਚੱਲੀ ਹੈ, ਇਹ ਅੱਜ ਕਲ੍ਹ ਚਮਨ ਅੰਦਰ,
ਕਿ ਸਭ ਫੁੱਲਾਂ ਤੇ ਕਲੀਆਂ ਦੀ ਸ਼ਾਵਤ ਲਾ-ਪਤਾ ਹੋ-ਗੀ।

ਤੂੰ ਸਭ ਕੁਝ ਦੇਖਦਾ ਹੋਇਆ ਵੀ 'ਮੀਤ' ਚੁੱਪ ਧਾਰ ਕਿਉਂ ਬੈਠੇ ?
ਕਿ ਸੱਚ ਆਖਣ ਦੀ ਤੇਰੇ 'ਚੋਂ ਕਿਉਂ ਹਿਮਤ ਲਾ-ਪਤਾ ਹੋ-ਗੀ।

ਪਿੰਡ ਕੇ ਭਾਕਖਾਨਾ ਮੰਡੀ ਕਲਾਂ

ਜਿਲ੍ਹਾ : ਬਠਿੰਡਾ-੧੫੧੧੦੩

ਹੱਕ ਹਲਾਲ ਕਮਾਈ ਕਰਕੇ, ਰੱਜਵੀਂ ਖਾਕੇ ਦੱਸ ਕੋਈ।
ਨੱਕ ਦੀ ਸੋਧੇ ਚਿੱਧਾ ਤੁਰਕੇ, ਦਿੱਲੀ ਜਾਕੇ ਦੱਸ ਕੋਈ।

ਇਕ ਦੂਜੇ ਤੋਂ ਆਪਣੇ ਐਥ ਫੁੱਪਾ ਕੇ ਰਖਣਾ ਤਾਂ ਮੁਮਕਿਨ ਹੈ,
ਪਰ ਆਪਣੇ ਤੋਂ ਆਪਣੀ ਕਾਲਖ ਜਰਾ ਫੁੱਪਾ ਕੇ ਦੱਸ ਕੋਈ।

ਜੀਵਨ ਦਾ ਹਰ ਸਾਜ਼ ਅਸਾਂ ਬੇ-ਸੁਰ ਕੀਤਾ ਜਾਣੇ ਅਣਜਾਣੇ,
ਬੇ-ਸੁਰ ਹੋਏ ਸਾਜ਼ਾਂ ਉੱਤੇ ਸੁਰ ਵਿੱਚ ਗਾ ਕੇ ਦੱਸ ਕੋਈ।

ਠੱਗਾਂ ਦੇ ਚੁੰਗਲ ਵਿੱਚ ਫਸਿਆ ਮੁਮਕਿਨ ਹੈ ਬਚ ਜਾਵੇ ਬੰਦਾ,
ਮੁਨਸ਼ਫ਼ ਦੇ ਦਰਬਾਰੋਂ ਐਪਰ ਸੁੱਕਾ ਆ ਕੇ ਦੱਸ ਕੋਈ।

ਵਸਲ ਹੁਲਾਰੇ ਲੈਣ ਸ਼ਮ੍ਹਾਂ ਤੋਂ ਬੇ-ਸਬਰ ਪਰਵਾਨੇ ਤਾਈਂ,
ਪ੍ਰੀਤਾਂ ਦੇ ਮਕਤਲ ਵਲ ਜਾਣੇ ਜਰਾ ਹਟਾ ਕੇ ਦੱਸ ਕੋਈ।

ਜੰਗਲ ਦੀ ਅੱਗ ਕੋਸ਼ਿਸ਼ ਕਰ ਕੇ ਕਾਬੂ ਕੀਤੀ ਜਾ ਸਕਦੀ ਹੈ,
ਤ੍ਰਿਸ਼ਨਾ ਅਗਨ ਮਰਨ ਤੋਂ ਪਹਿਲੇ ਜਰਾ ਬੜਾ ਕੇ ਦੱਸ ਕੋਈ।

ਜੇਬ-ਤਰਾਸ਼ਾਂ ਦੇ ਚੁੰਗਲ ਵਿੱਚ ਅਜ ਹੈ ਫਸੀ ਵਿਵਸਥਾ ਸਾਰੀ,
ਲੱਖ ਜਤਨ ਕਰਕੇ ਵੀ ਆਪਣੀ ਜੇਬ ਬਚਾ ਕੇ ਦੱਸ ਕੋਈ।

ਸੁੱਤਿਆਂ ਨੂੰ ਤਾਂ ਕੋਸ਼ਿਸ਼ ਕਰਕੇ 'ਅਮਰ' ਜਗਾਇਆ ਜਾ ਸਕਦਾ ਹੈ,
ਜਾਗਦਿਆਂ ਮਚਲੇ ਲੋਕਾਂ ਨੂੰ ਜਰਾ ਜਗਾ ਕੇ ਦੱਸ ਕੋਈ।

—ਪ੍ਰਿੰ : ਨਵਰਾਹੀ ਘੁਗਿਆਟਵੀਂ

ਪਿਆਰ ਨਾਲ ਦਰਵਾਜ਼ੇ ਖੁੱਲ੍ਹਦੇ, ਮਿਲਦਾ ਖੂਬ ਸੁਆਗਤ,
ਅਮਲਾਂ ਦੀ ਕਸਵੱਟੀ ਉੱਤੇ, ਪਰਖੀ ਜਾਏ ਲਿਆਕਤ।

ਹੰਕਾਰੀ ਨੂੰ ਬੜਾ ਕਲੇਖਾ, ਹੋ ਉਹ ਸਭ ਤੋਂ ਭਾਵਾ,
ਨਵਰਾਹੀ ਮੁਰਖ ਨਾ ਜਾਣੇ, ਨਿਮ੍ਰਤਾ ਦੀ ਤਾਕਤ।

੧੧/੫੬੬ ਮਨਜੀਤ ਇੰਦਰ ਪੁਰਾ

ਫਰੀਦਕੋਟ

ਗਜ਼ਲ

—ਅਜੀਤ ਸਿੰਘ ਚੀਮਾ

ਪੂਛੋ ਨ ਹਾਲ ਦੋਸਤੋ ਹਮਾਰਾ ਆਜ ਕਲ
ਮੁਸਕਲ ਦੇ ਨਾਲ ਹੋ ਰਿਹਾ ਗੁਜ਼ਾਰਾ ਆਜ ਕਲ
ਕਿਸਤੀ ਮੇਰੀ ਭੇਵਰ ਦੇ ਵਿੱਚ ਜਾ ਕੇ ਫਸ ਗਈ
ਨਜ਼ਰ ਆ ਰਿਹਾ ਨਹੀਂ ਕਿਨਾਰਾ ਆਜ ਕਲ
ਆਪਣੇ ਹੀ ਪੇਟ ਦਾ ਸਭ ਨੂੰ ਫਿਕਰ ਹੈ
ਕੋਣ ਬਣਦਾ ਕਿਸੇ ਦਾ ਸਹਾਰਾ ਆਜ ਕਲ
ਪੱਛਮ ਤੋਂ ਨੰਗੇਜ ਦੀ ਐਸੀ ਚਲੀ ਹਵਾ
ਲੰਹ ਗਿਆ ਨੰਗੇਜ ਦਾ ਲੰਗਾਰਾ ਆਜ ਕਲ
ਭਾਰਿਆ ਵਿੱਚ ਪਿਆਰ ਦੀ ਤਕਨੀ ਨਹੀਂ ਰਹੀ
ਹਰ ਇਕ ਸਤਾਰਾ ਜਪਦਾ ਸ਼ਰਾਰਾ ਆਜ ਕਲ
ਯਾਰ ਬਣ ਕੇ ਯਾਰ ਮਾਰ, ਯਾਰ ਕਰ ਰਹੇ
ਕਿਸ ਨੂੰ ਤੁਸੀ ਸਮਝੋਗੇ ਪਿਆਰਾ ਆਜ ਕਲ
ਕਿਸੇ ਦੇ ਵੀ ਅੱਗਣ ਛਪਦਾ ਕੋਈ ਨਹੀਂ
ਕਰ ਰਹੇ ਬਦਨਾਮ ਨੇ ਫੜ ਕੇ ਨਗਾਰਾ ਆਜ ਕਲ
ਕਿਦੇ ਕਿਦੇ ਦਰਦ ਦੀ ਦਵਾਈ ਕਰੋ ਚੀਮਿਆ
ਦੋਸਤਾਂ ਨੂੰ ਪੈ ਗਿਆ ਅਫ਼ਾਰਾ ਆਜ ਕਲ
ਕਰ ਕੇ ਇਕਰਾਰ ਕੋਈ, ਪੂਰਾ ਨਹੀਂ ਹੈ ਉਤਰਦਾ
ਲਾ ਰਹੇ ਨੇ ਸਾਰੇ ਝੂਠਾ ਹੀ ਲਾਰਾ ਆਜ ਕਲ

ਬੁੱਝਵਾਲ (ਸੁਲਤਾਨਪੁਰ ਲੋਧੀ)

ਗਿਆਨ

—ਬਿਵਨਾਥ

ਨਿਗਲ ਲਈਆਂ ਨੇ ਮੈਂ ਹੁਣ ਤੱਕ
ਸੋਕਝੇ ਛਪੀਆਂ ਕਿਤਾਬਾਂ
ਪਾ ਲਿਆ ਹੈ ਘੋਟ ਕੇ ਅੰਦਰ ਮੈਂ
ਉਹ ਸਾਰਾ ਗਿਆਨ
ਜੋ ਮਹਾਂ-ਪੁਰਸ਼ਾਂ ਤੋਂ ਲੈ ਕੇ
ਮਾ-ਪਿਓਂ ਦੇਂਦੇ ਰਹੇ
ਪਰ ਅਜੇ ਵੀ ਜਾਪਦੇ ਮੈਨੂੰ ਮੇਰਾ
ਖਾਲੀ ਦਿਮਾਗ
ਜਦ ਕਦੇ ਪੈਂਦੇ ਨੇ ਦੰਦੇ
ਮੈਨੂੰ ਬਾਲਾਂ ਦੇ ਜਵਾਬ।
ਸੋਚਦਾ ਹਾਂ, ਕੌਮ ਕਿਸ ਆਵੇਗਾ
ਮੇਰੇ ਉਹ ਗਿਆਨ
ਜੋ ਕਿਸੇ ਬੱਚੇ ਨੂੰ ਵੀ ਸੋਰ੍ਹਸਟ
ਕਰ ਸਕਦਾ ਨਹੀਂ!!

ਪਤਾ: ੧੨੫੭-C-LIG
ਡੇਜ਼-੧੦, ਮੁਹਾਲੀ ੧੬੦੦੬੧

ਖੋਖਲੇ ਕਿੱਸੇ

(ਪਹਾੜੀ-ਨਦੀ ਕੰਢੇ ਪਏ ਇਕ ਪੱਥਰ ਨੂੰ ਵੇਖ ਕੇ)

—ਬਿਵਨਾਥ

ਇਹ ਪੱਥਰ ਵੀ ਕਰੋੜਾਂ ਸਾਲ ਤੋਂ
ਇੱਥੇ ਪਿਆ ਸ਼ਾਇਦ
ਕਿਸੇ ਅਵਤਾਰ-ਫੂਹ ਤੋਂ ਇਹ ਅਜੇ
ਜੀਵਿਤ ਨਹੀਂ ਹੋਇਆ।
ਪਤਾ ਨਹੀਂ ਹੋਰ ਕਿੰਨੇ ਜੁਗ ਅਜੇ
ਇਸ ਤੋਂ ਗੁਜ਼ਰਨੇ ਨੇ
ਤੇ ਕਿੰਨੇ ਪੈਰ ਇਸ ਤਕ ਪਹੁੰਚਣੇ
ਪਹਿਲਾਂ ਹੀ ਮੁੜਨੇ ਨੇ
ਤੇ ਨਾਲੇ ਇਹ ਨਹੀਂ ਗੱਤਮ-ਗਿਸੀ ਦੀ
ਨਾਰ ਤੋਂ ਬਣਿਆ
ਜੋ ਠੱਗੀ ਜਾਣ ਤੇ ਵੀ ਰਹਿਮ ਖ਼ਾਤਰ
ਗਿੜਗਿੜਾਈ ਸੀ
ਤੇ ਵੇਲਾ ਆਉਣ ਤੇ ਜਿਸ ਨੇ,
ਮਨੁੱਖੀ ਜੂਨ ਪਾਈ ਸੀ।

ਇਹ ਉਹ ਪੱਥਰ ਹੈ ਜਿਸਨੂੰ
ਫੂ-ਗਰਭ ਨੇ ਖੁਦ ਬਣਾਇਆ ਸੀ
ਜਾਂ ਅਗਨੀ-ਦੇਵ ਨੇ ਸਦੀਆਂ ਦੇ
ਭੱਠ ਅੰਦਰ ਤਪਾਇਆ ਸੀ
ਇਹਦੇ ਸੰਗ ਜੋੜਨਾ ਐਥੇ,
ਕਿਸੇ ਅਦਭੁਤ ਕਹਾਣੀ ਨੂੰ
ਬੜਾ ਚਿਰ ਹੋਰ ਲੋੜੀਂਦਾ ਹੈ
ਇਸ ਤੋਂ ਲੰਘਦੇ ਪਾਣੀ ਨੂੰ
ਜੋ ਹੌਲੀ-ਹੌਲੀ ਇਸਨੂੰ ਖੋਰ ਕੇ
ਮਿੱਟੀ ਬਣਾਏਗਾ
ਤੇ ਆਖ਼ਰਕਾਰ ਇਹ ਪੱਥਰ ਵੀ
ਇਕ ਦਿਨ ਬਿਨਸ ਜਾਏਗਾ।
ਇਹ ਬਣਨਾ ਬਿਨਸਨਾ ਹੀ ਸ਼ਾਇਦ
ਜੀਵਨ ਦੀ ਕਹਾਣੀ ਹੈ
ਜਿਥੇ ਵਿੱਚ ਅੱਗ, ਹਵਾ, ਆਕਾਸ਼ ਹੈ,
ਧਰਤੀ ਹੈ, ਪਾਣੀ ਹੈ।
ਜਿਨ੍ਹਾਂ ਬਾਝੋਂ ਅਸੰਭਵ ਹੈ ਸ਼ਿਸ਼ਟੀ ਤੇ
ਕੋਈ ਰਚਨਾ
ਜਿਨ੍ਹਾਂ ਬਾਝੋਂ ਨਜ਼ਰ ਆਉਂਦੇ ਨੇ
ਸਾਰੇ ਖੋਖਲੇ ਕਿੱਸੇ।

◇◇◇

ਵਰਿਆਮ ਅਕਤੂਬਰ ੨੦੦੨

੨੬

ਤਰਸ ਗਿਆ ਹਾਂ ਬਹਿਰ 'ਚ ਆ ਕੇ,
ਸੀਚੇਵਾਲ ਦੀ ਮਿੱਟੀ ਨੂੰ।
ਤਰਸ ਗਿਆ ਹਾਂ ਬਹਿਰ 'ਚ ਆ ਕੇ,
ਦੁੱਧ-ਚਾਨਣੀ ਚਿੱਟੀ ਨੂੰ।
ਤਰਸ ਗਿਆ ਹਾਂ ਬਹਿਰ 'ਚ ਆ ਕੇ,
ਦੁੱਧ, ਦਹੀਂ, ਘਿਉ ਦੇਸੀ ਨੂੰ।
ਤਰਸ ਗਿਆ ਹਾਂ ਬਹਿਰ 'ਚ ਆ ਕੇ,
ਘਰ ਦੇ ਗੁੜ ਦੀ ਪੇਸ਼ੀ ਨੂੰ।
ਤਰਸ ਗਿਆ ਹਾਂ ਬਹਿਰ 'ਚ ਆ ਕੇ,
ਘਰ ਦੀਆਂ ਕੱਚੀਆਂ ਕੇਧਾਂ ਨੂੰ।
ਤਰਸ ਗਿਆ ਹਾਂ ਬਹਿਰ 'ਚ ਆ ਕੇ,
ਸਰਸੋਂ ਦੀਆਂ ਸੁਗੰਧਾਂ ਨੂੰ।
ਤਰਸ ਗਿਆ ਹਾਂ ਬਹਿਰ 'ਚ ਆ ਕੇ,
ਮਾਂ ਦੀਆਂ ਮਿੱਠੀਆਂ ਗੱਲਾਂ ਨੂੰ।
ਤਰਸ ਗਿਆ ਹਾਂ ਬਹਿਰ 'ਚ ਆ ਕੇ,
ਮੇਲੇ, ਛਿੱਜਾਂ, ਮੱਲਾਂ ਨੂੰ।
ਤਰਸ ਗਿਆ ਹਾਂ ਬਹਿਰ 'ਚ ਆ ਕੇ,
ਸੂਰਜਮੁਖੀ ਸਵੇਰਾਂ ਨੂੰ।
ਤਰਸ ਗਿਆ ਹਾਂ ਬਹਿਰ 'ਚ ਆ ਕੇ,
ਭਾੜ-ਕਰੇਲੇ, ਬੇਰਾਂ ਨੂੰ।
ਤਰਸ ਗਿਆ ਹਾਂ ਬਹਿਰ 'ਚ ਤੱਕਣਾ,
ਘਰ ਮੁੜਦੇ ਚਰਵਾਹੇ ਨੂੰ।
ਤਰਸ ਗਿਆ ਹਾਂ ਬਹਿਰ 'ਚ ਸੁਣਨਾ,
ਗਾਉਂਦੇ ਚੱਕੀਰਾਹੇ ਨੂੰ।
ਤਰਸ ਗਿਆ ਹਾਂ ਬਹਿਰ 'ਚ ਆ ਕੇ,
ਪਿੰਡ ਦੀ ਦਿਲ-ਦਰਿਆਈ ਨੂੰ।
ਤਰਸ ਗਿਆ ਹਾਂ ਬਹਿਰ 'ਚ ਆ ਕੇ,
ਖੇਡਾਂ ਦੀ ਹਰਿਆਈ ਨੂੰ।
ਤਰਸ ਗਿਆ ਹਾਂ ਬਹਿਰ 'ਚ ਆ ਕੇ,
ਪਿੰਡ ਦੀਆਂ ਕਿੱਕਰਾਂ, ਬੋਰਾਂ ਨੂੰ।
ਤਰਸ ਗਿਆ ਹਾਂ ਬਹਿਰ 'ਚ ਆ ਕੇ,
ਮੋਰਨੀਆਂ ਤੇ ਮੋਰਾਂ ਨੂੰ।
ਤਰਸ ਗਿਆ ਹਾਂ ਬਹਿਰ 'ਚ ਆ ਕੇ,

ਪਿੰਡ ਦੇ ਯਾਰ ਸਹਪਣ ਨੂੰ।
ਤਰਸ ਗਿਆ ਹਾਂ ਬਹਿਰ 'ਚ ਆ ਕੇ,
ਭੋਰਾਂ ਅੰਬਰ ਤੱਕਣ ਨੂੰ।
ਜੀ ਕਰਦੇ ਨੱਸ ਜਾਵਾਂ, ਜਿੱਥੇ,
ਕਵਿਤਾ ਦੇ ਦਰਿਆ ਨੇ ਵੱਗਦੇ।
'ਚਰਨ' ਕਵੀ ਦੇ ਗੀਤ ਨੇ ਜਿੱਥੇ,
ਪੋਣਾ ਵਿੱਚ ਗੂੰਜਦੇ ਲੱਗਦੇ।

ਗੀਤ

ਪੱਤ ਅੱਖਰਾਂ ਦੀ ਏਸ ਤਰ੍ਹਾਂ ਨਾ ਰੋਲ।
ਕੁਝ ਨਾ ਕੁਝ ਤਾਂ ਵਰ੍ਹਦੀਆਂ ਵਿਚ ਵੀ ਬੋਲ।
ਕਤਲ ਜਿਨ੍ਹਾਂ ਨੇ ਰੋਗ ਮੋਰਾ ਕੀਤਾ।
ਲਹੂ ਜਿਨ੍ਹਾਂ ਨੇ ਤੇਰਾ ਮੋਰਾ ਪੀਤਾ।
ਕੁਝ ਨਾ ਕੁਝ ਤਾਂ ਭੇਤ ਉਨ੍ਹਾਂ ਦੇ ਖੋਲ।
ਕੁਝ ਨਾ ਕੁਝ ਤਾਂ ਵਰ੍ਹਦੀਆਂ ਵਿਚ ਵੀ ਬੋਲ।
ਕਿੱਦਾਂ ਏਥੇ ਮਰ-ਮੁੱਕ ਗਈਆਂ ਮਾਵਾਂ।
ਕਿੱਦਾਂ ਏਥੇ ਸੜ-ਸੁੱਕ ਗਈਆਂ ਛਾਵਾਂ।
ਭਰਦੇ ਪੰਛੀ ਚੁੰਝ ਰਹੇ ਨਾ ਖੋਲ।
ਕੁਝ ਨਾ ਕੁਝ ਤਾਂ ਵਰ੍ਹਦੀਆਂ ਵਿਚ ਵੀ ਬੋਲ।
ਫਿਰਨ ਖੂਹਾਂ 'ਤੇ ਰਾਤ ਕਾਲੀਆਂ ਫੇਟਾਂ।
ਖਬਰੇ ਇਨ੍ਹਾਂ ਕੀ ਸਾਥੇ ਹੋ ਲੈਣਾ ?
ਖੁਰੇ-ਖੋਜ ਜੋ ਸਾਡੇ ਰਹੀਆਂ ਟੋਲ।
ਕੁਝ ਨਾ ਕੁਝ ਤਾਂ ਵਰ੍ਹਦੀਆਂ ਵਿਚ ਵੀ ਬੋਲ।
ਕਿੱਦਾਂ ਸਾਡੇ ਸੋਧ ਹੋਏ ਅਰਦਾਸੇ।
ਕਿੱਦਾਂ ਸਾਡੇ ਬੁੱਲੀਓਂ ਗੀਤ ਗੁਆਚੇ।
ਇਸ ਪੁਸਤਕ ਦਾ ਵਰਕਾ ਹੀ ਨਾ ਫੋਲ।
ਕੁਝ ਨਾ ਕੁਝ ਤਾਂ ਵਰ੍ਹਦੀਆਂ ਵਿਚ ਵੀ ਬੋਲ।
ਸੁਣਦਾ ਸਾਂ ਮੈਂ ਨਿੱਤ ਜਿਨ੍ਹਾਂ ਦੇ ਸੋਲੇ।
ਉਹ ਕਲਮਾਂ ਵਤ ਗਈਆਂ ਵਿਚ ਭੜੋਲੇ।
ਇਸ ਲਈ ਮੈਨੂੰ ਪਏ ਵਜਾਉਣੇ ਢੋਲ।
ਕੁਝ ਨਾ ਕੁਝ ਤਾਂ ਵਰ੍ਹਦੀਆਂ ਵਿਚ ਵੀ ਬੋਲ।

੪੨੮. ਗੁਰੂ ਨਾਨਕ ਪੁਰਾ (ਵੈਸਟ)

ਭਾਕਖਾਨਾ—ਚੰਗੀਦੀ.

ਜਲੰਧਰ—੧੯੪੦੦੮

ਪ੍ਰੀਤਮ ਸਿੰਘ 'ਕਵੀ'

—ਸਵਰਨ ਸਿੰਘ ਸਨੌਹੀ (ਐਮ. ਏ.)

ਅਫਸੋਸ ਦੀ ਗੱਲ ਹੈ ਕਿ ਹੋਰਨਾਂ ਲੋਕਾਂ ਵਾਂਗ ਵਧੇਰੇ ਲੰਮੇ ਜੀਵਨ ਦੇ ਆਸਵੰਦ ਤੇ ਇਸ ਲਈ ਜਤਨਸ਼ੀਲ ਰਹਿਣ ਵਾਲੇ ਪ੍ਰੀਤਮ ਸਿੰਘ ਜੀ ਕਵੀ ਵੀ ਇਸ ਸੰਸਾਰ ਵਿਚ ਨਹੀਂ ਰਹੇ।

ਸਾਡੀ ਸਮਾਜਕ ਮਰਯਾਦਾ ਹੈ ਕਿ ਵਿਅਕਤੀ ਵਲੋਂ ਸਦੀਵੀ ਵਿਛੋੜਾ ਦਿਤੇ ਜਾਣ ਤੇ ਅਸੀਂ ਅਕਸਰ ਉਸ ਦੇ ਚਲਾਣੇ ਤੇ ਅਫਸੋਸ ਪ੍ਰਗਟ ਕਰਦੇ ਹਾਂ। ਅਫਸੋਸ ਦੀ ਫੁੰਘਾਈ ਵਿਛੋੜਨ ਵਾਲੇ ਵਿਅਕਤੀ ਦੇ ਵਿਅਕਤਿਤਵ, ਸਮਾਜ ਨੂੰ ਉਸ ਦੀ ਦੇਣ ਅਤੇ ਸਾਡੇ ਨਾਲ ਉਸ ਦੇ ਸਬੰਧਾਂ ਦੀ ਨੇੜਤਾ ਤੇ ਗਹਿਰਾਈ 'ਤੇ ਆਧਾਰਤ ਹੁੰਦੀ ਹੈ। ਕਵੀ ਜੀ ਦੇ ਸਾਹਿਤਕ ਕੰਦ-ਕਾਨ ਨੂੰ ਧਿਆਨ ਵਿਚ ਰਖਦਿਆਂ, ਆਮ ਵਿਅਕਤੀ ਦੇ ਸਦੀਵੀ ਵਿਛੋੜੇ ਤੇ ਹੁੰਦੇ ਅਫਸੋਸ ਨਾਲੋਂ ਉਨ੍ਹਾਂ ਦੇ ਦੁਨੀਆਂ ਨੂੰ ਅਲਵਿਦਾ ਕਹਿ ਜਾਣ ਤੇ ਵਧ ਅਫਸੋਸ ਹੈ। ਉਸ ਨਾਲੋਂ ਵੀ ਵਧ ਅਫਸੋਸ ਉਨ੍ਹਾਂ ਵਿਅਕਤੀਆਂ ਤੇ ਹੈ ਜਿਹੜੇ ਕਵੀ ਜੀ ਨੂੰ ਆਪਣਾ ਨਿਕਟ-ਵਰਤੀ, ਸਲਾਹਕਾਰ, ਪਥ-ਪਰਦਰਸ਼ਕ ਤੇ ਹੋਰ ਕਈ ਕੁਛ ਸਮਝਦੇ ਹੋਏ ਵੀ ਉਨ੍ਹਾਂ ਦੇ ਵਿਛੋੜੇ ਤੇ ਦੁਖਵੇਂ ਚਾਰ ਹੁੰਦੇ ਵੀ ਨਹੀਂ ਕੋਰ ਸਕੇ। ਉਨ੍ਹਾਂ ਬਾਰੇ ਅਖਬਾਰਾਂ ਵਿਚ ਜੋ ਕੁਛ ਛਪਿਆ ਹੈ ਉਹ ਅਧੂਰੇ ਤਥਾਂ ਤੇ ਆਧਾਰਤ ਹੋਣ ਕਾਰਨ ਉਨ੍ਹਾਂ ਦੀ ਵਿਅਕਤਿਤਵੀ ਬਰਾਬਰੀ ਦਾ ਝਾਉਲਾ ਵੀ ਨਹੀਂ ਪਾਉਂਦਾ। ਉਨ੍ਹਾਂ ਬਾਰੇ ਲਿਖਣ ਵਾਲੇ ਕਿਸੇ ਨੇ ਉਨ੍ਹਾਂ ਦੀ ਵਾਰਤਕ ਨਹੀਂ ਪੜ੍ਹੀ ਤੇ ਕੋਈ ਉਨ੍ਹਾਂ ਦੀ ਕਾਵਿ ਰਚਨਾ ਤੋਂ ਅਣਜਾਣ ਹੈ ਜਿਸ ਕਰਕੇ ਇਹ ਸ਼ੱਕ ਕਰਨ ਦੀ ਗੁੰਜਾਇਸ਼ ਨਿਕਲਦੀ ਹੈ ਕਿ ਪ੍ਰੀਤਮ ਸਿੰਘ ਸੱਚਮੁਚ ਕਵੀ ਸੀ ਵੀ ?

'ਕਵੀ' ਜੀ ਨਾਲ ਮੇਰਾ ਸਨੌਹ ਮੇਰੇ ਵਿਦਿਆਰਥੀ ਜੀਵਨ ਤੋਂ ਹੋਣ ਕਰ ਕੇ ਕਾਫੀ ਪੁਰਾਣਾ ਆਖਿਆ ਜਾ ਸਕਦਾ ਹੈ। ਅਸਲ ਗੱਲ ਇਹ ਹੈ ਕਿ 'ਕਵੀ' ਜੀ ਦੇ ਬੱਚਿਆਂ ਦੇ ਨਾਨਕੇ ਮੇਰੇ ਗੁਆਂਢੀ ਪਿੰਡ ਵਿਚ ਇਕ ਸਮਾਜਵਾਦੀ ਪਰਵਾਰ ਵਿਚ ਹਨ ਜਿਸ ਪਰਵਾਰ ਨਾਲ ਸਾਡੇ ਪਰਵਾਰ ਦੀ ਦੁਖ ਸੁਖ ਦੀ ਸਾਂਝ ਕਰੀਬ ਅੱਧੀ ਕੁ ਸਦੀ ਪੁਰਾਣੀ ਹੋਵੇਗੀ। ਉਸ ਪਿੰਡ ਵਿਚ ਹੀ ਨਹੀਂ, ਸਗੋਂ ਆਂਢ ਗੁਆਂਢ ਦੇ ਪਿੰਡੀਂ ਥਾਂਈਂ ਵੀ ਸਮਾਜਵਾਦੀ ਪਰਵਾਰ ਵਸਦੇ ਹਨ। 'ਕਵੀ' ਹੋਰਾਂ ਨੂੰ ਕੁਛ ਲੋਕ ਬਾਹਰਮੁਖੀ ਤੌਰ ਤੇ ਨਾਮਧਾਰੀ ਪਰ ਅੰਤ੍ਰੀਵੀ ਤੌਰ ਤੇ ਸਮਾਜਵਾਦੀ

ਸਮਾਜਵਾਦੀ ਸਮਝਦੇ ਸਨ ਕਿਉਂਕਿ ਉਹ ਇਕੋ ਸਮੇਂ ਦੋ ਪਾਸਿਆਂ—ਨਾਮਧਾਰੀ ਪੱਥ ਤੇ ਕਮਿਊਨਿਸਟ (ਸਮਾਜਵਾਦੀ) ਪਾਰਟੀ ਦੇ ਕਾਰਕੁਨ ਰਹੇ ਹਨ। 'ਕਵੀ' ਹੋਰਾਂ ਦੇ ਮਿਤਰ ਮੰਡਲ ਦਾ ਘੇਰਾ ਇਥੇ ਦੁਆਬੇ ਵਿਚ ਵੀ ਮੋਕਲਾ ਸੀ ਤੇ ਬਹੁਤ ਲੋਕਾਂ ਵਿਚ ਉਨ੍ਹਾਂ ਪ੍ਰਤੀ ਅਪਣਤ ਭਾਵਨਾ ਸੀ।

'ਕਵੀ' ਜੀ ਦੇ ਸਬੰਧੀ ਸ੍ਰੀ ਹਰਬੰਸ ਸਿੰਘ 'ਪਰਵਾਨਾ' ਕਿਸੇ ਸਮੇਂ ਸਮਾਜਵਾਦੀ ਵਿਚਾਰਾਂ ਦੇ ਹੁੰਦੇ ਹੋਏ ਵੀ, ਨਾਮਧਾਰੀ ਮੁਖ ਕੇਂਦਰ ਸ੍ਰੀ ਭੈਣੀ ਸਾਹਿਬ ਵਿਚ ਰਹਿੰਦੇ ਰਹੇ ਸਨ ਤੇ ਜੋ ਮੈਂ ਗਲਤੀ ਨਹੀਂ ਕਰਦਾ ਤਾਂ ਉਥੇ ਪਸ਼ੂ-ਸ਼ਾਲਾ ਵਿਚ ਸੇਵਾਦਾਰ ਸਨ। ਨਾਮਧਾਰੀ ਸਪਤਾਹਿਕ 'ਸਤਿਜੁਗ' ਵਿਚ ਪ੍ਰਕਾਸ਼ਤ ਉਨ੍ਹਾਂ ਦੇ ਕਈ ਲੇਖ ਪੜ੍ਹਨ ਨੂੰ ਮਿਲਦੇ ਹਨ। ਪਿਛੋਂ ਜਾ ਕੇ ਸੱਤ ਮੰਗਲ ਸਿੰਘ ਲਾਇਲਪੁਰੀ ਹੋਰਾਂ ਵਲੋਂ ਦਿੱਲੀ ਦੇ ਬਾਲੀ ਨਗਰ ਤੋਂ ਕਢੇ ਗਏ (ਪਹਿਲਾਂ) ਸਪਤਾਹਿਕ ਤੇ (ਫਿਰ) ਰੋਜ਼ਾਨਾ ਨਵਾਂ ਹਿੰਦੋਸਤਾਨ ਵਿੱਚ ਵੀ ਉਹ ਇਕ ਸੁਹਿਰਦ ਕਾਰਕੁਨ ਦੀ ਸੇਵਾ ਨਿਭਾਉਂਦੇ ਰਹੇ। ਰੋਜ਼ਾਨਾ ਨਵਾਂ ਜ਼ਮਾਨਾ ਨਾਲ ਉਨ੍ਹਾਂ ਦਾ ਤੇਹ-ਮੋਹ ਪੁਰਾਣਾ ਸੀ। ਇਹੋ ਕਾਰਨ ਸੀ ਕਿ 'ਕਵੀ' ਹੋਰਾਂ ਦੀਆਂ ਸਾਹਿਤਕ ਰੁਚੀਆਂ ਦੇ ਵਿਕਾਸ ਵਿਚ ਇਸ ਰਿਸ਼ਤੇਦਾਰੀ ਨੇ ਬਹੁਤਾ ਯੋਗਦਾਨ ਨਾ ਵੀ ਪਾਇਆ ਹੋਵੇ ਤਾਂ ਘਟੇ ਘਟੇ ਰਸਤੇ ਦਾ ਰੋੜਾ ਵੀ ਨਹੀਂ ਬਣੀ।

ਪ੍ਰੀਤਮ ਸਿੰਘ 'ਕਵੀ' ਗੱਦ ਤੇ ਪਦ, ਦੋਹਾਂ ਦੇ ਹੀ ਲੇਖਕ ਸਨ। ਮੇਰੀ ਜਾਣਕਾਰੀ ਅਨੁਸਾਰ ਉਹ ਨਾਮਧਾਰੀ ਪੱਥ ਦੇ ਵਰਤਮਾਨ ਮੁਖੀ, ਸਤਿਗੁਰੂ ਜਗਜੀਤ ਸਿੰਘ ਦੇ ਸਹਿਪਾਠੀ ਕੇਵਲ ਇਸੇ ਕਰ ਕੇ ਸਨ ਕਿ ਨਾਮਧਾਰੀਆਂ ਵਲੋਂ ਬਰਤਾਨਵੀ ਸਿਖਿਆ ਪ੍ਰਣਾਲੀ ਤੇ ਵਿਦਿਅਕ ਸੰਸਥਾਵਾਂ ਦੇ ਬਾਈਕਾਟ ਕੀਤੇ ਹੋਣ ਕਾਰਨ, ਨਾਮਧਾਰੀ ਬੱਚਿਆਂ ਦੀ ਸਿਖਿਆ ਲਈ ਆਰੰਭ ਕੀਤੇ ਵਿਦਿਆਲੇ ਵਿਚ ਉਸ ਪੀੜ੍ਹੀ ਦੇ ਬਹੁਤ ਸਾਰੇ ਬੱਚੇ ਵਿਦਿਆਰਥੀ ਸਨ। ਸਿਖਿਆ ਦਾਤਿਆਂ ਵਿਚ ਇਸ ਵਿਦਿਆਲੇ ਵਿਚ ਮਹਾਂ ਵਿਦਵਾਨ ਤੇ ਸੰਗੀਤਾਚਾਰੀਆ ਵਿਅਕਤੀ ਨਿਯੁਕਤ ਸਨ ਜਿਸ ਕਰ ਕੇ ਸਾਰੇ ਨਹੀਂ ਤਾਂ ਜਮਾਦਰੂ ਸਾਹਿਤਕ ਰੁਚੀ ਵਾਲੇ ਵਿਦਿਆਰਥੀਆਂ ਨੇ ਉਨ੍ਹਾਂ ਦਾ ਪ੍ਰਭਾਵ ਕਬੂਲ ਕੇ ਸਾਹਿਤਕ ਖੇਤਰ ਵਲ ਨੂੰ ਰੁਖ ਕੀਤਾ। ਵਿਦਿਆਲੇ ਦੇ ਵਿਦਿਆਰਥੀ ਹੋਣ ਦੇ ਸਮੇਂ ਹੀ ਕੁਛ

ਵਿਦਿਆਰਥੀਆਂ ਨੇ ਸ੍ਰੀ ਭੈਣੀ ਸਾਹਿਬ ਤੋਂ ਇਕ ਪਰਚਾ ਕਢਣ ਦਾ ਤਜਰਬਾ ਵੀ ਕੀਤਾ। ਇਸ ਜਤਨ ਵਿਚ ਦੋ ਨਾਂ ਮੇਰੇ ਧਿਆਨ ਵਿਚ ਆਉਂਦੇ ਹਨ ਤੇ ਦੋਵੇਂ ਹੀ ਪ੍ਰੀਤਮ ਸਿੰਘ ਸਨ। ਇਕ ਮੇਰੇ ਗੁਆਂਢੀ ਪਿੰਡ ਦਾ ਸਬੰਧੀ ਪ੍ਰੀਤਮ ਸਿੰਘ 'ਕਵੀ' ਤੇ ਦੂਜਾ ਮੇਰੇ ਹੋਰ ਗੁਆਂਢੀ ਪਿੰਡ ਦਾ ਵਸਨੀਕ ਪ੍ਰੀਤਮ ਸਿੰਘ 'ਪੰਛੀ'। ਇਹ ਪਰਚਾ ਇਸ ਟੋਲੀ ਨੇ ਤਦਵਕਤੀ ਪੰਥਕ ਮੁਖੀ ਤੋਂ ਡਰਦਿਆਂ ਕਢਿਆ ਤਾਂ ਚੋਰੀ ਸੀ ਪਰ ਇਸ ਦੀ ਭਿਣਕ ਪੈ ਜਾਣ ਤੇ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਨੇ ਇਨ੍ਹਾਂ ਨੂੰ ਨੌਤੀਦੀ ਸਮਗਰੀ ਪ੍ਰਦਾਨ ਕਰਕੇ ਇਨ੍ਹਾਂ ਨੂੰ ਪੱਤ੍ਰਕਾਰੀ ਲਈ ਉਤਸ਼ਾਹਤ ਕੀਤਾ। 'ਕਵੀ' ਜੀ ਬਹੁਤਾ ਨਾਮਧਾਰੀ ਪੰਥ ਨਾਲ ਸੰਬੰਧਤ ਸਾਹਿਤ ਰਚਿਆ ਜਦਕਿ 'ਪੰਛੀ' ਦਿੱਲੀ ਵਿਚ ਕਲਮੀ ਉਭਾਰੀਆਂ ਲਾ ਰਹੇ ਹਨ।

'ਕਵੀ' ਹੋਰੀ ਮੂਲ ਰੂਪ ਵਿਚ ਪਿੰਗਲ ਅਨੁਸਾਰੀ ਕਵੀ ਸਨ। ਉਹ, ਜਿਥੋਂ ਤਕ ਮੈਨੂੰ ਯਾਦ ਹੈ, ਬਹੁਅੰਗੀ ਨਾਮਧਾਰੀ ਸਾਹਿਤਕਾਰ ਸੰਤ ਇੰਦਰ ਸਿੰਘ 'ਚਕ੍ਰਵਰਤੀ' ਨੂੰ ਆਪਣਾ ਸਾਹਿਤਕ ਗੁਰੂ ਮੰਨਦੇ ਸਨ। ਸਰਦਾਰ ਅਵਤਾਰ ਸਿੰਘ 'ਆਜ਼ਾਦ' ਦੇ ਦਸਣ ਅਨੁਸਾਰ 'ਕਵੀ' ਹੋਰੀ ਇਸ ਮਹਾਂਕਵੀ ਕੋਲ ਰਹਿ ਕੇ ਵੀ ਕਾਵਿ ਗਿਆਨ ਪ੍ਰਾਪਤ ਕਰਦੇ ਰਹੇ ਸਨ।

'ਕਵੀ' ਹੋਰੀ ਭਾਵੇਂ ਕਵਿਤਾ ਪਿੰਗਲ ਅਨੁਸਾਰੀ ਹੀ ਰਚੀ ਹੈ ਪਰ ਇਸ ਵਿੱਚ ਕੋਰੜਾ, ਬੈਤ, ਦੋਹਰਾ ਆਦਿ ਛੰਦ ਨਜ਼ਰੇ ਨਹੀਂ ਪੈਂਦੇ। ਕਵਿੱਤ ਵੀ ਬਹੁਤ ਘਟ ਮਿਲਦਾ ਹੈ। ਇਸ ਦਾ ਇਕ ਕਾਰਨ ਮੇਰੀ ਸਮਝ ਵਿਚ ਇਹ ਪੈਂਦਾ ਹੈ ਕਿ ਪੁਰਾਣੇ ਸਮੇਂ ਵਿਚ ਕੁਛ ਕਵੀ ਬੈਤ ਤੇ ਕੋਰੜਾ ਆਦਿ ਨੂੰ ਜ਼ਰਾ ਘਿਰਣਾ ਦੀ ਨਿਗ੍ਹਾ ਨਾਲ ਦੇਖਦੇ ਸਨ ਕਿਉਂਕਿ ਉਨ੍ਹਾਂ ਦਾ ਧਿਆਨ ਸੀ ਕਿ ਬੈਤ ਜਾਂ ਕੋਰੜਾ ਤਾਂ ਕਿਸੇ ਵਿਅਕਤੀ ਨੂੰ ਸਜਾ ਦੇਣ ਲਈ ਵਰਤੇ ਜਾਂਦੇ ਸਾਧਨ ਹਨ। ਭਾਵੇਂ ਅਜ ਦੀ ਤਰਕ ਤੇ ਇਹ ਗੱਲ ਪੂਰੀ ਨਾ ਵੀ ਉਤਰੇ ਜਾਂ ਤਰਕਸ਼ੀਲ ਵਿਅਕਤੀ ਇਸ ਤੇ ਕਿੰਤੂ-ਪ੍ਰੰਤੂ ਵੀ ਕਰਨ ਪਰ ਇਹ ਗੱਲ ਇਕ ਤੋਂ ਵਧ ਕਵੀਆਂ-ਕਵੀਸ਼ਰਾਂ ਤੋਂ ਸੁਣੀ ਹੋਈ ਹੈ।

'ਕਵੀ' ਹੋਰੀ ਦੀ ਕਾਵਿ ਰਚਨਾ ਬਹੁਤੀ ਰੁਬਾਈਆਂ ਦੇ ਰੂਪ ਵਿਚ ਹੀ ਮਿਲਦੀ ਹੈ। ਇਸ ਦਾ ਇਕ ਕਾਰਨ ਇਹ ਵੀ ਹੋ ਸਕਦਾ ਹੈ ਕਿ ਇਹ ਕਵੀ ਸੂਖਮ ਭਾਵੀ ਵਿਅਕਤੀ ਸੀ ਜਿਸ ਕਿਸਮ ਦੇ ਵਿਅਕਤੀ ਨੂੰ ਰੁਬਾਈ ਛੰਦ ਵਧੇਰੇ ਮੁਆਫ਼ਕ ਬੰਨਦਾ ਹੈ। ਦੂਜਾ ਕਾਰਨ ਕਵੀ ਅੰਦਰਲਾ ਪਿਆਰ-ਅੰਸ਼ ਵੀ ਹੋ ਸਕਦਾ ਹੈ ਜਿਸਦੇ ਪ੍ਰਗਟਾਵੇ ਲਈ ਵੀ ਇਹ ਛੰਦ ਢੁਕਵਾਂ ਸਮਝਿਆ ਜਾਂਦਾ ਹੈ।

ਪ੍ਰਕਾਸ਼ਨ ਰੂਪ ਵਿਚ 'ਕਵੀ' ਦੀਆਂ ਕੁਛ ਕਵਿਤਾਵਾਂ

'ਸਤਿਜੁਗ' ਦੇ ਅੰਕਾਂ ਜਾਂ 'ਨਵਾਂ ਜ਼ਮਾਨਾ' ਵਿਚ ਨਘੋਚੀ ਦੇ ਵਰਜੀ ਨਾਂ ਹੇਠ ਵਪੀਆਂ ਰਚਨਾਵਾਂ ਮਿਲਦੀਆਂ ਹਨ ਜਿਨ੍ਹਾਂ ਨੂੰ ਕਰਤਾ ਨੇ ਪਤਾ ਨਹੀਂ ਕਿਉਂ ਸੰਗ੍ਰਹਿ ਨਹੀਂ ਕੀਤਾ। ਰੁਬਾਈਆਂ ਦੀ ਵੀ ਇਕੋ ਪੁਸਤਕ ਪ੍ਰਾਪਤ ਹੈ 'ਸਿਮਰਨ' ਜਿਹੜੀ '੧੯੬੯' ਵਿਚ ਅਵਾਮੀ ਪ੍ਰੈਸ ਜਲੰਧਰ ਤੋਂ ਹੀ ਪ੍ਰਕਾਸ਼ਤ ਹੋਈ ਸੀ। ਇਸ ਵਿਚਲੀਆਂ ਬਹੁਤੀਆਂ ਰੁਬਾਈਆਂ, ਉਨ੍ਹਾਂ ਦੇ ਆਪਣੇ ਦਸਣ ਅਨੁਸਾਰ, ਉਨ੍ਹਾਂ ਦੇ ਬਾਲ-ਸਖਾਈ ਤੇ ਸਹਿਪਾਠੀ ਅਤੇ ਨਾਮਧਾਰੀ ਪੰਥ ਦੇ ਵਰਤਮਾਨ ਸਤਿਗੁਰੂ ਜਗਜੀਤ ਸਿੰਘ ਨਾਲ ਸੰਬੰਧਤ ਹਨ; ਇਹ ਜਾਂ ਤਾਂ ਉਨ੍ਹਾਂ ਦੀ ਪ੍ਰਸ਼ੰਸਾ ਵਿਚ ਹਨ ਜਾਂ ਉਨ੍ਹਾਂ ਨੂੰ ਸੰਬੰਧਤ ਹਨ ਤੇ ਜਾਂ ਫਿਰ ਉਨ੍ਹਾਂ ਦੇ ਪ੍ਰਭਾਵ ਅਧੀਨ ਰਚੀਆਂ ਗਈਆਂ ਹਨ। ਇਨ੍ਹਾਂ ਰੁਬਾਈਆਂ ਦੀ ਰਚਨਾ ਇਸ ਪ੍ਰਕਾਰ ਦੀ ਹੈ ਕਿ ਬਹੁਤੀਆਂ ਰੁਬਾਈਆਂ ਪੜ੍ਹਦਿਆਂ ਆਮ ਪਾਠਕ ਲਈ ਇਹ ਨਿਰਣਾ ਕਰਨਾ ਔਖਾ ਜਿਹਾ ਹੋ ਜਾਂਦਾ ਹੈ ਕਿ ਕਵੀ ਦਾ ਅਸਲ ਨਿਸ਼ਾਨਾ ਕੌਣ ਜਾਂ ਕੀ ਹੈ? ਸਾਇਦ ਇਹੋ ਕਾਰਨ ਸੀ ਕਿ ਪਿਛਲੀ ਸਦੀ ਦੇ ਸੱਤਵੇਂ ਦਹਾਕੇ ਵਿਚ ਜਦੋਂ ਕਵੀ ਆਪ ਰੋਜ਼ਾਨਾ ਨਵਾਂ ਜ਼ਮਾਨਾ ਦੀ ਅਵਾਮੀ ਪ੍ਰੈਸ ਦੇ ਪ੍ਰਬੰਧਕ ਦੀ ਕੁਰਸੀ ਤੇ ਸੁਸ਼ੋਭਿਤ ਸੀ ਤਦ, ਜੇ ਮੇਰਾ ਚੇਤਾ ਸਹੀ ਸਾਥ ਦੇ ਰਿਹਾ ਹੈ, ਅਕਾਲੀ ਨੇਤਾ ਸੰਤ ਫਤਹਿ ਸਿੰਘ ਦੇ ਜਲੰਧਰ ਪ੍ਰਕਾਸ਼ਤ ਹੁੰਦੇ ਰੋਜ਼ਾਨਾ 'ਕੌਮੀ ਦਰਦ' ਦੇ ਮੁਖ ਪੰਨੇ ਤੇ, ਨਾਮਧਾਰੀ ਕਵੀ ਰਚਿਤ 'ਸਿਮਰਨ' ਵਿੱਚੋਂ ਲਈ ਗਈ ਇਕ ਰੁਬਾਈ ਹਰ ਰੋਜ਼ ਪ੍ਰਕਾਸ਼ਤ ਹੁੰਦੀ ਜਿਸ ਤੇ ਕਿਸੇ ਨੂੰ ਕੋਈ ਇਤਰਾਜ਼ ਨਹੀਂ ਸੀ। ਕੁਛ ਕੁ ਰੁਬਾਈਆਂ ਵੇਨਗੀ ਮਾਤਰ ਇਥੋਂ ਦੇਣੀਆਂ ਬੇਤੁਕੀ ਗੱਲ ਨਹੀਂ ਹੋਵੇਗੀ—

ਬਖਸ਼ ਤੇਰੀ ਦੇ ਚਸ਼ਮੇ ਕੱਢੇ, ਬਹਿਕੇ ਮੌਜਾਂ ਲਈਆਂ।
ਤ੍ਰਿਸ਼ਨਾ-ਤ੍ਰਿਖਾ ਨਿਵਾਰਨ ਕੀਤੀ, ਹੁਣ ਤਰਕਾਲਾ ਪਈਆਂ।
ਉਠ ਕੇ ਘਰ ਨੂੰ ਹਾਂ ਤੁਰ ਚੱਲੇ, ਯਾਦੀ ਰਖ ਬਖਸ਼ੀਸ਼ਾਂ।
ਲੇਖੇ ਦਾ ਝੰਡਾ ਨਹੀਂ ਕੋਈ, ਆਸ ਤ੍ਰਿਸ਼ਨ ਸੋ ਗਈਆਂ।

ਪਿਆਰੇ ਪਿਆਰੇ ਸਤਿਗੁਰ ਮੇਰੇ, ਕੀ ਵਰਤਾਇਆ ਭਾਣਾ।
ਜਿਤਨਾ ਮੈਂ ਦਰਬਨ ਨੂੰ ਲੱਭਾਂ, ਉਤਨਾ ਦੂਰ ਟਿਕਾਣਾ।
ਤੇਰੀ ਸਿਹਤ ਰਹੇ ਸਦਾ ਸੁਖਰੀ, ਹੋ ਜਗ ਦੇ ਸੁਖਦਾਤ।
ਤੇਰੇ ਨਾਲ ਬਹਾਰਾਂ ਸਾਨੂੰ, ਤੂੰ ਸਤਿਗੁਰ ਮਨ-ਭਾਣਾ।

ਪ੍ਰਿਯ ਜੀ, ਤੇਰੇ ਵਿਛੋੜੇ ਅੰਦਰ, ਦੁਭਰ ਹੋ ਗਿਆਂ ਜੀਣਾ।
ਜਿਉਂ ਅੰਮ੍ਰਿਤ ਦੇ ਆਸ਼ਕ ਨੂੰ, ਪਏ ਜਹਿਰ ਪਿਆਲਾ ਪੀਣਾ।
ਤੇਰੇ ਬਾਬ ਜਗਤ ਦੇ ਸੁਖ ਤੇ, ਹੁੰਦੇ ਦੁਖਾਵੀਂ ਛਾਈ।
ਹੁਰ ਪੰਛੀ ਨੂੰ ਚੁਗਣ ਲਈ ਹੁਣ, ਮਿਲਿਆ ਗਮ ਦਾ ਚੀਣਾ।

ਬਾਲ ਪ੍ਰੀਤਮ ਠੰਡੀ ਹੱਥ ਧਰ, ਧਰ ਤੇ ਲੰਮਾਂ ਪੈ ਕੇ।
ਸੁਣਦਾ ਰਿਹਾ ਕਹਾਣੀ ਕੁਦਰਤ, ਰੋਜ਼-ਬਰੋਜ਼ੀਂ ਕਹਿਕੇ।
ਤਖਤ ਬਖਤ ਦਾ ਮਾਲਿਕ ਬਣ ਹੁਣ, ਸੈਰ ਜਗਤ ਦੇ ਕਰਦਾ।
ਕਥਾਕਾਰ ਵਿੰਹਦਾ ਹੀ ਰਹਿੰਦਾ, ਕਦ ਜਾਵੇਗਾ ਲੈ ਕੇ?

ਇਨ੍ਹਾਂ ਰੁਬਾਈਆਂ ਵਿਚ ਵਿਛੋੜਾ ਤੇ ਉਸਦਾ ਦਰਦ, ਪਿਆਰ, ਮਿਲਣ ਦੀ ਤਾਂਘ, ਪਿਆਰੇ ਦੀ ਪ੍ਰਸ਼ੰਸਾ ਤੇ ਕਿਤੇ ਕਿਤੇ ਆਪੇ ਦਾ ਪ੍ਰਗਟਾਵਾ ਵੀ ਸਹਿਜ ਸੁਭਾ ਹੀ ਹੋਇਆ ਮਿਲਦਾ ਹੈ। ਕਈਆਂ ਰੁਬਾਈਆਂ ਵਿਚ ਕੁਛ ਇਤਿਹਾਸਕ ਤੱਥਾਂ ਦਾ ਪਰੋਖ ਰੂਪ ਵਿਚ ਵਰਨਣ ਵੀ ਮਿਲਦਾ ਹੈ ਜਿਸਨੂੰ ਕਵੀ ਦੇ ਸਮਕਾਲੀ ਜਾਂ ਨਾਮਧਾਰੀ ਪੰਥ ਦੀ ਇਤਿਹਾਸਕ ਜਾਣਕਾਰੀ ਰਖਣ ਵਾਲੇ ਪਾਠਕ ਛੇਤੀ ਤੇ ਸੌਖਿਆਂ ਸਮਝ ਸਕਦੇ ਹਨ।

ਪ੍ਰੀਤਮ ਸਿੰਘ 'ਕਵੀ' ਨੇ ਕਵੀ ਹੋ ਕੇ ਵਾਰਤਕ ਰਚਨਾ ਵਧੇਰੇ ਕੀਤੀ ਹੈ। ਮੇਰੀ ਜਾਚੇ ਉਸ ਦਾ ਵਡਾ ਕਾਰਨ ਸੀ ਲੇਖਕ ਦਾ, ਪੰਥਕ ਸਪਤਾਹਿਕ ਸਤਿਜੁਗ ਦਾ ਸੰਪਾਦਕ ਹੋਣਾ ਜਿਥੇ ਉਹ ਲਗਪਗ ੧੯੫੯ ਤੋਂ ਲੈ ਕੇ ਸੱਤਰਵਿਆਂ ਵਿਚ ਅਵਾਮੀ ਪ੍ਰੈਸ ਜਲੰਧਰ ਵਿਚ ਜਾਣ ਤਕ ਨਿਰੰਤਰ ਲਿਖਦੇ ਰਹੇ। ਭਾਵੇਂ ਸੰਪਾਦਕ ਹੋਣਾ ਕਾਫ਼ੀ ਰਚਨਾ ਵਿਚ ਵਾਧਕ ਨਹੀਂ ਮੰਨਿਆ ਜਾ ਸਕਦਾ। ਅਸੀਂ ਦੇਖਦੇ ਹਾਂ ਕਿ ਸੰਤ ਇਦਰ ਸਿੰਘ 'ਚਕ੍ਰਵਰਤੀ' ਨੇ ਬਹੁਤ ਚਿਰ ਇਸੇ ਪਰਚੇ ਦੀ ਸੰਪਾਦਕੀ ਕੀਤੀ ਪਰ ਉਨ੍ਹਾਂ ਦੀਆਂ ਅਨੇਕ ਕਵਿਤਾਵਾਂ ਤੋਂ ਬਿਨਾਂ ਇਕ ਮਹਾਂਕਾਵਿ ਦੀ ਰਚਨਾ ਨੇ ਉਨ੍ਹਾਂ ਨੂੰ ਮਹਾਂਕਵੀ ਦਾ ਦਰਜਾ ਦਿਵਾ ਦਿਤਾ। ਅਵਤਾਰ ਸਿੰਘ 'ਆਜ਼ਾਦ' ਨੇ ਪਤਾ ਨਹੀਂ ਕਿੰਨੇ ਪੰਜਾਬੀ ਪੱਤਰਾਂ ਦੀ ਸੇਵਾ ਕੀਤੀ ਤੇ ਉਹ ਵੀ ਰੋਜ਼ਾਨਾ ਦੀ, ਵਿਰ ਵੀ ਸਭ ਤੋਂ ਵਧ ਮਹਾਂਕਾਵਿ ਪੰਜਾਬੀ ਨੂੰ ਦੇਣ ਦਾ ਸਿਹਰਾ ਉਨ੍ਹਾਂ ਸਿਰ ਹੈ। ਪ੍ਰੀਤਮ ਸਿੰਘ 'ਕਵੀ' ਦੀ ਸੰਪਾਦਕੀ ਦੌਰਾਨ ਵੀ ਸਤਿਜੁਗ ਦੇ ਅਨੇਕਾਂ ਵਿਸ਼ੇਸ਼ ਅੰਕ ਪ੍ਰਕਾਸ਼ਤ ਹੋਏ ਜਿਨ੍ਹਾਂ ਵਿਚ ਅਨੇਕਾਂ ਕਵੀਆਂ ਦੀਆਂ ਕਵਿਤਾਵਾਂ ਛਪੀਆਂ ਮਿਲਦੀਆਂ ਹਨ ਪਰ ਸੰਪਾਦਕ ਦੀ ਕੋਈ ਵਡੀ ਕਵਿਤਾ ਨਹੀਂ।

ਨਾਮਧਾਰੀ ਮੇਲਿਆਂ, ਵਿਸ਼ੇਸ਼ ਕਰਕੇ ਹੋਲਾ-ਮਹੱਲਾ, ਅੱਸੂ ਦਾ ਵਾਰਸ਼ਿਕ ਮੇਲਾ ਆਦਿ-ਤੇ ਕਵੀ ਦਰਬਾਰ ਕਰਨ ਦੀ ਪ੍ਰੇਰਾ ਕਾਫ਼ੀ ਪੁਰਾਣੀ ਹੈ ਜਿਨ੍ਹਾਂ ਵਿਚ ਜ਼ਰੂਰੀ ਨਹੀਂ ਕਿ ਕਵੀ ਨਾਮਧਾਰੀ ਹੀ ਹੋਵੇ, ਪਰ ਇਨ੍ਹਾਂ ਵਿਚ ਬਹੁਸੰਖਿਆ ਨਾਮਧਾਰੀ ਕਵੀਆਂ ਦੀ ਹੁੰਦੀ ਰਹੀ ਹੈ। ਕਈ ਵਿਸ਼ੇਸ਼ ਮੌਕਿਆਂ ਤੇ ਤਾਂ ਸਮਸਿਆ ਵੀ ਦਿਤੀ ਜਾਂਦੀ ਹੈ ਤਾਂ ਕਿ ਕਵੀਆਂ ਦੀ ਚੁਸਤੀ ਫੁਰਤੀ ਤੇ ਗਿਆਨ ਪਰਖਿਆ ਜਾਵੇ। ਕਦੇ ਕਦੇ ਵਧੀਆ ਕਵਿਤਾ ਨੂੰ ਇਨਾਮ ਵੀ ਦਿਤੇ ਜਾਂਦੇ ਰਹੇ ਹਨ। ਮੈਨੂੰ ਯਾਦ ਹੈ

ਕਿ ਦੁਆਬੇ ਵਿਚ ਸੰਧਵਾਂ ਦੇ ਹੋਲੇ ਤੇ ਮੇਰੇ ਗੁਆਂਢੀ ਪਿੰਡ ਦੇ ਇਨਕਲਾਬੀ ਕਵੀ, ਲੱਖਾ ਸਿੰਘ ਜੋਹਰ ਦੀ ਕਵਿਤਾ 'ਸ਼ਹੀਦੀ ਜੰਵ' ਨੂੰ ਵੀ ਇਨਾਮ ਦਿਤਾ ਗਿਆ ਸੀ। ਨਾਮਧਾਰੀ ਸਮਾਗਮਾਂ ਤੇ ਹੋਣ ਵਾਲੇ ਇਨ੍ਹਾਂ ਕਵੀ ਦਰਬਾਰਾਂ ਦਾ ਬਹੁਤੀ ਵਾਰੀ ਮੈਂਚ ਸੰਚਾਲਨ ਵੀ ਪ੍ਰੀਤਮ ਸਿੰਘ 'ਕਵੀ' ਦੇ ਹੱਥਾਂ ਵਿਚ ਰਹਿੰਦਾ ਰਿਹਾ ਹੈ ਪਰ ਕਵੀ ਦੀ ਆਪਣੀ ਕੋਈ ਸਮਸਿਆ ਪੂਰਤੀ ਜਾਂ ਸਮਸਿਆ ਰਹਿਤ ਕਵਿਤਾ ਬਹੁਤ ਘਟ ਸੁਣੀ ਗਈ।

ਵਾਰਤਕ ਰਚਨਾ ਵੀ ਬਹੁਤੀ ਪੁਸਤਕ ਰੂਪ ਵਿਚ ਨਹੀਂ ਮਿਲਦੀ। ਜੀਵਨ ਨਗਰ, ਭੈਣੀ ਸਾਹਿਬ, ਇਸਤਰੀਆਂ ਦਾ ਮੁਕਤੀ ਦਾਤਾ, ਇਕ ਪਰਵਰਤਨ ਆਦਿ ਤਾਂ ਕਿਤਾਬਚੇ ਰੂਪ ਵਿਚ ਹੀ ਹਨ। ਉਂਜ ਪਤਾ ਨਹੀਂ ਕਿਉਂ ਉਨ੍ਹਾਂ ਦਾ ਧਿਆਨ ਇਧਰ ਨਹੀਂ ਗਿਆ, ਨਹੀਂ ਤਾਂ ਸਤਿਜੁਗ ਵਿਚ ਛਪੇ ਸੰਪਾਦਕੀਆਂ ਦਾ ਸੰਗ੍ਰਹਿ ਵੀ ਇਕ ਤੋਂ ਵਧ ਪੁਸਤਕਾਂ ਦਾ ਰੂਪ ਧਾਰ ਸਕਦਾ ਸੀ। ਬਹੁਤੀ ਵਡੀ ਵਾਰਤਕ ਰਚਨਾ ਉਨ੍ਹਾਂ ਦੀ 'ਬੀਤੇ ਦੀਆਂ ਪੇੜਾਂ' ਹੈ ਜਿਸ ਕਰ ਕੇ ਹੁਣ ਆਮ ਪਾਠਕ ਉਨ੍ਹਾਂ ਨੂੰ ਜਾਣਦਾ ਹੈ ਤੇ ਜਿਸ ਨੂੰ ਸਤਿਗੁਰੂ ਜਗਜੀਤ ਸਿੰਘ ਦੀ ਰੋਜ਼ਾਨਾ ਦਿਨਚਰਯਾ ਜਾਂ ਰੋਜ਼ਨਾਮਚੇ ਕਹਿਣਾ ਵਧੇਰੇ ਢੁਕਵਾਂ ਹੋਵੇਗਾ ਪਰ ਇਨ੍ਹਾਂ ਰੋਜ਼ਨਾਮਚਿਆਂ ਵਿਚ ਵੀ ਦੇਸ-ਪ੍ਰਦੇਸ ਦੀ ਰਾਜਸ਼ੀ, ਸਮਾਜਕ, ਧਾਰਮਕ ਤੇ ਭਾਈਚਾਰਕ ਸਥਿਤੀ ਤੇ ਇਤਿਹਾਸ ਦਾ ਕਣ ਵੀ ਕਿਤੇ ਕਿਤੇ ਅੱਖਪਰੇਖਾ ਨਹੀਂ ਕੀਤਾ ਜਾ ਸਕਦਾ। ਭਾਵੇਂ ਇਸ ਨੂੰ ਖੋਜ ਆਧਾਰਤ ਖੋਜ ਕਾਰਜ ਨਹੀਂ ਆਖਿਆ ਜਾ ਸਕਦਾ ਪਰ ਇਹ ਵਰਤਮਾਨ ਸਮੇਂ ਦਾ ਪੰਥਕ ਇਤਿਹਾਸ ਲਿਖਣ ਸਹਾਇਕ ਸਮਗਰੀ ਦਾ ਕੰਮ ਦੇ ਸਕਦਾ ਹੈ।

ਭਾਵੇਂ 'ਕਵੀ' ਹੋਰਾਂ ਦਾ ਸਾਹਿਤਕ ਗੁਰੂ ਸੰਤ ਇਦਰ ਸਿੰਘ 'ਚਕ੍ਰਵਰਤੀ' ਹੀ ਸੀ ਪਰ ਉਹ ਵਰਤਮਾਨ ਪੰਜਾਬੀ ਵਾਰਤਕ ਦੇ ਮੰਨੇ ਜਾਂਦੇ ਮੋਢੀ ਸਰਦਾਰ ਗੁਰਬਖਸ਼ ਸਿੰਘ ਪ੍ਰਤੀਲੜੀ ਤੋਂ ਬਹੁਤ ਪ੍ਰਭਾਵਤ ਸਨ। ਇਨ੍ਹਾਂ ਦੀ ਲਿਖਣ ਸ਼ੈਲੀ ਵਿਚ ਉਸ ਦਾ ਪ੍ਰਭਾਵ ਸਪਸ਼ਟ ਦੇਖਿਆ ਜਾ ਸਕਦਾ ਹੈ। ਸਾਧਾਰਨ ਸ਼ਬਦਾਂ ਵਿੱਚ ਸਪਸ਼ਟ ਰੂਪ ਵਿੱਚ ਤੇ ਆਮ ਪ੍ਰਭਾਵਤ ਲੰਬਾਈ ਵਿੱਚ ਵਾਕ ਰਚਨਾ ਕਵੀ ਦੀ ਵਾਰਤਕ ਦਾ ਗੁਣ ਹੈ। "ਨਾਮਧਾਰੀਪਣ ਜਗਾਈ ਰਖਣ ਲਈ ਇਹ ਜ਼ਰੂਰੀ ਹੈ ਕਿ ਸਾਹਿਤੀ ਇਕਾਈਆਂ ਨੂੰ ਉਸ ਆਧਾਰ ਨਾਲ ਜੋੜੀ ਰੱਖਿਆ ਜਾਵੇ, ਜਿਸ ਤੋਂ ਸਿੱਖੀ ਅਤੇ ਵਿਸ਼ੇਸ਼ਕਰ ਨਾਮਧਾਰੀਅਤ ਨੂੰ ਬਲ ਮਿਲਦਾ ਰਹੇ। ਸਤਿਗੁਰੂ ਹੀ ਜਿਉਂਦਾ ਆਧਾਰ ਹਨ ਜਿਨ੍ਹਾਂ ਦੁਆਰਾ ਉਸ ਵਿਧੀ ਵਿਧਾਨ ਦਾ ਗਿਆਨ ਵੀ ਜ਼ਰੂਰੀ ਹੈ ਜਿਸ ਅਨੁਸਾਰ ਗੁਰਸਿੱਖ ਪ੍ਰੇਰਾ ਕਾਇਮ ਰਹਿ ਸਕਦੀ ਹੈ। ਅਤੇ ਇਹ ਵਿਧੀ ਵਿਧਾਨ ਗੁਰਬਾਣੀ

ਹੈ।" ਉਨ੍ਹਾਂ ਦੀ ਵਾਰਤਕ ਦਾ ਨਮੂਨਾ ਹੈ। ਰਾਜਸੀ ਤੌਰ ਤੇ ਉਹ ਸੋਵੀਅਤ ਇਨਕਲਾਬ ਤੇ ਸੋਵੀਅਤ ਯੂਨੀਅਨ ਦੇ ਪ੍ਰਭਾਵ ਅਧੀਨ ਸਨ।

'ਕਵੀ' ਦੀ ਸਾਹਿਤਕ ਖੇਤਰ ਵਿਚ ਸਭ ਤੋਂ ਵੱਡੀ ਦੇਣ, ਪਿਛਲੀ ਸਦੀ ਦੇ ਸਥਾਨਾਂ ਵਿਚਲੀ ਪੀੜ੍ਹੀ ਦੇ ਨਾਮਧਾਰੀ ਬੱਚਿਆਂ ਵਿਚ ਸਾਹਿਤਕ ਰੁਚੀ ਪੈਦਾ ਕਰ ਕੇ ਉਸ ਦੇ ਵਿਕਾਸ ਵਿਚ ਲੋੜੀਂਦਾ ਪਥ-ਪਰਦਰਸ਼ਨ ਕਰਨਾ ਹੈ। ਪਿਛੋਂ ਜਾ ਕੇ ਨਾਮਧਾਰੀ ਸਾਹਿਤ ਸਭਾ ਜੀਵਨ ਨਗਰ ਵੀ ਸਥਾਪਤ ਕੀਤੀ ਗਈ, ਜਿਸ ਦਾ ਕੋਈ ਵਿਧੀਵਿਤ ਰਿਕਾਰਡ ਨਾ ਹੋਣ ਕਾਰਨ ਇਸ ਦਾ ਸੰਸਥਾਪਕ ਵਿਵਾਦਗ੍ਰਸਤ ਬਣ ਗਿਆ। ਨਵੰਬਰ ੧੯੯੦ ਵਿਚ ਜੀਵਨ ਨਗਰ, ਜ਼ਿਲਾ ਸਿਰਸਾ ਵਿਚ ਹੋਏ ਸੰਤ ਤਰਨ ਸਿੰਘ 'ਵਹਿਮੀ' ਯਾਦਗਾਰੀ ਸਮਾਗਮ ਵਿਚ ਇਹ ਗੱਲ ਨਿਰੋਲ ਸਾਹਿਤਕ ਮਾਹੇਨ ਨੂੰ ਜ਼ਰਾ ਗਰਮਾਉਣ ਦਾ ਕਾਰਨ ਸਿੱਧ ਹੋਈ ਕਿਉਂਕਿ ਕੁਛ ਵਿਅਕਤੀਆਂ ਨੇ 'ਵਹਿਮੀ' ਜੀ ਨੂੰ ਉਕਤ ਸਭਾ ਦੇ ਸੰਸਥਾਪਕ ਵਜੋਂ ਪੇਸ਼ ਕੀਤਾ ਤਾਂ ਸਮਾਗਮ ਵਿਚ ਮੌਜੂਦ 'ਕਵੀ' ਜੀ ਨੇ ਆਪ ਇਸ ਦੇ ਮੋਢੀ ਹੋਣ ਦਾ ਦਾਅਵਾ ਬੜੀ ਸਰਗਰਮੀ ਨਾਲ ਪੇਸ਼ ਕੀਤਾ। ਉਦੋਂ ਤੋਂ ਲੈ ਕੇ ਕਿਸੇ ਨੇ ਇਹ ਰੋੜਕਾ ਨਾ ਗੁਰੂ ਨਾਲ ਵਿਚਾਰਿਆ ਤੇ ਇਸ ਦਾ ਨਿਰਣਾ ਹੋ ਸਕਿਆ ਕਿਉਂਕਿ ਹੁਣ ਦੋਵੇਂ ਦਾਅਵੇਦਾਰ ਹੀ ਸਾਡੇ ਵਿਚ ਨਹੀਂ ਰਹੇ, ਇਸ ਲਈ ਇਹ ਨਿਰਣਾ ਹਰੇਕ ਵਿਅਕਤੀ ਦੀ ਆਪਣੀ ਧਾਰਨਾ ਤੇ ਹੀ ਨਿਰਭਰ ਰਹਿ ਗਿਆ ਹੈ। ਫਿਰ ਵੀ, ਇਸ ਗੱਲੋਂ ਸਿਰ ਨਹੀਂ ਵੇਰਿਆ ਜਾ ਸਕਦਾ ਕਿ ਪੰਥਕ ਪਰਚੇ ਦੇ ਸੰਪਾਦਕ ਹੋਣ ਦੇ ਨਾਤੇ ਉਭਰਦੇ ਸਾਹਿਤਕਾਰਾਂ ਦੀਆਂ ਰਚਨਾਵਾਂ ਸੋਧਣ ਦੀ ਸਿਰਦਰਦੀ ਲੈਕੇ ਉਨ੍ਹਾਂ ਦੀ ਸਤਿਜੁਗ ਦੇ ਮਾਧਿਅਮ ਰਾਹੀਂ ਆਮ ਪਾਠਕਾਂ ਨਾਲ ਜਾਣ ਸਿਆਣੇ ਕਰਵਾਉਣ ਦਾ ਸਿਹਰਾ ਉਨ੍ਹਾਂ ਸਿਰ ਹੀ ਬਝਦਾ ਹੈ ਭਾਵੇਂ ਕਵੀ ਦਰਬਾਰਾਂ ਦੇ ਮੌਕੇ, ਤੇ ਉਨ੍ਹਾਂ ਤੋਂ ਬਿਨਾਂ ਵੀ, ਇਨ੍ਹਾਂ ਕਵੀਆਂ ਨੂੰ ਲੁੜੀਂਦੀ ਕਾਵਿ ਜਾਣਕਾਰੀ ਦੇ ਕੇ ਕਵਿਤਾਵਾਂ ਦੀ ਉਸਤਾਦਾਂ ਵਾਂਗ ਸੁਧਾਈ ਕਰਵਾਉਂਦਿਆਂ ਤਰਨ ਸਿੰਘ 'ਵਹਿਮੀ' ਹੋਰਾਂ ਨੂੰ ਵੀ ਆਮ ਦੇਖਿਆ ਜਾ ਸਕਦਾ ਸੀ। ਇਹ ਸਾਰੇ ਹੁਣ ਨਾਮਧਾਰੀਆਂ ਵਿਚ ਮੁਹਰੇਲ ਸਥਾਨ ਪ੍ਰਾਪਤ ਸਾਹਿਤਕਾਰ ਜਾਂ ਕਵੀ ਸਮਝੇ ਜਾਂਦੇ ਹਨ। ਇਨ੍ਹਾਂ ਸਤਰਾਂ ਦੇ ਲੇਖਕ ਨੂੰ ਲਿਖਣ ਕਾਰਜ ਵਿਚ ਮੁਢਲਾ ਉਤਸ਼ਾਹ ਭਾਵੇਂ ਹੋਰਨਾਂ ਪ੍ਰਕਾਸ਼ਨਾਵਾਂ ਤੋਂ ਮਿਲਿਆ ਪਰ ਨਾਮਧਾਰੀ ਖੇਤਰ ਵਿਚ, ਸਤਿਜੁਗ ਦੇ ਪਾਠਕਾਂ ਨਾਲ ਨੇੜਤਾ ਪੈਦਾ ਕਰਨ ਦਾ ਸਿਹਰਾ ਨਿਸਚੇ ਹੀ 'ਕਵੀ' ਹੋਰਾਂ ਸਿਰ ਬੱਝਦਾ ਹੈ ਤੇ ਇਸ ਦੇ ਸਾਹਿਤਕ ਵਿਕਾਸ ਵਿਚ ਇਹ ਇਕ ਵਡਾ ਪੜਾਉ ਸੀ

ਜਿਹੜਾ ਨਾਮਧਾਰੀ ਸਹਿਤ ਨੂੰ ਵਿਸ਼ਵ ਵਿਦਿਆਲਿਆਂ ਦੀ ਪੱਧਰ ਤਕ ਪੁਚਾਉਣ ਵਿਚ ਬਹੁਤ ਸਹਾਈ ਸਿੱਧ ਹੋਇਆ।

ਪ੍ਰੀਤਮ ਸਿੰਘ 'ਕਵੀ' ਨੂੰ ਨੌਜਵਾਨ ਪੀੜ੍ਹੀ ਨਾਲ ਖਾਸ ਮੋਹ ਸੀ ਤੇ ਉਹ ਅਕਸਰ ਇਸ ਦੇ ਵਿਕਾਸ ਲਈ ਜਤਨਸ਼ੀਲ ਰਹਿੰਦੇ ਸਨ। ਨਾਮਧਾਰੀ ਵਿਦਿਅਕ ਸੰਮੇਲਨਾਂ ਦੇ ਮੌਕਿਆਂ ਤੇ ਜੁੜਨ ਵਾਲੇ ਬੱਚਿਆਂ-ਵਿਦਿਆਰਥੀਆਂ ਦੀਆਂ ਸਮਸਿਆਵਾਂ ਵਿਚਾਰਨ, ਉਨ੍ਹਾਂ ਨੂੰ ਯੋਗ ਸੇਧ ਲਈ ਸਝਾਉਂਦੇ ਸਿੱਖਿਆ ਦੇਣ ਵਿਚ ਉਹ ਉਚੇਰੀ ਦਿਲਚਸਪੀ ਲੈਂਦੇ ਸਨ। ਕਈ ਵਾਰੀ ਸਤਿਗੁਰੂ ਜੀ ਨਾਲ ਉਨ੍ਹਾਂ ਦੇ ਮਸਲਿਆਂ ਸਬੰਧੀ ਵਿਚੋਲਗਿਰੀ ਵੀ ਕਰ ਲੈਂਦੇ ਸਨ ਤੇ ਕਈ ਸਮਾਗਮਾਂ ਦੌਰਾਨ ਦੇਰ ਰਾਤ ਤਕ ਵੀ ਵਿਚਾਰ ਵਟਾਂਦਰਿਆਂ ਵਿਚ ਭਾਗ ਲੈਂਦੇ ਰਹੇ।

ਗੁਣ ਔਗੁਣ ਸਾਰਿਆਂ ਵਿਚ ਹੁੰਦੇ ਹਨ ਤੇ ਜਿਸ ਵਿਚ ਇਹ ਦੋਵੇਂ ਨਹੀਂ ਹੁੰਦੇ ਉਹ ਪੂਰਨ ਹੁੰਦਾ ਹੈ। ਸਾਡੇ ਸਮਾਜ ਵਿਚ ਪੂਰਨ ਹੋਣ ਦਾ ਗੁਣ ਸਿਰਫ ਪਰਮਾਤਮਾ ਲਈ ਰਾਖਵਾਂ ਰਖਿਆ ਗਿਆ ਹੈ। ਮਨੁੱਖ ਨੂੰ ਗਲਤੀ ਦਾ ਪੁਤਲਾ ਸਮਝਿਆ ਜਾਂਦਾ ਹੈ। 'ਕਵੀ' ਹੋਰਾਂ ਤੋਂ ਵੀ ਜੀਵਨ ਵਿਚ ਕਈ ਗਲਤੀਆਂ ਹੋਈਆਂ ਹੋਣਗੀਆਂ। ਸਤਿਜੁਗ ਕੀ ਕਾਫੀ ਲੰਬੀ ਸੇਵਾ ਕਰਨ ਪਿਛੋਂ ਸੇਵਾ-ਮੁਕਤੀ ਪਿਛੋਂ ਕੋਈ ਅਜਿਹਾ ਅਣਜਾਣਿਆ ਕਾਰਨ ਹੀ ਹੋਵੇਗਾ। ਅਵਾਮੀ ਪ੍ਰੈਸ ਦੀ ਪ੍ਰਬੰਧਕੀ ਜ਼ਿੰਮੇਵਾਰੀ ਦੌਰਾਨ, ਪਤਾ ਨਹੀਂ ਸਹਿਬਨ ਜਾਂ ਅਸਹਿਬਨ ਹੋਈ ਗਲਤੀ ਕਾਰਨ ਇਕ ਗਰੀਬ ਸਾਹਿਤਕਾਰ ਨੂੰ ਸਰਕਾਰੀ ਕਰੋਪੀ ਦਾ ਸ਼ਿਕਾਰ ਬਣਨਾ ਪਿਆ ਸੀ, ਸਾਹਿਤਕਾਰ ਵੀ ਉਹ ਸੀ ਜਿਸ ਦੇ 'ਕਵੀ' ਜੀ ਨਾਲ ਸਬੰਧ ਵੀ ਚੰਗੇ ਸਨ।

'ਕਵੀ' ਜੀ ਦਾ ਆਪਣਾ ਅਧਿਐਨ ਨਿਰੋਲ ਧਾਰਮਕ ਗ੍ਰੰਥਾਂ ਤਕ ਹੀ ਸੀਮਤ ਨਹੀਂ ਸੀ ਸਗੋਂ ਉਨ੍ਹਾਂ ਨੇ ਜਿਹੜੀ ਵੀ ਚੰਗੀ ਪੁਸਤਕ ਹੱਥ ਲਗੀ ਉਹਨੂੰ ਪੜ੍ਹਨ ਵਿਚ ਕਦੇ ਆਲਸ ਨਹੀਂ ਸੀ ਕੀਤਾ। ਅਮਰੀਕਨ ਲੇਖਕ ਕਾਰਨੇਗੀ ਦੀਆਂ ਪੁਸਤਕਾਂ ਦੇ ਉਹ ਕਾਫੀ ਪ੍ਰਸ਼ੰਸਕ ਸਨ। ਇਸ ਲੇਖਕ ਵਲੋਂ ਸੁਝਾਈ ਗਈ ਤਕਨੀਕ ਉਹ ਆਪਣੇ ਜੀਵਨ ਵਿਚ ਅਕਸਰ ਪ੍ਰਯੋਗ ਕਰਦੇ ਰਹੇ। ਆਮ ਮਸਲਿਆਂ ਤਕ ਉਨ੍ਹਾਂ ਦੀ ਉਸਾਰੂ ਪਹੁੰਚ ਤੇ ਵਿਹਾਰਕ ਆਲੋਚਨਾ ਪਿਛੋਂ ਸ਼ਾਇਦ ਮੁੱਖ ਕਾਰਨ ਡੋਲ ਕਾਰਨੇਗੀ ਹੀ ਹੋਵੇ।

ਨਾਮਧਾਰੀ ਸਾਹਿਤ ਦੇ ਇਤਿਹਾਸ ਵਿਚ ਉਨ੍ਹਾਂ ਦਾ ਆਪਣਾ ਸਥਾਨ ਹੈ ਤੇ ਇਸ ਕਰਕੇ ਉਹ ਸਦਾ ਯਾਦ ਕੀਤੇ ਜਾਂਦੇ ਰਹਿਣਗੇ।

ਮਾਸਿਕ “ਵਰਿਆਮ” ਦੇ ਅਗਸਤ ਅੰਕ ਦੇ ਟਾਈਟਲ ਉਪਰ ਸੁਖਵੰਤ ਚਿੱਤਰਕਾਰ ਨੇ ਦੂਕਵੇਂ ਸਮੇਂ ਮੁਤਾਬਿਕ ਕਿੰਨੀ ਸੋਹਣੀ ਚਿੱਤਰਕਾਰੀ ਕੀਤੀ ਹੈ ਤੇ ਕਿੰਨੀਆਂ ਸੋਹਣੀਆਂ ਲਾਈਨਾਂ ਲਿਖੀਆਂ ਹਨ :-

“ਕਿਉਂ ਨਹੀਂ ਵਰ੍ਹੀਆਂ ਕਾਲ ਘਟਾਵਾਂ, ਓ ਰੱਬਾ!
ਧਰਤ ਪਿਆਸੀ, ਖੁਲਸਣ ਛਾਵਾਂ, ਓ ਰੱਬਾ!
ਖਾਲੀ ਗਾਗਰ ਚੁੱਕੀ ਬੱਜਲ ਹੁੰਦੀਆਂ ਨੇ
ਵਿਲਕਦਿਆਂ ਬੱਚਿਆਂ ਦੀਆਂ ਮਾਵਾਂ, ਓ ਰੱਬਾ!”

ਵਾਕਿਆਈ ਇਸ ਵਾਰ ਏਧਰ ਬਰਸਾਤਾਂ ਨਹੀਂ ਹੋਈਆਂ, ਅੰਦਰੋਂ ਬੋਝਾ-ਬੋਝਾ ਹੀ ਮੀਹ ਪਿਆ ਹੈ ਏਧਰ-ਓਧਰ। ਮੀਹ ਕਾਹਦਾ ਪੈਦਾ ਸਗੋਂ ਹੋਰ ਲੂੰਹਣ ਲਾ ਜਾਂਦਾ ਹੈ। ਵੈਸੇ ਤਾਂ ਹਰ ਰੁੱਤ ਨੇ ਆਪਣੇ ਜੋਬਨ ਤੇ ਆ ਕੇ ਆਪਣੇ ਜੋਹਰ ਦਿਖਾਏ ਹੁੰਦੇ ਹਨ, ਪਰ ਬਰਸਾਤਾਂ ਨੂੰ ਇੰਜ ਹਾਰ ਖਾਣੀ ਪੈ ਗਈ ਜਿਵੇਂ ਸਮੁੰਦਰ ਨੇ ਉਸ ਨੂੰ ਪਾਟੀ ਹੀ ਨਾ ਦਿੱਤਾ ਹੋਵੇ। ਇਸ ਗੱਲ ਦਾ ਫਾਇਦਾ ਗਰਮੀਆਂ ਦੀ ਰੁੱਤ ਨੇ ਖੂਬ ਉਠਾਇਆ ਹੈ। ਜਿਉਂ ਚੇਤਰ ਮਹੀਨੇ ਤੋਂ ਗਰਮੀ ਸ਼ੁਰੂ ਹੋਈ ਹੈ ਭਾਦਰੋਂ ਆ ਗਿਆ ਹੈ, ਗਰਮੀ ਨੇ ਆਪਣਾ ਪੂਰਾ ਰੰਗ ਦਿਖਾ ਦਿੱਤਾ ਹੈ। ਨਾ ਰਾਤ ਨੂੰ ਸੌ ਹੁੰਦਾ ਹੈ, ਨਾ ਦਿਨੇ ਚੈਨ ਮਿਲਦੀ ਹੈ। ਤੜਫ ਜਿਹੀ ਲੱਗੀ ਰਹਿੰਦੀ ਹੈ। ਜੀ ਕਰਦਾ ਸਾਰੇ ਕੱਪੜੇ ਲਾਹ ਕੇ ਕਿਤੇ ਠੰਡੇ ਪਾਣੀ ਵਿਚ ਬੈਠੇ ਰਹੀਏ। ਪਰ ਪਾਣੀ ਵੀ ਕਿਥੋਂ ਲਿਆਈਏ? ਜਦ ਧਰਤੀ ਥੱਲੇ ਪਾਣੀ ਹੋਵੇਗਾ ਤਦ ਹੀ ਉੱਪਰ ਆਵੇਗਾ। ਪਿੰਡਾਂ ਵਿਚ ਤਾਂ ਪਾਣੀ ਦੀ ਇਥੋਂ ਤੱਕ ਕਿੱਲਤ ਹੋ ਗਈ ਹੈ ਕਿ ਪੁੱਛੇ ਹੀ ਨਾ। ਸ਼ਹਿਰਾਂ ਵਾਂਗ ਪਿੰਡਾਂ ਵਿਚ ਵੀ ਪਾਣੀ ਟਾਇਮ ਨਾਲ ਹੀ ਆਉਂਦਾ ਹੈ। ਜੇ ਸਵੇਰੇ ਮੋਟਰਾਂ ਲਈ ਪਾਵਰ ਬਿਜਲੀ ਆ ਗਈ ਤਾਂ ਸਮਝੋ ਪਿੰਡਾਂ ਦੇ ਨਲਕੇ ਬੰਦ, ਤੇ ਜੇ ਰਾਤ ਦੀ ਪਾਵਰ ਹੋ ਗਈ ਤਾਂ ਸ਼ਾਮ ਤੋਂ ਹੀ ਪਾਣੀ ਦੇ ਤਬਲੇ ਮੂਧੇ। ਭਲੇ ਦਿਨਾਂ ਦੇ ਭੁਲੇਖੇ ਜੇ ਕਿਤੇ ਨਲਕੇ ਦੇ ਹੋਡਲ ਨੂੰ ਗੋੜ ਦੇਈਏ ਤਾਂ ਵਾਪਸੀ ਵਿਚ ਹੁਝਕੇ ਨਾਲ ਉੱਪਰ ਨੂੰ ਆ ਕੇ ਬੁਝਾੜਾ ਭੰਨ ਦਿੰਦਾ। ਏਸੇ ਤਰ੍ਹਾਂ ਦਾ ਹੀ ਹਾਲ ਬਿਜਲੀ ਦਾ ਹੋ ਗਿਆ ਹੈ। ਉਹ ਵੀ ਲੁਕਣ-ਮੀਟੀ ਖੋਡਦੀ ਰਹਿੰਦੀ ਹੈ। ਜਦੋਂ ਜੀ ਕਰਦਾ ਚਲੀ ਜਾਂਦੀ ਹੈ ਤੇ ਜਦੋਂ ਜੀ ਕਰਦਾ ਆ ਜਾਂਦੀ ਹੈ। ਕਿਸੇ ਟਾਈਮ ਤਾਂ ਸਾਰਾ ਦਿਨ ਆਉਂਦੀ ਹੀ ਨਹੀਂ ਤੇ ਇਸ ਤਰ੍ਹਾਂ ਮਹਿਸੂਸ ਹੁੰਦਾ ਹੈ ਜਿਵੇਂ ਅਸੀਂ ਮੁੜ ਕੇ ਪੁਰਾਣੇ ਜ਼ਮਾਨੇ ਵਿਚ ਚਲੇ ਗਏ ਹੋਈਏ। ਕਿਉਂਕਿ ਕੋਈ ਵੀ ਯੰਤਰ ਬਿਜਲੀ ਤੋਂ ਬਗੈਰ ਚੱਲਣਾ ਹੀ ਨਹੀਂ। ਸਭ

ਇਵੇਂ ਲੱਗਦੇ ਹਨ ਜਿਵੇਂ ਕਬਾੜਖਾਨਾ ਪਿਆ ਹੋਵੇ (ਪੁਰਾਣੇ ਜ਼ਮਾਨੇ ਦੇ ਲੋਕ ਵੇਰ ਵੀ ਚੰਗੇ ਸਨ, ਜਿਹੜੇ ਹੋਸਲੇ ਨਾਲ ਸਭ ਕੁਝ ਬਰਦਾਸ਼ਤ ਕਰ ਜਾਂਦੇ ਸਨ। ਨਾ ਉਹਨਾਂ ਨੂੰ ਗਰਮੀ ਲੱਗਦੀ ਸੀ ਤੇ ਨਾ ਉਨ੍ਹਾਂ ਤੇ ਸਰਦੀ ਦਾ ਅਸਰ ਹੁੰਦਾ ਸੀ। ਹੁੰਦਾ ਵੀ ਕਿਵੇਂ ਬਿਜਲੀ ਦਾ ਤਾਂ ਚਿੱਤ-ਚੇਤਾ ਵੀ ਨਹੀਂ ਸੀ ਉਨ੍ਹਾਂ ਨੂੰ। ਗਰਮੀਆਂ ਹੋਣੀਆਂ ਤਾਂ ਦਰੱਖਤਾਂ ਦੀ ਛਾਂ ਥੱਲੇ ਬਹਿ ਜਾਣਾ। ਤੇ ਸਰਦੀਆਂ ਹੋਣੀਆਂ ਤਾਂ ਖੁਲ੍ਹੇ ਵਿਹੜੇ ਵਿਚ ਕੰਧ ਨਾਲ ਢਾਸਣਾ ਲਾ ਕੇ ਧੁੱਪ ਸੇਕਦੇ ਰਹਿਣਾ। ਤੇ ਖੁਰਾਕ ਵੀ ਉਹਨਾਂ ਦੀ ਸ਼ਾਦ-ਮੁਰਾਦੀ ਤੇ ਤਾਕਤਵਰ। ਅੱਜ ਵਾਂਗ ਨਹੀਂ ਸੀ ਪਟੋਟੇ ਕਰਦੇ ਹੁੰਦੇ। ਹੁਣ ਤਾਂ ਬੰਦੇ ਨੂੰ ਇਵੇਂ ਹੈ ਜਿਵੇਂ ਬਿਜਲੀ ਦਾ ਨਸ਼ਾ ਜਿਹਾ ਲੱਗ ਗਿਆ ਹੋਵੇ। ਜਿੰਨਾ ਚਿਰ ਬਿਜਲੀ ਨਾ ਆਵੇ ਅੱਚਿ-ਆਈ ਜਿਹੀ ਲੱਗੀ ਰਹਿੰਦੀ ਹੈ। ਜਦੋਂ ਬਿਜਲੀ ਆ ਜਾਵੇ ਤਾਂ ਇੰਜ ਮਹਿਸੂਸ ਹੁੰਦਾ ਹੈ ਜਿਵੇਂ ਮਰ ਰਹੇ ਬੰਦੇ ਨੂੰ ਇਕ ਵਾਰ ਵੇਰ ਨਵੀਂ ਜ਼ਿੰਦਗੀ ਮਿਲ ਗਈ ਹੋਵੇ।

ਇਹੋ ਜਿਹੇ ਹਾਲਤਾਂ ਨੂੰ ਦੇਖਦਿਆਂ ਮੈਨੂੰ ਇਕ ਵਾਕਿਆ ਯਾਦ ਆ ਗਿਆ। ਹਾੜ੍ਹ ਮਹੀਨਾ, ਐਤਵਾਰ ਦਾ ਦਿਨ, ਗਰਮੀ ਵੀ ਜ਼ੋਰਾਂ ਦੀ, ਬਿਜਲੀ ਬੰਦ। ਮੈਂ ਉਸ ਦਿਨ ਘਰ ਹੀ ਸੀ, ਪੱਖੀ ਲੈ ਕੇ ਬਗ਼ਾਵੇ ਵਿਚ ਬੈਠਾ ਆਪਣੇ ਆਪ ਨੂੰ ਭੱਲ ਮਾਰ ਰਿਹਾ ਸੀ। ਟਾਈਮ ਕੋਈ ਸਵਾ ਕੁ ਇਕ ਵਜੇ ਦਾ। ਗਲੀ ਦੀਆਂ ਔਰਤਾਂ ਗਰਮੀ ਨਾਲ ਮੁੜਕੇ-ਮੁੜਕੀ ਹੋਈਆਂ ਗਲੇਈ ਤੋਂ ਵਿਹਲੀਆਂ ਹੋ ਕੇ ਹੌਲੀ-ਹੌਲੀ ਇਕੱਠੀਆਂ ਹੋ ਗਲੀ ਵਿਚ ਹਵਾ ਲੈਣ ਨੂੰ ਬਹਿ ਗਈਆਂ। ਇੱਕ ਦੋ ਦੋ ਹੱਥ ਵਿਚ ਪੱਖੀਆਂ ਵੀ ਫੜੀਆਂ ਹੋਈਆਂ ਸਨ। ਜਦ ਤੱਕ ਬਿਜਲੀ ਨਹੀਂ ਆਉਂਦੀ, ਆਪਣਾ ਟਾਈਮ ਪਾਸ ਕਰਨ ਲਈ ਤੇ ਗਰਮੀ ਨੂੰ ਭੁਲਾਉਣ ਲਈ ਗੱਲਬਾਤ ਕਰਨ ਲੱਗ ਪਈਆਂ—

ਇਕ ਵਡੇਰੀ ਉਮਰ ਦੀ ਔਰਤ ਨੇ ਗੱਲ ਤੋਰੀ—“ਸਿਆਣੇ ਕਹਿੰਦੇ ਹੁੰਦੇ ਸੀ ਕਿ ਹਾੜ੍ਹ ਦੀ ਸੰਗਰਾਮ ਨੂੰ ਬਰਸਾਤ ਦਾ ਪਹਿਲਾ ਮੀਹ ਪੈ ਜਾਂਦਾ ਸੀ, ਤੇ ਵੇਰ ਬੋਝੇ ਦਿਨਾਂ ਬਾਅਦ ਬਰਸਾਤਾਂ ਪੈਣ ਲੱਗ ਪੈਂਦੀਆਂ ਸਨ। ਹੁਣ ਤਾਂ ਪਤਾ ਨਹੀਂ ਕਿਸੇ ਵੀ ਰੁੱਤ ਦਾ ਕੋਈ ਟਾਈਮ ਨਹੀਂ ਰਹਿ ਗਿਆ। ਹਰ ਰੁੱਤ ਹੀ ਅਗੇਤ-ਪਛੇਤ ਨਾਲ ਆਉਣ ਲੱਗ ਪਈ ਆ।”

“ਭੈਣ, ਅਗੇਤ-ਪਛੇਤ ਕਿੱਦਾਂ ਨਾ ਹੋਵੇ.....ਬੰਦਾ ਵੀ ਤਾਂ ਕੁਦਰਤ ਨੂੰ ਆਪਣੇ ਵੱਸ ਕਰਨਾ ਚਾਹੁੰਦਾ। ਦੇਖੋ ਨਾ ਕਿੱਦਾਂ ਕਿੱਦਾਂ ਦੀਆਂ ਚੀਜ਼ਾਂ ਬਣਾ ਦਿੱਤੀਆਂ ਆਂ ਬੰਦੇ ਨੇ। ਨਾਲੇ ਲੋਕ ਵੀ ਤਾਂ ਹੁਣ ਉਦਾਂ ਦੇ ਹੀ ਹੋ ਗਏ ਆ.....ਨਾਸਤਕ

ਜਿਹੇ। ਨਹੀਂ ਤਾਂ ਅੱਗੇ ਲੋਕ ਇਕੱਠੇ ਹੋ ਕੇ ਕਈ ਤਰ੍ਹਾਂ ਦੇ ਪਾਠ-ਪੂਜਾ ਕਰਦੇ ਤੇ ਜੱਗ ਕਰਕੇ ਰੱਬ ਨੂੰ ਤੇ ਗੁਰਾਂ ਪੀਰਾਂ ਨੂੰ ਧਿਆਉਂਦੇ ਹੁੰਦੇ ਸੀ।” ਦੂਜੀ ਔਰਤ ਨੇ ਕਿਹਾ।

ਤੀਜੀ ਕਹਿਣ ਲੱਗੀ—“ਐਤਕੀ ਤਾਂ ਗਰਮੀ ਨੇ ਹੱਦ ਈ ਲਾ ਦਿੱਤੀ...ਖਬਰੇ ਮਰੀਕਾ ਵਾਲਿਆਂ ਨੇ ਜਿਹੜੇ ਫਗਾਨਿਸਤਾਨ ਵਿਚ ਬੰਬ ਚਲਾਏ ਅਤੇ ਜਹਾਜ਼ਾਂ ਨਾਲ ਅੱਗਾਂ ਲੱਗੀਆਂ, ਉਨ੍ਹਾਂ ਨਾਲ ਈ ਗਰਮੀ ਵਧ ਗਈ। ਸਾਰੀ ਦੁਨੀਆਂ ‘ਚ ਅੱਗ ਲੱਗੀ ਪਈ ਆ। ਰੱਬ ਤਾਂ ਕਿਸੇ ਨੂੰ ਯਾਦ ਈ ਨਈਂ, ਬੰਦਾ ਈ ਬੰਦੇ ਨੂੰ ਮਾਰੀ ਜਾਂਦਾ। ਦੇਵਾਂ ਇਕ ਦਿਨ ਦੁਨੀਆਂ ਸਾਰੀ ਖਤਮ ਹੋ ਜਾਣੀ ਆਂ।”

ਪੱਖੀ ਬੱਲਦੀ ਨਾਲ ਬੈਠੀ ਇਕ ਹੋਰ ਨੇ ਗੱਲ ਦਾ ਰੁਖ ਬਦਲਿਆ—“ਐਤਕੀ ਤਾਂ ਘਰਾਂ ਦੇ ਨਲਕਿਆਂ ਦਾ ਪਾਣੀ ਵੀ ਮੁੱਕ ਗਿਆ। ਨੌਟ-ਪੋਟ ਦਾ ਵੇਲਾ ਹੁੰਦਾ ਐ ਤਾਂ ਨਲਕਾ ਜਵਾਬ ਦੇ ਦਿੰਦਾ। ਪਾਣੀ ਵੀ ਕੀ ਕਰੇ...ਸਾਰਾ ਤਾਂ ਮੋਟਰਾਂ ਧੂਹ ਧੂਹ ਕੇ ਝੋਨੇ ਦੇ ਪੋਤਾਂ ਵਿੱਚ ਸੁਟ ਦਿੰਨੀਆਂ। ਬਥੇਰਾ ਸਰਕਾਰ ਨੇ ਕਿਹਾ ਸੀ ਕਿ ਝੋਨਾ ਘੱਟ ਲਾਇਓ, ਪਰ ਮੰਨੀ ਕਿਸੇ ਨੇ। ਫਸਲ ‘ਚ ਬਚੇ ਭਾਵੇਂ ਨਾ ਬਚੇ ਝੋਨਾ ਜ਼ਰੂਰ ਲਾਉਣਾ। ਕਲ੍ਹ ਸਵੇਰੇ ਉਠ ਕੇ ਮੈਂ ਮੂੰਹ ਪੋਟ ਲਈ ਨਲਕਾ ਗੇੜਨ ਲਈ ਜਿਊ ਈ ਹੋਡਲ ਨੱਪਿਆ, ਹੁਥਕਾ ਖਾ ਕੇ ਮੇਰੇ ਮੱਥੇ ਤੇ ਲੱਗਾ। ਐਹ ਦੇਖ ਬਚਾਅ ਹੋ ਗਿਆ, ਜੇ ਕਿਤੇ ਲੱਗ ਜਾਂਦਾ ਤਾਂ ਮੱਥਾ ਪਾੜ ਦੇਣਾ ਸੀ। ਹਾਰ ਕੇ ਮੈਂ ਤਾਂ ਰਾਤ ਨੂੰ ਈ ਦੋ ਬਾਲਟੀਆਂ ਭਰ ਕੇ ਰੱਖ ਲੈਨੀ ਆਂ, ਖਸਮ ਨੂੰ ਖਾਏ ਮੈਂ ਮੂੰਹ ਨੀ ਭੇਨਾਉਣਾ।”

ਪਹਿਲੀ ਨੇ ਕਿਹਾ—“ਏਦੇ ਨਾਲੋਂ ਪੁਰਾਣਾ ਜ਼ਮਾਨਾ ਨਹੀਂ ਸੀ ਚੰਗਾ.... ਰਾਮ ਨਾਲ ਜਦੋਂ ਮਰਜੀ ਲੱਜ ਫੋਲ ਚੁੱਕੀਦਾ ਸੀ ਤੇ ਖੂਹੀ ‘ਚੋਂ ਠੰਡਾ ਠਾਰ ਤੇ ਅੱਮ੍ਹਿਤ ਵਰਗਾ ਪਾਣੀ ਕੱਢ ਲਿਆਈਦਾ ਸੀ। ਸੁਖ ਜਾਨ ਪੈ ਗਈ ਅੱਜ ਦੀਆਂ ਤੀਵੀਆਂ ਨੂੰ। ਘਰੀਂ ਨਲਕਿਆਂ ਤੇ ਮੋਟਰਾਂ ਲੁਆਂ ਲਈਆਂ। ਚੂਲੀ ਪਾਣੀ ਚਾਹੀਦਾ ਹੁੰਦਾ ਆ, ਬਾਲਟੀਆਂ ਦੀਆਂ ਬਾਲਟੀਆਂ ਰੁੜ ਜਾਨੀਆਂ। ਬਟਨ ਦਬਾਕੇ ਪਤਾ ਨਹੀਂ ਕਿਥੇ ਚਲੀਆਂ ਜਾਂਦੀਆਂ।”

ਲਾਗੇ ਬੈਠੀ ਇਕ ਹੋਰ ਔਰਤ ਨੇ ਬਿਜਲੀ ਦੀ ਗੱਲ ਛੇੜ ਕੇ ਰੁੱਖ ਬਿਜਲੀ ਵਾਲਿਆਂ ਵੱਲ ਨੂੰ ਕਰ ਦਿੱਤਾ। ਕਹਿਣ ਲੱਗੀ—“ਇਹ ਬਿਜਲੀ ਵਾਲਿਆਂ ਦਾ ਵੀ ਰੱਬ ਈ ਰਾਖਾ ਆ। ਜਦੋਂ ਜੀ ਕਰਦਾ ਛੱਡ ਦਿੰਦੇ ਆ ਤੇ ਜਦੋਂ ਜੀ ਕਰਦਾ ਬੰਦ ਕਰ ਦਿੰਦੇ ਆ। ਸਾਡਾ ਮੁੰਡਾ ਦੱਸਦਾ ਪਈ ਲਾਗਲੇ ਪਿੰਡ ਐਵੇਂ ਬੜਾ ਚਿਰ ਈ ਬਿਜਲੀ ਜਾਂਦੀ ਆ...ਉਨ੍ਹਾਂ ਨੇ ਪਤਾ ਨਹੀਂ ਕੀ ਦਿੱਤਾ ਹੋਇਆ ਏਨ੍ਹਾਂ ਨੂੰ। ਸਾਡੇ ਪਿੰਡ ਤਾਂ ਅੱਗ ਲੱਗਣੀ ਅੱਥ ਮੱਟਕੇ ਮਾਰਦੀ ਰਹਿੰਦੀ ਆ। ਜਦੋਂ ਵੇਲਾ ਹੁੰਦਾ ਆ ਬਨਾਉਣ ਖਾਣ ਦਾ ਤੇ ਜਦੋਂ ਰਾਤ ਨੂੰ ਕੰਮ ਮੁਕਾ

ਕੇ ਢੂਈ ਲਾਉਣੀ ਹੁੰਦੀ ਆ ਸੋਟ ਵਾਸਤੇ, ਬਿਜਲੀ ਚਲੀ ਜਾਂਦੀ ਆ। ਦੂਜਾ ਮੱਛਰਾਂ ਨੇ ਬੜਾ ਤੰਗ ਕੀਤਾ। ਮੋਟਾ ਮੋਟਾ ਆ ਮੱਖੀਆਂ ਵਰਗਾ। ਜਿਦਾਂ ਟੀਕਾ ਲੱਗਦਾ, ਇਵੇਂ ਡੰਗ ਮਾਰਦਾ। ਗਰਮੀਆਂ ਤਾਂ ਰੋ ਪਿੱਟ ਕੇ ਲੰਘਾਉਣੀਆਂ।”

“ਚਾਚੀ ਬਿਜਲੀ ਵਾਲੇ ਕੀ ਕਰਨ ਪਿੱਛਿਓਂ ਬਿਜਲੀ ਆਉ ਤੇ ਫੇਰ ਈ ਉਹ ਦੇਣਗੇ। ਨਾਲੇ ਡੇਮਾਂ ਵਿਚ ਤਾਂ ਪਾਣੀ ਘਟਿਆ ਹੋਇਆ। ਪਾਣੀ ਨਾਲ ਈ ਬਿਜਲੀ ਪੈਦਾ ਕਰਨ ਵਾਲੇ ਪਲਾਂਟ ਚੱਲਣੇ ਆ। ਨਾਲੇ ਤੇਨੂੰ ਪਤਾ ਬਿਜਲੀ ਬਣਦੀ ਘੱਟ ਆ ਤੇ ਵਰਤ ਜਿਆਦਾ ਹੁੰਦੀ ਆ। ਰਹਿੰਦੀ ਕਸਬ ਬਿਜਲੀ ਚੰਗੀ ਕਰਨ ਵਾਲੇ ਪੂਰੀ ਕਰ ਦਿੰਦੇ ਆ। ਕਰਦੇ ਕੋਈ ਨੇ ਤੇ ਖਮਿਆਜਾ ਸਭ ਨੂੰ ਭੁਗਤਣਾ ਪੈਂਦਾ ਆ। ਤਾਹੀਂ ਤਾਂ ਬਿੱਲਾਂ ਦਾ ਖਰਚਾ ਦੂਜੇ ਚੋਬੇ ਮਹੀਨੇ ਵਧਾ ਦਿੰਦਾ ਐ ਮਹਿਕਮਾ।” ਚੋਵੀ ਕੁ ਸਾਲ ਦੀ ਸੱਜ ਵਿਆਹੀ ਨੂੰਹ ਨੇ ਸਭ ਨੂੰ ਕਸੂਰਵਾਰ ਦੱਸਦੇ ਹੋਏ ਕਿਹਾ।

“...ਨੀ ਸ਼ਿਮੀਏ, ਹੋਥ ਪੱਖੀ ਤਾਂ ਲਿਆਈਂ...ਹਵਾ ਜਿਹੜੀ ਮਾੜੀ ਮੋਟੀ ਵਗਦੀ ਸੀ, ਉਹ ਵੀ ਬੰਦ ਹੋ ਗਈ ਆ।” ਦੂਜੀ ਨੇ ਆਪਣੀ ਕੁੜੀ ਨੂੰ ਵਾਜ਼ ਮਾਰਦਿਆਂ ਕਿਹਾ। ਬਿਜਲੀ ਦੇ ਪੱਖਿ ਬੰਦ ਹੋਏ ਤਾਂ ਇਹਨਾਂ ਪੱਖੀਆਂ ਦੀ ਵੀ ਕਦਰ ਹੋ ਗਈ...ਨਹੀਂ ਤਾਂ ਵਿਚਾਰੀਆਂ ਜਦੋਂ ਦੀਆਂ ਦਾਜ ‘ਚ ਆਈਆਂ ਨੇ ਪੋਟੀਆਂ ‘ਚ ਬੰਦ ਈ ਪਈਆਂ ਸੀ। ਕੋਈ ਕੱਢਦਾ ਈ ਨਹੀਂ ਸੀ ਇਹਨਾਂ, ਨੂੰ ਪੱਖੀਆਂ ਦੀ ਵੀ ਸੁਣੀ ਗਈ।”

ਪਹਿਲੀ ਔਰਤ ਆਪਣੇ ਪੁਰਾਣੇ ਸਮੇਂ ਨੂੰ ਯਾਦ ਕਰਦਿਆਂ ਕਹਿਣ ਲੱਗੀ—“ਨੀ ਅੱਗੇ ਤਾਂ ਗਾਣੇ ਵੀ ਬਣੇ ਹੋਏ ਸੀ ਪੱਖੀਆਂ ਉੱਤੇ। ਹੁਣ ਵੀ ਕਦੀ-ਕਦੀ ਰੇਡੀਓ ਉੱਤੇ ਮੈਂ ਗਾਣਾ ਸੁਣਿਆ। ਲੋ ਦੇ ਮੇਨੂੰ ਮਖਮਲ ਦੀ ਪੱਖੀ ਘੁੰਗਰੂਆਂ ਵਾਲੀ। ਖਬਰੇ ਸੁਰਿੰਦਰ ਕੌਰ ਨੇ ਗਾਇਆਂ ਖਬਰੇ ਪ੍ਰਕਾਸ਼ ਕੌਰ ਨੇ। ਬਿਜਲੀ ਨੂੰ ਨਈਂ ਸੀ ਉਡੀਕਣਾ ਪੈਂਦਾ...ਆਇਆ ਪ੍ਰਾਹੁਣਿਆਂ ਨੂੰ ਹੱਥ ਨਾਲ ਕੱਢੀਆਂ ਹੋਈਆਂ ਪੱਖੀਆਂ ਦੇ ਦੇਣੀਆਂ। ਪ੍ਰਾਹੁਣੇ ਦੀ ਪੱਖੀ ਦੇਖ ਕੇ ਈ ਗਰਮੀ ਦੂਰ ਹੋ ਜਾਂਦੀ ਸੀ। ਬਲਬਾਂ ਦੀ ਥਾਂ ਰਾਤ ਨੂੰ ਮਿੱਟੀ ਦੇ ਤੇਲ ਦੇ ਦੀਵੇ ਬਾਲ ਕੇ ਲੋਅ ਕਰ ਲੈਣੀ। ਮਿੱਟੀ ਦਾ ਤੇਲ ਨਾ ਹੋਣਾ ਤਾਂ ਸਰ੍ਹੋਂ ਦਾ ਤੇਲ ਪਾ ਕੇ ਈ ਸਾਰ ਲੈਣਾ। ਹੁਣ ਤਾਂ ਜਿੰਨਾ ਚਿਰ ਬਿਜਲੀ ਨਾ ਜਗਾਈਏ ਅੱਗ ਲੋਣਾ ਕੁਝ ਦਿਹਦਾ ਈ ਨਹੀਂ।”

“ਚਾਚੀ, ਸਾਡੇ ਇਹ ਆ ਨਾ (ਲੱਕੀ ਦੇ ਡੈਡੀ), ਸ਼ਹਿਰ ਕੰਮ ਕਰਨ ਜਾਂਦੇ ਆ,...ਜਦੋਂ ਜਾ ਕੇ ਕੰਮ ਤੇ ਲੱਗਦੇ ਆ, ਨਾਲ ਈ ਬਿਜਲੀ ਚਲੀ ਜਾਂਦੀ ਆ। ਮਾਲਕਾਂ ਨੂੰ ਕੀ ਐ, ਕਹਿ ਦਿੰਦੇ ਆ—ਆਪਣੇ ਡਿਊਟੀ ਦੇ ਅੱਠ ਘੰਟੇ ਪੂਰੇ ਕਰਕੇ ਜਾਇਓ ਘਰ ਨੂੰ...ਸਾਨੂੰ ਨਹੀਂ ਪਤਾ, ਨਹੀਂ ਤਾਂ ਪੈਸੇ ਕੱਟ ਲੈਣੇ ਆ ਭੁਗਾਏ। ਕੀ ਕਰੀਏ ਨਿਆਣੇ ਵੀ ਤਾਂ ਪਾਲਣੇ ਹੋਏ

ਭੈਣਾਂ ਰੋਜ਼ ਦੀ ਰਾਤ ਨੂੰ ਨੇਰੇ ਆ ਕੇ ਵੜਦੇ ਆ ਘਰ। ਦੇਖੋ ਨਾ ਕਿੰਦਾ ਫਸਲਾਂ ਚੜ੍ਹੀਆਂ ਹੋਈਆਂ। ਭਾਵੇਂ ਕੋਈ ਰਸਤੇ 'ਚ ਵਾਰਦਾਤ ਈ ਹੋ ਜਾਏ।" ਪਹਿਲੀ ਔਰਤ ਵੱਲ ਨੂੰ ਮੂੰਹ ਕਰਕੇ ਤੀਜੀ ਔਰਤ ਨੇ ਰੋਣਾ ਰੋਇਆ।

ਲਾਗੇ ਬੈਠੀ ਕਾਲਜ ਪੜ੍ਹਦੀ ਕੁੜੀ ਕੋਲੋਂ ਵੀ ਰਿਹਾ ਨਾ ਗਿਆ, ਕਹਿਣ ਲੱਗੀ—“ਆਂਟੀ, ਕੀ ਹੋ ਗਿਆ ਜੇ ਇਸ ਸਾਲ ਬਰਸਾਤਾਂ ਨਹੀਂ ਲੱਗੀਆਂ ਤੇ ਪਾਣੀ ਦੀ ਬੁਝੋ ਪੈਦਾ ਹੋ ਗਈ ਹੈ। ਸਦਾ ਇਸ ਤਰ੍ਹਾਂ ਤਾਂ ਨਹੀਂ ਰਹਿਣੀ। ਦੇਖਦੀਆਂ ਈ ਆਂ ਬਿਜਲੀ ਨੇ ਮਨੁੱਖ ਨੂੰ ਕਿੰਨਾ ਸੌਖਾ ਕਰ ਦਿੱਤਾ ਹੈ। ਦਿਹਾੜੀ ਦਾ ਕੰਮ ਘੱਟਿਆਂ 'ਚ ਹੋ ਜਾਂਦਾ ਐ। ਇਹ ਬਿਜਲੀ ਦੀ ਹੀ ਕਰਾਮਾਤ ਹੈ, ਸਾਡੇ ਮੁਲਕ ਵਿਚ ਕਿੰਨੇ ਵੱਡੇ ਵੱਡੇ ਕਾਰਖਾਨੇ ਲੱਗੇ ਹੋਏ ਆ। ਹਰ ਚੀਜ਼ ਤਿਆਰ ਕੀਤੀ ਕਤਾਈ ਘਰ ਬੈਠਿਆਂ ਹੀ ਮਿਲ ਜਾਂਦੀ ਹੈ। ਐਵੇਂ ਬੜੀ ਵਰਿਜ ਵਿਚੋਂ ਠੰਡੇ ਪਾਣੀ ਦੀ ਬੋਤਲ ਕੱਢ ਕੇ ਗਟਾਗਟ ਪੀ ਹੋ ਜਾਂਦੀ। ਤੁਸੀਂ ਤਾਂ ਬੈਠੀਆਂ ਸਾਡੇ ਜ਼ਮਾਨੇ ਨੂੰ ਨਿੰਦੀ ਜਾਨੀਆਂ। ਸਾਰਾ ਸੁਖ-ਆਰਾਮ ਮਿਲਿਆ ਹੋਇਆ ਤੁਹਾਨੂੰ। ਹੁਣ ਤਾਂ ਪਾਬੀਆਂ ਦੇ ਹੁੰਦੇ ਤੋਂ ਵੀ ਖਹਿੜਾ ਫੁਟ ਗਿਆ ਤੁਹਾਡਾ.... ਅਰਾਮ ਨਾਲ ਗੈਸ ਦਾ ਬਟਨ ਦਬਾਕੇ ਸਭ ਕੁਝ ਬਣ ਜਾਂਦਾ।”

“ਬੀਬਾ, ਅਸੀਂ ਕਦੇ ਮਾੜਾ ਕਹਿੰਨੀਆਂ ਤੁਹਾਡੇ ਜ਼ਮਾਨੇ ਨੂੰ। ਸੱਚੀ ਪਹਿਲਾਂ ਆਲੀਆਂ ਗੱਲਾਂ ਤੇ ਨਹੀਂ ਹੁਣ, ਸਭ ਬਦਲ ਗਿਆ ਆ..... ਅਸੀਂ ਤਾਂ ਅੱਜ ਤੋਂ ੫੦-੬੦ ਸਾਲ ਪਹਿਲਾਂ ਦੇ ਵਕਤਾਂ ਦੀਆਂ ਤੇ ਹੁਣ ਦੇ ਜ਼ਮਾਨੇ ਦੀਆਂ ਗੱਲਾਂ ਕਰਦੀਆਂ। ਉਹ ਵੀ ਦਿਨ ਸਨ ਜਦੋਂ ਕੱਚਿਆਂ ਕੋਠਿਆਂ 'ਚ ਦਿਨ-ਕਟੀ ਕਰਦੇ ਹੁੰਦੇ ਸੀ...ਤੇ ਹੁਣ ਵੀ ਦਿਨ ਹਨ ਪੱਕੇ ਮਕਾਨ ਤੇ ਵਿਹੜਿਆਂ ਵਿੱਚ ਪੱਕੀਆਂ ਫਰਸ਼ਾਂ....ਕਿਤੇ ਮਿੱਟੀ ਵਾਲੇ ਪੈਰ ਨਿਆਣਾ ਲੈ ਵੜੇ ਤਾਂ ਉਸਨੂੰ ਕਈ ਕੁਝ ਕਹੀਦਾ। ਪੱਚੇ ਈ ਸਾਹ ਨਹੀਂ ਮਾਰਦੇ। ਫੇਰ ਵੀ ਪੁਰਾਣੇ ਜ਼ਮਾਨੇ ਨਾਲੋਂ ਇਹ ਦਿਨ ਬਹੁਤ ਚੰਗੇ ਆ।” ਸਾਰੀਆਂ ਉਸ ਕੁੜੀ ਨਾਲ ਸਹਿਮਤ ਹੋ ਗਈਆਂ।

ਦੂਰੋਂ, ਗਲੀ ਦੀ ਨੁੱਕਰ ਪਿੱਛਿਉਂ ਇਕ ੫-੬ ਸਾਲ ਦੇ ਨਿਆਣੇ ਨੇ ਜ਼ੋਰ ਦੇ ਕੇ ਅਵਾਜ਼ ਦਿੱਤੀ—“ਮੈਂਮੀ ਬੱਤੀ ਆ ਗਈ...ਛੋਤੀ ਆ ਜਾ!” ਬੱਤੀ ਦੀ ਗੱਲ ਸੁਣਦਿਆਂ ਹੀ ਸਭ ਦੇ ਚਿਹਰੇ ਫੁੱਲ ਦੀ ਤਰ੍ਹਾਂ ਖਿੜ ਗਏ। ਗੱਲ ਨੂੰ ਵਿਚੋਂ ਛੱਡਦੀਆਂ ਕਹਿਣ ਲੱਗੀਆਂ—“ਚਲੋ, ਚਲਕੇ ਦੇ ਘੜੀਆਂ ਪੱਖਿ ਬੱਲੇ ਸੋਨੀਆਂ। ਫਿਰ ਰੋਟੀ-ਟੁੱਕ ਦਾ ਵੇਲਾ ਹੋ ਜਾਣਾ।”

ਸਭ ਆਪੋ-ਆਪਣੇ ਘਰਾਂ 'ਚ ਜਾ ਵੜੀਆਂ ਤੇ ਗਲੀ 'ਚ ਇਕ ਸੰਨਾਟਾ ਜਿਹਾ ਛਾ ਗਿਆ। ਮੈਂ ਵੀ ਪੱਖੀ ਪਰ੍ਹਾਂ ਸੁੱਟ ਕੇ ਪੱਖਿ ਦਾ ਬਟਨ ਨੱਪ ਕੇ ਲੰਮਾ ਪੈ ਗਿਆ।

ਪਿੰਡ ਮਾਧੋਪੁਰ, ਤਹਿ : ਫਗਵਾੜਾ

ਵਰਿਆਮ ਦੇ ਯੂ.ਕੇ. ਦੇ ਮੈਂਬਰਾਂ ਦੇ ਧਿਆਨ ਯੋਗ

ਵਰਿਆਮ ਦੇ ਯੂ.ਕੇ. ਵਿਚ ਸਥਾਪਤ ਇਕੱਲੇ ਇਕੱਲੇ ਮੈਂਬਰਾਂ ਨੂੰ ਡਾਕ ਰਾਹੀਂ ਬੇਨਤੀ ਪੱਤਰ ਭੇਜੇ ਹਨ। ਇਸ ਵਿਚ ਉਹਨਾਂ ਵਲੋਂ ਆਉਣ ਵਾਲੇ ਚੰਦਿਆਂ ਦਾ ਵੇਰਵਾ ਹੈ।

ਬਾਰ-ਬਾਰ ਬੇਨਤੀ ਲਿਖਣੀ ਸਾਡੀ ਮਜ਼ਬੂਰੀ ਹੈ। ਘੋਲ ਘੋਲ ਕਰਦਿਆਂ ਹੀ ਅਕਸਰ ਰਕਮ ਵੱਧ ਜਾਂਦੀ ਹੈ ਅਤੇ ਅੰਤ ਤੇ ਇਹ ਆਉਂਦੀ ਹੀ ਨਹੀਂ। ਇਸ ਨਾਲ ਵਰਿਆਮ ਨੂੰ ਭਾਰੀ ਨੁਕਸਾਨ ਹੁੰਦਾ ਆਇਆ ਹੈ। ਇਸ ਵਾਸਤੇ ਅਸੀਂ ਜ਼ੋਰ ਦੇ ਕੇ ਅਪੀਲ ਕਰਦੇ ਹਾਂ ਕਿ ਆਪਣੇ ਆਪਣੇ ਪਿਛਲੇ ਬਕਾਏ ਅਤੇ ਅਗੇ ਦੇ ਚੰਦੇ ਜਲਦੀ ਭੇਜੋ। ਸਾਨੂੰ ਚਿੰਠੀ ਲਿਖ ਕੇ ਸੂਚਿਤ ਕਰੋ ਕਿ ਚੰਦਾ ਭੇਜ ਦਿੱਤਾ ਹੈ ਜਾਂ ਭੇਜ ਰਹੇ ਹੋ।

ਜਿਨ੍ਹਾਂ ਸੰਜਨਾ ਦਾ ਕੋਈ ਗੁੰਗਾਰਾ ਨਾ ਆਇਆ ਨਾ ਚੰਦੇ ਦੀ ਰਕਮ ਨਾ ਕੋਈ ਜੁਆਬ ਤਾਂ ਅਸੀਂ ਸਮਝਾਓ ਕਿ ਉਹਨਾਂ ਨੂੰ ਵਰਿਆਮ ਆਉਣ ਜਾਂ ਨਾ ਆਉਣ ਵਿਚ ਕੋਈ ਦਿਲਚਸਪੀ ਨਹੀਂ। ਉਹਨਾਂ ਦੇ ਪਰਚੇ ਤਾਂ ਰੋਕਣੇ ਹੀ ਪੈਣਗੇ ਤਾਂ ਕਿ ਅਸੀਂ ਭਾਰੀ ਨੁਕਸਾਨ ਤੋਂ ਬਚ ਸਕੀਏ। ਬਹਿਰ ਬਹਿਰ ਵਿਚ ਮੁਖੀ ਸੰਜਨ ਇਹ ਚੰਦੇ ਇਕੱਠੇ ਕਰਕੇ ਵੀ ਭੇਜ ਸਕਦੇ ਹਨ। ਸ. ਹਰਚਰਨ ਸਿੰਘ ਰੰਧਾਵਾ ਅਗੇ ਵੀ ਸਰਗਰਮੀ ਨਾਲ ਵਰਿਆਮ ਦੀ ਸਹਾਇਤਾ ਕਰਦੇ ਰਹੇ ਹਨ। ਉਹਨਾਂ ਨਾਲ ਵੀ ਸਹਿਯੋਗ ਕਰਕੇ ਸੇਵਾ ਪ੍ਰਾਪਤ ਕਰ ਸਕਦੇ ਹੋ। ਜੇ ਰਕਮ ਬੈਂਕ ਡਰਾਫਟ, ਇੰਟਰਨੈਸ਼ਨਲ ਮਨੀ ਆਰਡਰ ਜਾਂ ਬ੍ਰਿਟਿਸ਼ ਪੋਸਟਲ ਆਰਡਰ ਰਾਹੀਂ ਭੇਜੀ ਜਾਵੇ ਉਸ ਤੇ ਕੇਵਲ Wariam ਹੀ ਲਿਖਿਆ ਜਾਵੇ। ਅੱਸੂ ਦੇ ਮੇਲੇ ਤੇ ਤੁਸੀਂ ਦਸਤੀ ਵੀ ਭੇਜ ਸਕਦੇ ਹੋ। ਇਹ ਬਹੁਤ ਜ਼ਰੂਰੀ ਬੇਨਤੀ ਹੈ। ਬਾਕੀ ਸੰਜਨ ਵੀ ਧਿਆਨ ਦੇਣ ਤੇ ਮੇਲੇ ਦੇ ਆਖਰੀ ਦਿਨ ਵਰਿਆਮ ਦੇ ਸਟਾਲ ਤੇ ਚੰਦੇ ਜ਼ਰੂਰ ਜਮਾਂ ਕਰਾਉਣ।

—ਜਗਦੀਬ ਸਿੰਘ

ਸੰਪਾਦਕ

ਹਰ ਤਰ੍ਹਾਂ ਦੇ ਸੰਗੀਤ ਦੇ ਸਾਜ਼ਾਂ ਵਾਸਤੇ
ਸਿਤਾਰ ਅਤੇ ਤਾਨਪੁਰਾ ਦੇ ਮਾਹਰ



ਗੁਰਦਿਆਲ ਸਿੰਘ ਐਂਡ ਸਨਜ਼
ਫਗਵਾੜਾ ਗੇਟ, ਜਲੰਧਰ ਫੋਨ : 8446166

ਵਰਿਆਮ ਲਈ ਸੁਭ ਇਛਾਵਾਂ :
ਸ. ਅਜੀਤ ਸਿੰਘ ਨਾਮਧਾਰੀ

ਨਾਮਧਾਰੀ ਬ੍ਰਦਰਜ਼

ਡਾਲਟਨਗੰਜ (ਬਿਹਾਰ)

Namdhari Brothers

Dalton Ganj (Bihar)

Prop. S. Ajit Singh Namdhari

ਵੈਂਸੀ ਬਿਲਡਿੰਗ ਮੈਟੀਰੀਅਲ, ਤਾਲੇ ਅਤੇ ਹੋਰ
ਹਾਰਡਵੇਅਰ ਦੇ ਸਮਾਨ ਵਾਸਤੇ ਯਾਦ ਰੱਖੋ ਦਰਵਾਜ਼ੇ,
ਖਿੜਕੀਆਂ, ਰੋਸ਼ਨਦਾਨ ਅਤੇ ਲੱਕੜੀ ਦਾ ਵਧੀਆ
ਦਿਮਾਰਤੀ ਸਮਾਨ ਤਿਆਰ ਕਰਨ ਵਾਲੇ

ਹਰਭਜਨ ਵੁੱਡ ਵਰਕਸ

ਇਕਹਿਰੀ ਪੁਲੀ ਜਲੰਧਰ - ੧੪੪੦੦੮

ਫੋਨ : ੨੩੮੭੮੮

ਹਰ ਪ੍ਰਕਾਰ ਦੀਆਂ ਚੁਗਾਨਾਂ ਜੋੜੀ ਪੱਲੇ ਅਤੇ ਹੋਰ
ਲੱਕੜੀ ਦੇ ਤਸੱਲੀਬਖਸ਼ ਕੰਮ ਵਾਸਤੇ
ਦਰਸ਼ਨ ਦਿਓ

ਬਚਨ ਸਿੰਘ ਐਂਡ ਸਨਜ਼

ਨਿਊ ਟਿਬਰ ਮਾਰਕੀਟ
ਇਕਹਿਰੀ ਪੁਲੀ, ਜਲੰਧਰ ਸ਼ਹਿਰ
ਫੋਨ ਨੰ. ੨੩੨੯੯੦

JANTA
HYDRAULIC PRESSES

JANTA ENGG. WORKS
P.O. MUGHAN NAGAR
RAJENDRA NAGAR
INDUSTRIAL AREA
GHAZIABAD-201007 (U.P.)
PHONE: OFF. 8-63460
RES. 5412551
8-64574

WE SUPPLY
HYDRAULIC PRESSES FOR THE USE OF
• RUBBER SHEETING
• CONVEYOR &
TRANSMISSION BELTING
• PLYWOOD HOT PRESSING
• DEEP DRAWING
• CLUTCH FACING &
BRAKE LINING

੧੯
ਸ੍ਰੀ ਸ਼ਤਿਗੁਰੂ ਰਾਮ ਸਿੰਘ ਜੀ ਸਹਾਇ
SAGGU
IRON INDUSTRIES
ਸੱਗੂ ਆਇਰਨ ਇੰਡਸਟਰੀਜ਼

Sugar Mill Spares, Paper & Boards Mill
Spares, Textile Mill Spares, Distillery
Spares & Solvent Plant Spares All Type of
Gear & Chain Sprockets & Industrial Chain
Partner : S. Purn Singh Saggu
S. Narinder Singh Saggu
Old Railway Road, Jalandhar: Ph. : 455705, 459056

ਸੁਪਨਦੀਪ ਸੰਧੂ ਤੇ “ਜਾਣੇ ਅਣਜਾਣੇ ਸਫ਼ਰ”

ਸੁਪਨਦੀਪ ਨੂੰ ਮੈਂ ਪਹਿਲੀ ਵਾਰ ਦੇਸ਼ ਭਗਤ ਯਾਦਗਾਰ ਹਾਲ ਜਲੰਧਰ ਵਿਚ ਵੇਖਿਆ ਸੀ। ਵਰਿਆਮ ਸਿੰਘ ਸੰਧੂ ਤੋਂ ਪਤਾ ਲੱਗਾ ਕਿ ਇਹ ਉਹਦਾ ਇਕੋ ਇਕ ਸਾਹਿਬਜ਼ਾਦਾ ਹੈ। ਕੋਈ ਬਾਰਾਂ ਤੇਰਾਂ ਸਾਲਾਂ ਦਾ ਸੰਗਾਊ ਜਿਹਾ ਮੁੰਡਾ। ਸਿਰ ਤੇ ਬਿਸ਼ਨ ਸਿੰਘ ਬੇਦੀ ਸਟਾਈਲ ਬੰਨ੍ਹੇ ਪਟਕੇ ਚੋਂ ਉਭਰਦਾ ਜੂਝਾ। ਏਸ ਉਮਰ ਵਿਚ ਅੱਖਾਂ 'ਤੇ ਨਜ਼ਰ ਦੀਆਂ ਲਗੀਆਂ ਐਨਕਾਂ ਵੇਖ ਕੁਝ ਤਰਸ ਜਿਹਾ ਵੀ ਆਇਆ। ਸਵਾਦੇ ਅਕਿਹਰੇ ਸਰੀਰ ਤੋਂ ਬਾਕੀ ਸਭ ਕੁਝ ਵਰਿਆਮ ਸੰਧੂ ਦੇ ਵਿਪਰੀਤ। ਵਰਿਆਮ ਸੰਧੂ ਕਲਮ ਅਤੇ ਜ਼ਬਾਨ ਦਾ ਧਨੀ ਹੈ। ਇਕ ਹੋਰ ਗੱਲ ਕਿ ਉਹਦੀ ਉਮਰ ਦਾ ਪਤਾ ਵੀ ਨਹੀਂ ਲਗਦਾ। ਉਹਦੀਆਂ ਪੁੱਛ ਗੱਲਾਂ ਸੁਣ ਇਕ ਵੱਡੇ ਸਮਾਗਮ ਵਿਚ ਦੇਸ਼ ਭਗਤ ਹਾਲ ਵਿਚ ਬੈਠੀਆਂ ਕਾਲਜ ਵਿਦਿਆਰਥਣਾਂ ਅੰਦਾਜ਼ੇ ਲਾਉਂਦੀਆਂ ਕਿ 'ਸਰ' ਦੀ ਉਮਰ ਕਿੰਨੀ ਹੈ। ਇਕ ਹੋਰ ਸਮਾਗਮ 'ਤੇ ਸਟੇਜ਼ ਸਕੱਤਰ ਦੀ ਭੂਮਿਕਾ ਬੜੀ ਉਕਤਾਊ ਲਗਦੀ ਸੀ। ਉਹਦਾ ਹਰ ਵਾਰੀ ਕਰਾਇਆ ਬੁਲਾਰਿਆਂ ਦਾ ਪਰੀਚੈ ਤੇ ਵਿਆਖਿਆ ਦੀ ਵਿਆਖਿਆ ਇਕ ਲੰਮਾ ਉਕਤਾਊ ਭਾਸ਼ਨ ਲਗਦਾ ਸੀ। ਇਸ ਦਾ ਖਾਸਾ ਜ਼ਿਕਰ ਹੋ ਰਿਹਾ ਸੀ ਤਾਂ ਸਤਨਾਮ ਮਾਣਕ ਨੇ ਕਿਹਾ ਸੀ ਕਿ ਵਰਿਆਮ ਸੰਧੂ ਦੀ ਲੰਮੀ ਭੂਮਿਕਾ ਵੀ ਛੋਟੀ ਲਗਦੀ ਹੈ ਇਸ ਵਿਚਾਰੇ ਦੀ ਛੋਟੀ ਭੂਮਿਕਾ ਵੀ ਲੰਬੀ ਲਗਦੀ ਹੈ। ਵਰਿਆਮ ਸੰਧੂ ਦਾ ਬੁਲੰਦ ਕੱਦ ਹੈ ਉਹ ਘੱਟਿਆਂ ਬੱਧੀ ਕਿਸੇ ਵੀ ਵਿਸ਼ੇ ਤੇ ਬੋਲ ਰਿਹਾ ਹੋਵੇ ਤਾਂ ਪਤਾ ਹੀ ਨਹੀਂ ਲਗਦਾ। ਇਹੀ ਹਾਲ ਉਸ ਦੀਆਂ ਲਿਖਤਾਂ ਦਾ ਹੈ। ਉਹ ਲੰਮੀਆਂ ਕਹਾਣੀਆਂ ਹੋਣ ਜਾਂ ਸਫ਼ਰਨਾਮੇ ਜਾਂ ਜੀਵਨੀਆਂ। ਪਾਠਕ ਸਾਰਾ ਕੁਝ ਪੜ੍ਹ ਕੇ ਹੀ ਸਾਹ ਲਵੇਗਾ। ਸੰਧੂ ਦੀਆਂ ਇਹ ਸਿਫਤਾਂ ਉਸ ਨੂੰ ਹਰਮਨ-ਪਿਆਰਾ ਵੀ ਬਣਾਉਂਦੀਆਂ ਹਨ ਤੇ ਈਰਖਾ ਦਾ ਪਾਤਰ ਵੀ। ਉਹਨਾਂ ਦਾ ਸਪੁੱਤਰ ਮੈਨੂੰ ਬੇਹੱਤ ਬੱਲੇ ਉਗਿਆ ਬੂਟਾ ਲੱਗਾ।

ਕਦੇ ਕਿਸੇ ਦੇ ਸ਼ਰਮਾਣ ਦੀ ਸੰਗਿਆ ਕੁੜੀਆਂ ਨਾਲ ਦਿੱਤੀ ਜਾਂਦੀ ਸੀ। ਪਰ ਸੁਪਨਦੀਪ ਤਾਂ ਕੁੜੀਆਂ ਨੂੰ ਮਾਤ ਪਾ ਰਿਹਾ ਸੀ। ਹੌਲੀ-ਹੌਲੀ ਬੜੇ ਚਿਰ ਬਾਅਦ ਪਤਾ ਲੱਗਾ ਕਿ ਇਸ ਮੁੰਡੇ ਦੇ ਮੂੰਹ ਵਿਚ ਜ਼ਬਾਨ ਵੀ ਹੈਗੀ ਏ। ਤੇ ਸਾਲਾਂ ਬਾਅਦ ਪਤਾ ਲੱਗਾ ਕਿ ਇਹ ਬੜੇ ਕੀਮਤੀ ਜ਼ਬਾਨ ਹੈ ਤੇ ਖੁਲਦੀ ਵੀ ਖਾਸ ਮੋਕਿਆਂ ਤੇ ਹੈ। ਉਝ ਇਹ ਜ਼ਬਾਨ ਦੀ ਵਰਤੋਂ ਕਰਦਾ ਬੜੇ ਸੁਮਪੁਣੇ ਨਾਲ ਹੈ। ਮੇਰੇ ਨਾਲ ਤੇ ਹੂੰ ਹਾਂ ਤੋਂ ਵੱਧ ਕੋਈ ਗੱਲ ਨਾ ਕਰਦਾ। ਖਬਰੇ ਇਸ ਵਿਚ ਉਹਦੀ ਬੁਝਿਆ ਪ੍ਰਤੀ ਸਤਿਕਾਰ ਦੀ ਭਾਵਨਾ ਹੋਵੇ ਜਾਂ ਉਹਨਾਂ ਤੋਂ ਬਚਾਅ ਦੀ ਜੁਗਤ ਹੋਵੇ ਪਰ ਇਹ ਉਸ ਦੇ ਸੁਭਾਅ ਦਾ ਅੰਗ ਸੀ। ਗੱਲ ਕੀ ਸੰਧੂ ਦੇ ਗੜਗੱਜ ਬੋਲਿਆ ਦੇ ਮੁਕਾਬਲੇ ਉਹ

ਸਹਿਮਿਆ ਪੰਛੀ ਹੀ ਲਗਦਾ।

ਫੇਰ ਅਖਬਾਰਾਂ ਵਿਚ ਉਹਦੇ ਕੁਝ ਕੁਝ ਲੇਖ ਆਉਣ ਲੱਗੇ। ਇਹ ਕਹਾਣੀ ਜਾਂ ਸਾਹਿਤ ਦੀਆਂ ਹੋਰ ਵਿਧਾਵਾਂ ਨਹੀਂ ਸਨ। ਇਹ ਗਾਉਣ ਵਾਲੇ ਮੁੰਡਿਆਂ ਬਾਰੇ ਸਨ। ਮੈਂ ਤਾਂ ਸੰਧੂ ਸਾਹਿਬ ਜਦੋਂ ਮਿਲਦੇ ਤਾਂ ਉਹਨਾਂ ਲੇਖਾਂ ਬਾਰੇ ਹਸਦੇ ਵੀ ਤੇ ਵਿਕਰਮੰਦ ਵੀ ਹੁੰਦੇ ਕਿ ਇਹਨੇ ਇਹ ਕਿਹੜਾ ਕੰਮ ਵੱਡਿਆ ਏ। ਗੱਲ ਸੁਪਨਦੀਪ ਬਹੁਤੀ ਕਰਦਾ ਨਹੀਂ ਸੀ ਨਾ ਗੀਤ ਬਾਰੇ ਨਾ ਸੰਗੀਤ ਬਾਰੇ। ਸਾਨੂੰ ਤਾਂ ਸੰਗੀਤ ਦੀ ਵਾਕਫੀ ਬਾਰੇ ਕੁਝ ਅਭਿਮਾਨ ਵੀ ਸੀ ਪਰ ਇਹ ਸਾਨੂੰ ਮਿਥਦਾ ਹੀ ਨਹੀਂ ਸੀ। ਲੱਗਾ ਮੁੰਡੇ ਵਿਚ ਪਿਉ ਵਾਲਾ ਕੋਈ ਲੱਛਣ ਨਹੀਂ ਹੈ। ਸਮਾਂ ਬੀਤਦਾ ਗਿਆ ਤੇ ਪਤਾ ਹੀ ਨਾ ਲਗਾ ਕਦੋਂ ਉਹਨੇ ਬੀ.ਏ. ਕੀਤੀ ਤੇ ਕਦੋਂ ਪੰਜਾਬੀ ਦੀ ਐਮ.ਏ. ਦੀ ਸਿਖਰਲੀ ਪੁਜੀਸ਼ਨ ਪਾਈ ਇਹ ਵੀ ਨਾ ਪਤਾ ਨ ਲੱਗਾ ਕਿ ਉਹ ਵਿਚੋਂ ਵਿਚੀਂ ਕਿੰਨਾ ਮਸ਼ਹੂਰ ਹੋ ਗਿਆ ਏ। ਮੈਨੂੰ ਤਾਂ ਇਹ ਗੱਲ ਸਬਬ ਨਾਲ ਹੀ ਪਤਾ ਲੱਗੀ। ਪਹਿਲਵਾਨ ਕਰਤਾਰ ਸਿੰਘ ਹੋਰਾਂ ਦਾ ਜਗਦੇਵ ਕਲਾਂ (ਹਾਸਮ ਸ਼ਾਹ ਵਾਲਾ) ਵਿਚ ਸਨਮਾਨ ਸੀ। ਉਥੇ ਗਾਉਣ ਵਾਲਿਆਂ ਦਾ ਬੜਾ ਵੱਡਾ ਅਖਾੜਾ ਵੀ ਲਗਿਆ ਸੀ। ਅਸੀਂ ਵੀ ਭਲਵਾਨ ਦੇ ਕਾਫਲੇ ਵਿਚ ਗਏ। ਬਾਹਰ ਮੈਦਾਨ ਵਿਚ ਅਖਾੜਾਂ ਭੱਖਿਆ ਪਿਆ ਸੀ ਤੇ ਹਰਭਜਨ ਮਾਨ ਤੇ ਦੁਨੀਆਂ ਲੱਟੂ ਹੋਈ ਪਈ ਸੀ। ਪੂਰੀ ਭੀੜ ਵਿਚੋਂ ਪ੍ਰਬੰਧਕਾਂ ਨੇ ਸਾਨੂੰ ਲੰਘਾਇਆ ਤੇ ਕੁਰਸੀਆਂ ਵੀ ਦਿੱਤੀਆਂ। ਸਟੇਜ਼ ਸਕੱਤਰ ਨੇ ਭਲਵਾਨ ਹੋਰਾਂ ਦਾ ਨਾਮ ਲਿਆ, ਵਰਿਆਮ ਸੰਧੂ ਦਾ ਅਤੇ ਮੇਰਾ ਵੀ। ਸਟੇਜ਼ ਸਕੱਤਰ ਨੇ ਬਗੈਰ ਪੁਛਿਆ ਦਸਿਆ ਸਾਡੀ ਜਾਣ ਪਛਾਣ ਗੱਜ ਵਜ ਕੇ ਕਰਾਈ, ਜਿਵੇਂ ਘਰ ਦਾ ਭੇਡੀ ਹੁੰਦਾ ਹੈ। ਨਾਲ ਉਹਨੇ ਕਿਹਾ ਕਿ ਪ੍ਰਸਿੱਧ ਲੇਖਕ ਸੁਪਨਦੀਪ ਸੰਧੂ ਵੀ ਆਇਆ ਹੈ। ਸੁਪਨਦੀਪ ਸਾਡੇ ਕੋਲ ਨਹੀਂ ਬੈਠਾ ਸਤਿਕਾਰ ਕਰਕੇ ਜਾਂ ਵੱਡਿਆਂ ਕੋਲ ਕੀਹ ਬੈਹਣਾ ਕਰਕੇ। ਫੇਰ ਆਲੇ ਦੁਆਲੇ ਮੁੰਡੇ ਘੁਸਰ-ਮੁਸਰ ਕਰਨ ਲੱਗੇ ਉਹ ਸੁਪਨਦੀਪ ਵੀ ਆਇਆ। ਕਈ ਸਾਡੇ ਤੋਂ ਪੁੱਛਣ ਕਿ ਉਹ ਕਿਹੜਾ ਏ। ਜਿਵੇਂ ਕੁੜੀਆਂ ਨੀਂਗਰ ਚੰਦ ਵੱਲ ਇਸ਼ਾਰਾ ਕਰਦੀਆਂ ਅਸੀਂ ਦੱਸਦੇ ਕਿ ਉਹ ਸਟੇਜ਼ ਦੇ ਕੋਲ ਖਲੋਤਾ ਏ ਤਾਂ ਉਹਨਾਂ ਦੀਆਂ ਅੱਖਾਂ ਦਸਦੀਆਂ ਕਿ ਵੱਡੀ ਚੀਜ਼ ਵੇਖ ਲਈ ਹੈ। ਹਰਭਜਨ ਮਾਨ ਨੇ ਵੀ ਗਾਉਣਾ ਰੋਕ ਕੇ ਮਹਿਮਾਨਾਂ ਦਾ ਸੁਆਗਤ ਵੀ ਕੀਤਾ ਤੇ ਦੱਸਿਆ ਕਿ ਉਹਦਾ ਦੇਸ਼ਤ ਸੁਪਨਦੀਪ ਸੰਧੂ ਵੀ ਆਇਆ ਹੈ। ਉਹਨੇ ਆਪਣਾ ਸਦਾ ਬਹਾਰ ਗੀਤ ਮਿਰਜ਼ਾ ਵੀ ਇਹ ਕਹਿ ਕੇ ਗਾਇਆ ਕਿ ਉਹ ਸੁਪਨਦੀਪ ਸੰਧੂ ਦੀ ਫਰਮਾਇਸ਼ ਤੇ ਗਾ ਰਿਹਾ ਹਾਂ। ਸਾਨੂੰ ਲਗ ਰਿਹਾ ਸੀ ਕਿ ਸੁਪਨਦੀਪ ਸਾਡੇ ਨਾਲ ਨਹੀਂ ਆਇਆ ਅਸੀਂ

ਸੁਪਨਦੀਪ ਨਾਲ ਗਏ ਸਾਂ। ਭਲਵਾਨ ਹੋਰਾਂ ਦਾ ਤੇ ਮੁਖ ਸਨਮਾਨ ਹੋਇਆ ਉਹਨਾਂ ਤਕਰੀਬ ਵੀ ਕੀਤੀ। ਯਮਾਤੜ ਜਿਹੜੇ ਇਹਨਾਂ ਅਖਾੜਿਆਂ ਤੋਂ ਦੂਰ ਹੀ ਰਹਿੰਦੇ ਹਨ ਉਹਨਾਂ ਨੂੰ ਵੀ ਮੁਖ ਸਨੇੜ ਤੇ ਖੜਾ ਕਰਕੇ ਮਾਨ ਸਨਮਾਨ ਕਰ ਦਿੱਤਾ।

ਜਿਵੇਂ ਪਤਾ ਨਹੀਂ ਲਗਦਾ ਕਿ ਧੀਆਂ ਕਦੋਂ ਜੁਆਨ ਹੋ ਗਈਆਂ ਨੇ ਇਵੇਂ ਹੀ ਸੁਪਨਦੀਪ ਦੀ ਪ੍ਰਤਿਭਾ ਏਨੀ ਵੈਲ ਚੁੱਕੀ ਹੈ ਪਤਾ ਹੀ ਨਾ ਲਗਾ। ਵਰਿਆਮ ਸਿੰਘ ਸੰਧੂ ਵੱਡੇ ਜਥੇ ਵਾਲਾ ਅਤੇ ਖੜਕੇ ਦੜਕੇ ਵਾਲਾ ਬੰਦਾ ਗਿਣਿਆ ਜਾਂਦਾ ਹੈ ਪਰ ਉਹ ਕਈ ਅਰਥਾਂ ਵਿਚ ਗੜ੍ਹ ਦਾ ਜਾਇਆ ਵੀ ਹੈ। ਜਦੋਂ ਅਸੀਂ ਇਕੱਠਿਆਂ ਅਮਰੀਕਾ ਗਏ ਤਾਂ ਇਸ ਗਲ ਦਾ ਨੋਤਿਓਂ ਪਤਾ ਲਗਾ। ਦਫ਼ਤਰੀ ਕੰਮਾਂ ਵਿਚ, ਵੀਜ਼ੇ ਦਫ਼ਤਰਾਂ ਵਿਚ ਅਤੇ ਟਿਕਟਾਂ, ਫਾਰਨ ਐਕਸਚੇਂਜ ਦੇ ਮਾਮਲੇ ਵਿਚ ਉਹ ਪੂਛ ਫੜ ਕੇ ਲੇਖਣ ਵਾਲਾ ਹੈ। ਅਮਰੀਕਾ ਦੀ ਯਾਤਰਾ ਵੇਲੇ ਸਾਨੂੰ ਉਹ ਅਕਸਰ ਪੱਕੇ ਨਾਲ ਸਟਾਰਟ ਕਰਨਾ ਪੈਂਦਾ ਸੀ ਅਤੇ ਆਲੇ ਦੁਆਲੇ ਦੇ ਮਿੱਠਰਾਂ ਨੂੰ ਪਤਾ ਲੱਗ ਚੁੱਕਾ ਸੀ ਕਿ ਸਰਗਰਮੀਆਂ ਚਲ ਰਹੀਆਂ ਹਨ। ਕਿਸੇ ਕੋਲੋਂ ਕੁਝ ਪੁਛ ਕਿਸੇ ਕੋਲੋਂ ਕੁਝ। ਡਰਾਫਟ ਬਨਾਉਣ ਅਤੇ ਉਹਨੂੰ ਡਾਕ ਵਿਚ ਪਾਉਣ ਤੱਕ ਦੀ ਉਹਨੂੰ ਮਦਦ ਦੀ ਲੋੜ ਸੀ। ਦਿੱਲੀ ਵੀਜ਼ਾ ਲਵਾਉਣ ਗਿਆ ਵੀ ਇਕ ਵਾਰ ਵਾਪਸ ਹੀ ਆ ਗਿਆ। ਇਹਦਾ ਹਾਲ ਉਹਨੇ ਵਿਸਥਾਰ ਨਾਲ ਆਪਣੇ ਸਫਰਨਾਮੇ ਵਿਚ ਵੀ ਲਿਖਿਆ ਹੈ। ਵਰਿਆਮ ਸੰਧੂ ਤੇ ਅਸੀਂ ਵਿਸ਼ਵ ਪੰਜਾਬੀ ਕਾਨਫਰੰਸ ਦੇ ਜੁਗਾੜ ਨਾਲ ਅਮਰੀਕਾ ਘੁੰਮ ਆਏ। ਸਾਡੀ ਉਮਰ ਵੀ ਐਸੀ ਵੀ ਕਿ ਕਿਸੇ ਬਾਹਰਲੇ ਮੁਲਕ ਨੂੰ ਖਤਰਾ ਨਹੀਂ ਸੀ। ਸੰਧੂ ਸਾਹਿਬ ਦੇ ਕਾਗਜ਼ ਵੀ ਮੂੰਹੋਂ ਬੋਲਦੇ ਸਨ ਕਿ ਇਹ ਬੰਦਾ ਜ਼ਰੂਰ ਵਾਪਸ ਆ ਜਾਵੇਗਾ।

ਪਰ ਸੁਪਨਦੀਪ ਤਾਂ ਚੜ੍ਹਦੀ ਜਵਾਨੀ ਵਿਚ ਸੋਹਣਾ ਸੁਨੱਖਾ ਨੌਜਵਾਨ ਹੈ। ਉਹਨੂੰ ਕਿੰਨੇ ਬਾਹਰ ਜਾਣ ਦੇਣਾ ਸੀ। ਪਰ ਕਮਾਲ ਦੀ ਗੱਲ ਸੁਪਨਦੀਪ ਨੇ ਕਰ ਦਿੱਤੀ। ਸਾਡੇ ਕੰਨੀ ਭਿਣਖ ਵੀ ਨਹੀਂ ਪਈ ਉਹ ਅਮਰੀਕਾ ਜਾਣ ਲਈ ਵੀਜ਼ਾ ਲਵਾਉਣ ਦਾ ਫਰਿਹਾਦੀ ਕੰਮ ਵੀ ਸਫਲਤਾ ਨਾਲ ਕਰ ਆਇਆ। ਬਾਦ ਵਿਚ ਉਹ ਇੰਗਲੈਂਡ ਵੀ ਜਾ ਆਇਆ।

ਇਸ ਸਾਰੀ ਯਾਤਰਾ ਵਾਸਤੇ ਬਹੁਤ ਔਕੜਾਂ ਆਈਆਂ। ਕਿਹੜੇ-ਕਿਹੜੇ ਜੁਗਾੜ ਲਾ ਕੇ ਲੋਕ ਬਾਹਰ ਜਾਂਦੇ ਹਨ ਕਿਵੇਂ ਵੀਜ਼ਾ ਲਵਾਉਂਦੇ ਹਨ ਇਹ ਉਹਨੇ ਆਪਣੀ ਕਲਮ ਨਾਲ ਲਿਖਿਆ। ਮਾਵਾਂ ਪੁੱਤਰਾਂ ਦੀਆਂ ਪਹਿਲੀਆਂ ਗੁਰੂ ਹੁੰਦੀਆਂ ਹਨ। ਭਾਵੇਂ ਵਿਗਾੜ ਦੇਣ ਭਾਵੇਂ ਸਵਾਰ ਦੇਣ। ਸਾਡੇ ਧਾਰਮਿਕ ਸਾਹਿਤ ਵਿਚ ਧਰੂ ਭਗਤ ਦੀ ਅਮਰ ਪਦਵੀ ਤੱਕ ਪਹੁੰਚ ਮਾਂ ਦੀਆਂ ਮੁੱਢਲੀ ਸਿੱਖਿਆ ਨਾਲ ਹੀ ਆਰੰਭ ਹੋਈ ਸੀ। ਸੁਪਨਦੀਪ ਸੰਧੂ ਨੇ ਇੰਗਲੈਂਡ ਦਾ ਸਫਰਨਾਮਾ ਆਪਣੀ ਮਾਤਾ ਸਰਦਾਰਨੀ ਰਜਵੰਤ ਕੌਰ ਦੇ ਨਾਂਅ ਸਮਰਪਿਤ

ਕੀਤਾ ਹੈ। ਇਸ ਦਾ ਇਕ ਕਾਰਨ ਹੈ। ਰਜਵੰਤ ਕੌਰ ਜੀ ਤਾਂ ਵਰਿਆਮ ਸਿੰਘ ਸੰਧੂ ਦੀਆਂ ਲਿਖਤਾਂ ਦੇ ਛਪਣ ਤੋਂ ਪਹਿਲਾਂ ਦੇ ਪ੍ਰਥਮ ਪਾਠਕ ਵੀ ਹਨ ਅਤੇ ਐਨ.ਓ.ਸੀ. ਅਧਿਕਾਰੀ ਵੀ। ਮਾਂ ਨੇ ਪੁੱਤਰ ਨੂੰ ਬਾਹਰ ਜਾਣ ਤੋਂ ਪਹਿਲਾਂ ਇਕ ਹਦਾਇਤ ਕੀਤੀ। ਇਹ ਮਾਤਾ ਦੀ ਪੁੱਤ ਨੂੰ ਅਸੀਸ ਸੀ। ਇਕ ਡਾਇਰੀ ਪੁੱਤਰ ਦੇ ਹੱਥ ਥਾਈ ਤੇ ਇਕ ਵੰਗਾਰ ਵੀ ਪਾ ਦਿੱਤੀ। “ਮੇਰਾ ਪੁੱਤ ਇਸ ਡਾਇਰੀ ਉੱਤੇ ਨਾਲ ਦੀ ਨਾਲ ਨੋਟਸ ਲੈਂਦੇ ਜਾਣਾ ਤਾਂ ਕਿ ਜਦੋਂ ਤੂੰ ਵਾਪਸ ਆਵੇ ਤਾਂ ਆਪਣੇ ਡੈਰੀ ਤੋਂ ਵੀ ਵਧੀਆ ਸਫਰਨਾਮਾ ਲਿਖ ਕੇ ਵਿਖਾਵੇਂ।

ਸੁਪਨ ਸੰਧੂ ਨੇ ਮਾਂ ਦੀ ਗੱਲ ਪੁਰਾਈ, ਸਫਰਨਾਮਾ ਲਿਖਿਆ ‘ਜਾਣੇ ਅਨਜਾਣੇ ਸਫਰ’। ਇਹ ਰਵਾਇਤੀ ਕਿਲਮ ਦਾ ਯਾਤਰਾ ਵਿਵਰਨ ਨਹੀਂ ਉਹ ਮੁਸ਼ੱਕਤ ਅਤੇ ਮਿਹਨਤ ਦਾ ਇਕਬਾਲ ਨਾਮਾ ਹੈ। ਬਾਹਰ ਜਾਣ ਵਾਲਿਆਂ ਨੂੰ ਪਤਾ ਹੈ ਉਥੇ ਗਏ ਕੰਮ ਕਰਨ ਵਾਲੇ ਕੰਮ ਹੀ ਕਰਦੇ ਰਹਿੰਦੇ ਹਨ। ਨਾ ਉਹ ਪੜ੍ਹ ਸਕਦੇ ਹਨ ਨਾ ਲਿਖ ਸਕਦੇ ਹਨ। ਵਿਦਵਾਨ ਲੋਕ ਕਲਮ ਦੇ ਧਨੀ ਤਾਂ ਹੁੰਦੇ ਹਨ ਪਰ ਉਹਨਾਂ ਮੁਸ਼ੱਕਤ ਹੱਥੀਂ ਨਹੀਂ ਹੋਢਾਈ ਹੁੰਦੀ। ਜਿਹੜੇ ਲੇਖਕ ਲੋਕ ਬਾਹਰ ਪੌਡ ਡਾਲਰ ਕਮਾਉਣ ਲਈ ਕੰਮ ਕਰਦੇ ਵੀ ਹਨ ਉਹ ਇਥੇ ਆ ਕੇ ਇਸ ਗੱਲ ਦਾ ਧੂੰ ਵੀ ਨਹੀਂ ਕੱਢਦੇ। ਲਿਖਣ ਵਾਸਤੇ ਹੋਰ ਗੱਲਾਂ ਹੁੰਦੀਆਂ ਹਨ ਪਰ ਸੁਪਨਦੀਪ ਇਸ ਜਾਣੇ ਅਨਜਾਣੇ ਸਫਰ ਵਿਚ ਇਸ ਮੁਸ਼ੱਕਤ ਦਾ ਜ਼ਿਕਰ ਕਰਦਾ ਹੈ। ਜਿਹੜਾ ਫੁਲ ਵਰਗਾ ਕੋਮਲ ਬੱਚਾ ਘਰਦਿਆਂ ਦੇ ਆਖਿਆਂ ਬਾਹਰ ਗਰਮੀ ਵਿਚ ਜਾਣ ਤੇ ਸੋਢਦਾ ਸੀ। ਉਹ ਇੰਗਲੈਂਡ ਵਿਚ ਜਾ ਕੇ ਕਿਵੇਂ ਆਰਾਮ ਨੂੰ ਤਿਆਗਦਾ ਹੈ। ਉਹਦੇ ਆਪਣੇ ਸ਼ਬਦਾਂ ਵਿਚ—

“ਮੇਰੀ ਜ਼ਿੰਦਗੀ ਵਿਚ ਇਹ ਸਭ ਤੋਂ ਮੁਸ਼ੱਕਤ ਭਰੇ ਅਤੇ ਬੇਆਰਾਮੀ ਦੇ ਦਿਨ ਸਨ। ਰਾਤ ਨੂੰ ਮੈਂ ਸਦਾ ਹੀ ਦੇਰ ਨਾਲ ਸੌਂਦਾ। ਸਵੇਰੇ ਛੇ ਵਜੇ ਫਿਰ ਉਠਣਾ ਪੈਂਦਾ। ਜਸਪਾਲ ਦੂਸਰੇ ਕਮਰੇ ਵਿਚ ਅਰਧ ਸੁੱਤਾ ਵਿਚਕਾਰਲੀ ਲੱਕੜ ਦੀ ਦੀਵਾਰ ਨੂੰ ਠੱਕ ਠੱਕ ਕਰਕੇ ਖੜਕਾਉਂਦਾ ਰਹਿੰਦਾ ਤਾਂ ਕਿ ਮੈਂ ਛੇਤੀ ਉੱਠ ਪਵਾਂ। ਠੀਕ ਸੱਤ ਵਜੇ ਆ ਕੇ ਮਾਨ ਘਰ ਦੇ ਸਾਹਮਣੇ ਆ ਕੇ ਹਾਰਨ ਵਜਾਉਂਦਾ। ਇਸ ਲਈ ਮੈਨੂੰ ਹਮੇਸ਼ਾ ਕਾਹਲੀ ਕਾਹਲੀ ਉਠ ਕੇ ਤਿਆਰ ਹੋਣਾ ਪੈਂਦਾ। ਮੈਂ ਆਪਣੇ ਬਾਰੇ ਇਹ ਵੀ ਸੋਚਦਾ ਕਿ ਘਰ ਤਾਂ ਸੁੱਤਾ ਪਿਆ ਹੀ ਨਹੀਂ ਸਾਂ ਉਠਦਾ ਤੇ ਕੰਮ ਦਾ ਵੀ ਡੱਕਾ ਭੇਨ ਕੇ ਦੌਰਾ ਨਹੀਂ ਸਾਂ ਕਰਦਾ। ਪਰ ਇਥੇ ਕਿਵੇਂ ਮੈਂ ਪੌਡਾਂ ਦੇ ਚੱਕਰ ਵਿਚ ਚੱਕਰੀ ਵਾਂਗ ਘੁੰਮਦਾ ਫਿਰਦਾ ਸਾਂ। ਫਿਰ ਮੈਂ ਆਪ ਹੀ ਆਪਣੇ ਆਪ ਨੂੰ ਧਰਵਾਸਾ ਦਿੰਦਾ ਕਿ ਜੇ ਮੈਨੂੰ ਦੇਸ਼ ਵਿਚ ਇੰਨਾ ਕੰਮ ਕਰਨ ਦੇ ਇੰਨੇ ਪੈਸੇ ਮਿਲ ਜਾਣ ਤਾਂ ਮੈਂ ਉਥੇ ਵੀ ਇੰਨਾ ਕੰਮ ਕਰਨ ਨੂੰ ਜ਼ਰੂਰ ਤਿਆਰ ਹੋ ਸਕਦਾ ਹਾਂ। ਗੱਲ ਤਾਂ ਸਾਰੀ ਕੰਮ

ਨਾਲ ਜੁੜੇ ਹੋਏ ਪੈਸੇ ਦੀ ਹੈ।”

ਸੁਪਨ ਸੰਧੂ ਦੀ ਇਸ ਪੁਸਤਕ ਵਿਚ ਸ਼ੁਰੂ ਤੋਂ ਹੀ ਦਿਲਚਸਪੀ ਸ਼ੁਰੂ ਹੋ ਜਾਂਦੀ ਹੈ। ਉਹਨੇ ਉਹਨਾਂ ਦਿਲਚਸਪ ਤੱਥਾਂ ਤੋਂ ਪਰਦਾ ਚੁਕਿਆ ਹੈ ਜੋ ਆਮ ਲੋਕਾਂ ਨੂੰ ਨਹੀਂ ਪਤਾ। ਕਿਵੇਂ ਸਭਿਆਚਾਰ ਦੇ ਨਾਂਅ ਤੇ ਗੌਣ ਵਜਾਉਣ ਦੇ ਨਾਂ ਅਤੇ ਬਾਹਰ ਭੇਜਣ ਵਾਲੇ ਪ੍ਰਮੋਟਰਾਂ ਦਾ ਧੰਦਾ ਚਲਦਾ ਹੈ। ਕਿਵੇਂ ਵੀਜ਼ੇ ਲੁਆਉਣ ਦਾ ਜੁਗਾੜ ਬਣਾਇਆ ਜਾਂਦਾ ਹੈ। ਕਿਵੇਂ ਛੋਟੀਆਂ ਅਖਬਾਰਾਂ ਵਿਚ ਸੋ ਰੁਪਿਆ ਦੇ ਕੇ ਇਹਨਾਂ ‘ਕਲਾਕਾਰਾਂ’ ਬਾਰੇ ਨਕਲੀ ਲੇਖ ਤਸਵੀਰ ਸਹਿਤ ਛਪਵਾਏ ਜਾਂਦੇ ਹਨ। ਅਜਿਹੇ ਲੇਖ ਲਿਖਣ ਵਾਲੇ ਪੇਸ਼ਾਵਰ ਲੇਖਕ ਵੀ ਇਸ ਸਭਿਆਚਾਰਕ ਧੰਦੇ ਦੀ ਮਸ਼ੀਨਰੀ ਦੇ ਇਕ ਪੁਰਜ਼ੇ ਹੀ ਹੁੰਦੇ ਹਨ। ਕਿਵੇਂ ਇਹ ਬਾਹਰ ਭੇਜਣ ਦੇ ਸਮਰਾਟ ਲੱਖਾਂ ਰੁਪਏ ਲੈ ਕੇ ਸਮੁੰਦਰਾਂ ਤੋਂ ਪਾਰ ਬੰਦੇ ਭੇਜਣ ਦੀ ਖੇਡ ਖੇਡਦੇ ਹਨ। ਇਹ ਕੁਝ ਪੜ੍ਹ ਕੇ ਥੋੜ੍ਹੀ ਗੱਲ ਸਮਝ ਆਉਂਦੀ ਹੈ ਕਿ ਪੰਜਾਬੀ ਮੁੰਡਿਆਂ ਦੇ ਜੱਥਿਆਂ ਦੇ ਜੱਥੇ ਵੱਖ-ਵੱਖ ਮੁਲਕਾਂ ਵਿਚ ਅੱਗੇ ਜਾਣ ਦੀ ਲਾਲਸਾ ਵਿਚ ਕਿਵੇਂ ਧੱਕੇ ਖਾ ਰਹੇ ਹਨ ਅਤੇ ਸਮੁੰਦਰਾਂ ਦੇ ਠੰਡੇ ਤੱਟੇ ਪਾਣੀਆਂ ਵਿਚ ਡੁੱਬ ਰਹੇ ਹਨ।

ਸੁਪਨ ਸੰਧੂ ਨੇ ਛੋਟੇ ਛੋਟੇ ਵਾਕਾਂ ਵਿਚ ਬਹੁਤ ਪਿਆਰੀ ਤੇ ਸਾਦੀ ਤੇ ਸਾਧੀ ਭਾਸ਼ਾ ਵਿਚ ਇਵੇਂ ਲਿਖਿਆ ਹੈ ਜਿਵੇਂ ਉਹ ਤੁਹਾਡੇ ਨਾਲ ਗੱਲ ਕਰ ਰਿਹਾ ਹੋਵੇ, ਜਿਵੇਂ ਬਾਤ ਪਾ ਰਿਹਾ ਹੋਵੇ।

— “ਮੇਰੇ ਮਾਤਾ ਪਿਤਾ ਮੇਰੇ ਇਸ ਕੰਮ ਉੱਤੇ ਖੁਸ਼ ਨਹੀਂ ਸਨ।”

— “ਕਲਾਕਾਰ ਜਿਹੜਾ ਹੁਣ ਤੱਕ ਮੇਰਾ ਪੱਖ ਪੂਰਦਾ ਸੀ ਉਹ ਪ੍ਰਮੋਟਰ ਦੀ ਚਮਚਾਗਿਰੀ ਕਰਨ ਲੱਗਾ ਤੇ ਮੇਰੇ ਤੇ ਵਿਅੰਗ ਕੱਸਣ ਲੱਗਾ।”

— “ਵੀਜ਼ਾ ਲਗ ਜਾਣ ਦੇ ਬਾਵਜੂਦ ਪਰਮੋਟਰ ਨੇ ਪਾਸਪੋਰਟ ਉਦੋਂ ਵਾਪਸ ਕੀਤਾ ਜਦੋਂ ਵੀਜ਼ੇ ਦੀ ਮਿਆਦ ਕੇਵਲ ਚਾਰ ਦਿਨ ਬਾਕੀ ਸੀ।”

— “ਮੈਂ ਮਨ ਹੀ ਮਨ ਖੁਸ਼ ਹੋਇਆ ਕਿ ਮੇਰੀ ਸਕੀਮ ਕਾਮਯਾਬ ਹੋ ਗਈ ਸੀ। ਇਹ ਮੇਰੇ ਡੈਡੀ ਦਾ ਪਾਸਪੋਰਟ ਸੀ ਅਤੇ ਮੈਂ ਜਾਣ ਬੁਝ ਕੇ ਇਸ ਨੂੰ ਦਿਸਦੇ ਰਹਿਣ ਲਈ ਜੇਬ ਵਿਚ ਪਾਇਆ ਸੀ ਤਾਂ ਕਿ ਉਹ ਮੈਨੂੰ ਇਸ ਬਾਰੇ ਪੁੱਛ ਸਕਣ।”

— “ਮੇਰੇ ਕੋਲ ਡੈਡੀ ਨਾਲ ਸਾਂਝੀ ਕਰਨ ਵਾਸਤੇ ਕੋਈ ਗੱਲਬਾਤ ਨਹੀਂ ਸੀ। ਮੇਰੇ ਮਨ ਵਿਚ ਤਾਂ ਹੁਣੇ ਤੁਰ ਗਏ ਦੋਸਤਾਂ ਦੀ ਯਾਦ ਸੀ ਜਾਂ ਅਗਲੇ ਦਿਨ ਜਹਾਜ਼ ਉੱਤੇ ਚੜ੍ਹਨ ਦਾ ਚਾਅ।”

— “ਡੈਡੀ ਨੂੰ ਮੈਂ ਜਿਥੇ ਖੜੋਤਾ ਛੱਡ ਕੇ ਆਇਆ ਸਾਂ, ਉਹ ਅਜੇ ਵੀ ਉਥੇ ਖੜੋਤੇ ਹੋਏ ਸਨ।”

— “ਮੈਂ ਹੁਣ ਤੱਕ ਉਡਦੇ ਜਹਾਜ਼ ਵੱਖੇ ਸਨ ਪਰ ਅੱਜ

ਜਹਾਜ਼ ਵਿਚ ਬੈਠ ਕੇ ਮੈਂ ਉਡਣਾ ਸੀ।”

ਸੁਪਨਦੀਪ ਨੇ ਡੋਲੇ ਡਾ ਬਹੁਤ ਸਿਆਣੀਆਂ ਟਿਪਣੀਆਂ ਕੀਤੀਆਂ ਹਨ ਉਹਨੇ ਮਾਨਵੀ ਰਿਸ਼ਤਿਆਂ ਨੂੰ ਵੀ ਬਾਰੀਕ ਬੀਨੀ ਨਾਲ ਬਿਆਨ ਕੀਤਾ ਹੈ। ਉਸ ਦੇ ਸਫਰਨਾਮੇ ਵਿਚ ਕਹਾਣੀ ਰਸ ਵੀ ਸ਼ਿਦਤ ਨਾਲ ਕਾਇਮ ਹੈ।

— “ਹੁਣ ਤਾਂ ਸਭਿਆਚਾਰਕ ਮੌਲਿਆਂ ਤੇ ਦੂਰਦਰਸ਼ਨ ਉੱਤੇ ਗਾਉਂਦੇ ਗਾਇਕਾਂ ਨੂੰ ਸੁਣ ਕੇ ਇਸ ਤਰ੍ਹਾਂ ਲਗਦਾ ਹੈ ਜਿਵੇਂ ਚੰਗਾ ਅਤੇ ਸੁਰੀਲਾ ਗਾਉਣ ਵਾਲੇ ਗਾਇਕਾਂ ਦਾ ਯੁੱਗ ਖਤਮ ਹੋ ਗਿਆ ਹੋਵੇ।”

— “ਉਹਦੇ ਲਈ ਤਾਂ ਜਿਵੇਂ ਅਣਹੋਂਦੀ ਵਾਪਰ ਗਈ ਸੀ ਤੇ ਮੈਂ ਸੋਨੇ ਦੀ ਲੰਕਾ ਜਿਤ ਗਿਆ ਸਾਂ....।

“ਅਸਲ ਵਿਚ ਕੁੜੀਆਂ ਨਾਲ ਦੋਸਤਾਂ ਵਾਂਗ ਸਹਿਜ ਸਪਾਰਨ ਸੰਬੰਧ ਰੱਖਣਾ ਸ਼ਾਇਦ ਅਜੇ ਸਾਡੇ ਲੋਕਾਂ ਲਈ ਵੱਸ ਦਾ ਰੋਗ ਨਹੀਂ। ਜਿਵੇਂ ਅਲੀਜ਼ਾ ਨਿਰਲੇਪ ਰਹਿ ਕੇ ਸਭ ਦੇ ਨਾਲ ਚੰਗਾ ਤੇ ਨਿੱਘਾ ਸੰਬੰਧ ਬਣਾਈ ਰੱਖਦੀ, ਸਾਡੇ ਵਿਚ ਅਜਿਹੀ ਨਿਰਲੇਪਤਾ ਨਜ਼ਰ ਨਹੀਂ ਸੀ ਆਉਂਦੀ। ਪਰ ਮੈਂ ਅਲੀਜ਼ਾ ਦੀ ਇਸ ਨਿਰਲੇਪਤਾ ਤੋਂ ਵਾਕਫ਼ ਹੋ ਗਿਆ ਸਾਂ। ਉਸਨੂੰ ਮੇਰਾ ਪਿਆਰ ਨਹੀਂ ਮੇਰੀ ਦੋਸਤੀ ਪ੍ਰਵਾਨ ਸੀ।”

ਸਾਡੇ ਲੋਕਾਂ ਨੇ ਬਾਹਰ ਥਾਂ ਬਣਾਉਣ ਵਾਸਤੇ ਕਈ ਰਿਸ਼ਤੇ ਸਥਾਪਤ ਕੀਤੇ ਕਈ ਤੋੜੇ। ਗੋਰੀਆਂ ਕੁੜੀਆਂ ਨਾਲ ਵਿਆਹ ਕਰਾਏ ਪਰ ਉਹਨਾਂ ਦੇ ਮਨ ਦੀ ਦੁਬਿਧਾ ਬਣੀ ਰਹੀ। ਇਹ ਜਿਹੀ ਮਨੋ ਬਿਰਤੀ ਨੂੰ ਸੁਪਨਦੀਪ ਦੀ ਕਲਮ ਪ੍ਰਬੀਨਤਾ ਨਾਲ ਵੜਦੀ ਹੈ।

“....ਮੈਂ ਹੁਣ ਇਸ ਜਨਾਨੀ ਨੂੰ ਛੱਡਣਾ ਚਾਹੁੰਦਾ ਹਾਂ ਪਰ ਇਹ ਮੁਲਕ ਨਹੀਂ ਛੱਡਣਾ ਚਾਹੁੰਦਾ। ਦੂਜੇ ਪਾਸੇ ਮੈਂ ਦੇਸ਼ ਵਾਪਸ ਨਹੀਂ ਜਾਣਾ ਚਾਹੁੰਦਾ ਪਰ ਮੇਰਾ ਆਪਣਾ ਬੱਚਾ ਤੇ ਪਤਨੀ ਮੈਨੂੰ ਬਹੁਤ ਯਾਦ ਆਉਂਦੇ ਹਨ। ਮੈਂ ਪੱਕਾ ਹੋ ਕੇ ਆਪਣੇ ਬੇਟੇ ਨੂੰ ਮਿਲਣਾ ਚਾਹੁੰਦਾ ਹਾਂ। ਆਪਣੀ ਪਤਨੀ ਨੂੰ ਆਪਣੇ ਕੋਲ ਲਿਆਉਣਾ ਚਾਹੁੰਦਾ ਹਾਂ ਪਰ ਮੈਂ ਤਾਂ ਕਟਿਆ ਵੱਡਿਆ ਪਿਆ ਹਾਂ।”

ਇਕ ਬੱਚੇ ਦੇ ਮੋਹ ਨੂੰ ਜਿਨੇ ਮਾਰਮਿਕ ਸ਼ਬਦਾਂ ਵਿਚ ਸੁਪਨਦੀਪ ਨੇ ਬਿਆਨ ਕੀਤਾ। ਉਸ ਨੂੰ ਪੜ੍ਹ ਕੇ ਪਲਕਾਂ ‘ਚ ਹੋੜ੍ਹ ਡੱਕਿਆਂ ਨਹੀਂ ਡੱਕੇ ਰਹਿੰਦੇ।

ਸੁਪਨਦੀਪ ਸੰਧੂ ਦੀ ਲਿਖਤ ਭਾਸ਼ਾ ਸ਼ੈਲੀ ਨੇ ਵੀ ਮਨ ਨੂੰ ਮੋਹਿਆ ਹੈ “ਹਾਲਤਾਂ ਨੇ ਤੀਰ ਵਾਂਗ ਸਿੱਧਾ ਕਰ ਦਿੱਤਾ” ਜਿਹੇ ਵਾਕ ਲਿਖਣ ਵਾਲਾ ਸਾਡਾ ਅਜਿਹਾ ਜਦੋਂ “ਪੈਸੇ ਦੇਣ ਤੋਂ ਵੇਰੂ” ਜਾਣਾ ਵਰਗਾ ਵਾਕ ਲਿਖਦਾ ਹੈ ਤਾਂ ਉਸੇ ਦੇ ਠੇਠ ਪੰਜਾਬੀ ਸ਼ਬਦ ਭੰਡਾਰ ਤੇ ਮਾਣ ਹੋਣ ਲਗਦਾ ਹੈ। ਅੱਜ ਕਲ੍ਹ ਤਾਂ ਹਾਲਤਾਂ ਸ਼ਬਦ ਗਲਤ ਤੌਰ ਤੇ ‘ਹਾਲਾਤਾਂ’ ਹੀ ਪ੍ਰਚਲਤ ਹੈ।

ਪੁਸਤਕਾਂ ਬਾਰੇ ਲਿਖਣਾ ਵਿਦਵਾਨਾਂ ਦਾ ਕੰਮ ਹੈ। ਮੇਰੀ ਤੇ ਅਰਦਾਸ ਅਤੇ ਅਸੀਸ ਹੈ ਕਿ ਸੁਪਨਦੀਪ ਦੀ ਕਲਮ ਤੋਂ ਹੋਰ ਬਹੁਤ ਕੁਝ ਮਿਲੇ।



ਵਾਤਾਵਰਣ ਦਾ ਸਿਹਤ ਤੇ ਪ੍ਰਭਾਵ

—ਡਾ. ਕੇ. ਕੇ. ਗਿੱਲ ਅਤੇ ਡਾ. ਜੀ. ਐਸ. ਬੈਂਸ

ਮਨੁੱਖੀ ਸਿਹਤ ਤੇ ਵਾਤਾਵਰਣ ਦਾ ਗਿਸ਼ਤਾ ਆਦਿ-ਜੁਗਾਦੀ ਹੈ। ਹਿਪੋਕਰੇਟਸ (੪੬੦-੩੭੭ ਈ. ਪੂ.) ਇੱਕ ਪੁਰਾਣੇ ਡਾਕਟਰ ਅਤੇ ਅਧਿਆਪਕ ਨੂੰ ਇਲਾਜ ਪ੍ਰਬੰਧ ਦਾ ਪਿਤਾ ਕਿਹਾ ਗਿਆ ਹੈ, ਨੇ ਹਵਾ, ਸੂਰਜ, ਰੁੱਤ ਅਤੇ ਮੌਸਮ ਦੀ ਦਰ ਜਾਂ ਰਫ਼ਤਾਰ ਨੂੰ ਬਿਮਾਰੀਆਂ ਨਾਲ ਕਾਫੀ ਮੌਲ ਖਾਂਦਾ ਦਰਸਾਇਆ ਹੈ। ਜਿਸ ਨਾਲ ਹੀ ਹਵਾ, ਪਾਣੀ ਅਤੇ ਕਿਸੇ ਖਾਸ ਜਗ੍ਹਾ ਦੀ ਖੋਜ ਆਰੰਭ ਹੋ ਗਈ। ਜਿਸ ਕਿਸੇ ਨੇ ਵੀ ਪੂਰੀ ਤਰ੍ਹਾਂ ਚਿਕਿਤਸਾ ਦੀ ਛਾਣ-ਬੀਣ ਕਰਨੀ ਚਾਹੀ, ਉਸ ਨੇ ਇਸ ਤਰ੍ਹਾਂ ਹੀ ਕਾਰਵਾਈ ਕੀਤੀ। ਸਭ ਤੋਂ ਪਹਿਲਾਂ ਸਾਲ ਦੀਆਂ ਰੁੱਤਾਂ ਬਾਰੇ ਵਿਚਾਰ ਕੀਤਾ ਅਤੇ ਉਨ੍ਹਾਂ ਨੇ ਜੋ ਵੀ ਆਪਸ ਵਿੱਚ ਅਸਰ ਦਿਖਾਇਆ, ਉਹ ਕਿਸੇ ਤਰ੍ਹਾਂ ਵੀ ਇਕੋ ਜਿਹਾ ਨਹੀਂ ਸੀ। ਜਦ ਕਿ ਪ੍ਰੀਵਰਤਨ ਦੇ ਹਿਸਾਬ ਨਾਲ ਉਨ੍ਹਾਂ ਵਿੱਚ ਆਪਸ ਵਿੱਚ ਬਹੁਤ ਫਰਕ ਸੀ।

ਹਰ ਇੱਕ ਬਿਮਾਰੀ ਕਿਸੇ ਚੀਜ਼ ਦੇ ਸਰੀਰ ਵਿੱਚ ਜਾਣ ਨਾਲ ਜਾਂ ਫਿਰ ਸਰੀਰ ਵਿੱਚੋਂ ਬਾਹਰ ਆਉਣ ਨਾਲ ਹੁੰਦੀ ਹੈ। ਜਿਵੇਂ ਕਿ ਠੰਢ, ਗਰਮੀ ਅਤੇ ਹਵਾਵਾਂ, ਜਿਹੜੀਆਂ ਚੀਜ਼ਾਂ ਕਦੇ ਵੀ ਸਥਿਰ ਨਹੀਂ ਰਹਿੰਦੀਆਂ ਬਲਕਿ ਬਦਲਦੀਆਂ ਰਹਿੰਦੀਆਂ ਹਨ। ਅਰਸਤੂ ਜਿਹੜਾ ਕਿ ਇਕ ਫ਼ਿਲਾਸਫ਼ਰ, ਅਧਿਆਪਕ ਅਤੇ ਵਿਗਿਆਨੀ ਵੀ ਸੀ, ਨੇ ਆਪਣੇ ਚਾਰ ਭਾਗਾਂ ਦੇ 'ਮੈਟੇਰੇਲਜ਼ਿਕਾ' ਵਿਸਥਾਰ ਵਿੱਚ ਮੌਸਮ ਅਤੇ ਵਾਤਾਵਰਣ ਦਾ ਵਿਸਤਰਿਤ ਅਭਿਆਸ ਵਿਕਸਤ ਕੀਤਾ ਜੋ ਕਿ ਸੈਂਕੜੇ ਸਾਲਾਂ ਤੱਕ ਇੱਕ ਮਿਸਾਲ ਬਣਿਆ ਰਿਹਾ। ਅੱਜ ਕੱਲ ਅਸੀਂ ਜਿਹੜੀ ਲੰਮੀ ਅਤੇ ਅਰਾਮਦਾਇਕ ਜ਼ਿੰਦਗੀ ਜੀ ਰਹੇ ਹਾਂ ਉਦੋਂ ਲਈ ਅਸੀਂ ਇਲਾਜ ਬੰਧ ਵਿਗਿਆਨ ਦੇ ਬਹੁਤ ਧੰਨਵਾਦੀ ਹਾਂ। ਜਿਵੇਂ ਕਿ ਬੇਹੋਸ਼ ਕਰਨ ਦੀ ਦਵਾਈ ਰੋਗਾਂ ਨੂੰ ਨਾਸ਼ਕ ਦਵਾਈ ਅਤੇ ਬਾਕੀ ਰੋਗਾਂ ਤੋਂ ਛੁਟਕਾਰਾ ਪਾਉਣ ਆਦਿ ਦੀ ਵਿਧੀ ਨੇ ਆਮ ਇਨਸਾਨ ਦੀ ਸਿਹਤ ਸੁਧਾਰਨ ਅਤੇ ਬਿਮਾਰੀਆਂ ਪ੍ਰਕਿਰਿਆ ਤੇ ਕਾਬੂ ਪਾਇਆ ਹੈ।

ਮੌਸਮ ਵਿਗਿਆਨ ਨੇ ਉਪਗ੍ਰਹਿ, ਕੰਪਿਊਟਰ ਮਾਡਲਾਂ ਅਤੇ ਰਾਸ਼ਟਰੀ ਅਤੇ ਅੰਤਰ-ਰਾਸ਼ਟਰੀ ਸੰਸਥਾਵਾਂ ਦੇ ਤਾਲਮੇਲ ਨਾਲ ਵਿਗਿਆਨਕ ਅਤੇ ਤਕਨੀਕੀ ਇਨਕਲਾਬ ਲਿਆਂਦਾ ਹੈ। ਇਨ੍ਹਾਂ ਨਿਰੀਖਣਾਂ ਅਤੇ ਮਾਡਲਾਂ ਨੇ ਵਾਤਾਵਰਣ ਦੀ ਪ੍ਰਤੀਕਿਰਿਆ ਨੂੰ ਚੰਗੀ ਤਰ੍ਹਾਂ ਜਾਨਣ, ਸਮਝਣ ਅਤੇ ਮੌਸਮ

ਦੇ ਅਨੁਮਾਨ ਵਿੱਚ ਬਹੁਤ ਸਹਾਇਤਾ ਪ੍ਰਦਾਨ ਕੀਤੀ ਹੈ। ਇਨ੍ਹਾਂ ਵਿਸ਼ੇਸ਼ਤਾਵਾਂ ਦੇ ਬਾਵਜੂਦ ਗੰਭੀਰ ਸਿਹਤ ਮੁਸ਼ਕਿਲਾਂ ਨੇ ਦੁਨੀਆਂ ਨੂੰ ਡਰਾ ਦਿੱਤਾ ਹੈ। ਜਿਸ ਤਰ੍ਹਾਂ ਅਸੀਂ ਆਪਣੀਆਂ ਕ੍ਰਿਆਵਾਂ ਨਾਲ ਇਸ ਨੂੰ ਬਦਲ ਰਹੇ ਹਾਂ ਜਾਂ ਫਿਰ ਜਿਸ ਤਰ੍ਹਾਂ ਇਸ ਦਾ ਅਸਰ ਮਨੁੱਖੀ ਸਿਹਤ ਤੇ ਹੋ ਰਿਹਾ ਹੈ, ਅਸੀਂ ਖੁਦ ਵੀ ਪੂਰੀ ਤਰ੍ਹਾਂ ਸਰਬ ਵਿਆਪੀ ਵਾਤਾਵਰਣਿਕ ਪ੍ਰਣਾਲੀ ਦੇ ਕੰਮ ਕਾਜ ਨੂੰ ਸਮਝ ਨਹੀਂ ਸਕੇ।

ਰਾਸ਼ਟਰੀ ਮੌਸਮ ਵਿਗਿਆਨਕ ਸੰਵਾਦਾਂ, ਮੌਸਮ ਜਾਂ ਵਾਤਾਵਰਣ ਦੇ ਅਸਰ, ਜਨਤਕ ਸਿਹਤ ਅਤੇ ਬਚਾਅ ਤੇ ਇਸ ਦੇ ਅਸਰ ਨੂੰ ਪਛਾਨਣ ਵਿੱਚ ਮਹੱਤਵਪੂਰਨ ਹਿੱਸਾ ਪਾਉਂਦੀਆਂ ਹਨ। ਜਿਹੜਾ ਕਿ ੧੯੯੯ ਦੇ ਰਾਸ਼ਟਰੀ ਮੌਸਮ ਵਿਗਿਆਨ ਦਿਵਸ ਦਾ ਮੁੱਖ ਮੰਤਵ ਸੀ। ਭਾਵੇਂ ਸਾਡੇ ਵਿੱਚ ਬਹੁਤ ਲੋਕ ਸਿਹਤਮੰਦ ਜੀਵਨ ਗੁਜ਼ਾਰ ਰਹੇ ਹਨ ਪਰ ਫਿਰ ਵੀ ਮਨੁੱਖੀ ਸਿਹਤ ਅਤੇ ਵਾਤਾਵਰਣ ਵਿਗਿਆਨ ਦਾ ਆਪਸ ਵਿੱਚ ਨਾਜ਼ਕ ਗਿਸ਼ਤਾ ਭਵਿੱਖ ਵਿਚਲੇ ਸਿਹਤ ਖ਼ਤਰੇ ਦੇ ਵਹਾਅ ਨੂੰ ਉਤਸ਼ਾਹਿਤ ਕਰਦਾ ਹੈ। ਲਗਾਤਾਰ ਵਾਤਾਵਰਣ ਦੇ ਤੱਥਾਂ ਬਾਰੇ ਚੱਲ ਰਹੀ ਖੋਜ, ਮੌਸਮੀ ਅਤੇ ਨਾਲ ਰਲਦੀਆਂ ਸੰਵਾਦਾਂ ਨੂੰ ਇਕ ਵਧੀਆ ਵਿਗਿਆਨਕ ਆਧਾਰ ਦੇ ਰਹੀ ਹੈ। ਆਮ ਸਿਹਤ ਅਤੇ ਨਾਗਰਿਕ ਸੰਗਠਨ ਦੀ ਭਲਾਈ ਵਾਸਤੇ ਜੋ ਅੱਜ ਕੱਲ੍ਹ ਸਿਹਤ ਦਾ ਰੁੱਖ ਚਲ ਰਿਹਾ ਹੈ, ਉਹ ਸਹਾਇਕ ਦੇ ਨਾਲ-ਨਾਲ ਦੁਖਦਾਇਕ ਵੀ ਹੈ। ਅੱਜ ਕਲ੍ਹ ਜਿਹੜਾ ਕਿ ਉੱਚੇ ਨੀਵੇਂ ਪੱਧਰ ਦੇ ਲੋਕਾਂ ਵਿੱਚ ਫਾਸਲਾ ਵਧ ਗਿਆ ਹੈ ਉਸ ਲਈ ਮੌਸਮੀ ਤੱਤ ਜਿਵੇਂ ਕਿ ਵਾਤਾਵਰਣ ਅਤੇ ਮੌਸਮ ਮੁੱਖ ਕਾਰਨ ਹਨ। ਲੰਬਾਂ-ਕਰੋੜਾਂ ਲੋਕਾਂ ਦੀ ਸਿਹਤ ਲਈ ਜ਼ਿੰਮੇਵਾਰ, ਮੱਛਰਾਂ ਤੋਂ ਪੈਦਾ ਹੋਣ ਵਾਲੀਆਂ ਬਿਮਾਰੀਆਂ, ਰਸਾਇਣਿਕ ਤੱਤਾਂ ਤੋਂ ਪੈਦਾ ਹੋਣ ਵਾਲੀਆਂ ਬਿਮਾਰੀਆਂ, ਪਾਣੀ ਅਤੇ ਹਵਾ ਪ੍ਰਦੂਸ਼ਣ ਬਹੁਤ ਅਹਿਮ ਭੂਮਿਕਾ ਨਿਭਾ ਰਹੇ ਹਨ। ਸੰਸਾਰ ਦੀ ੪੦ ਪ੍ਰਤੀਸ਼ਤ ਜਨਸੰਖਿਆ ਮੱਛਰਾਂ ਤੋਂ ਫੱਲਣ ਵਾਲੇ ਮਲੇਰੀਏ ਤੋਂ ਪ੍ਰਭਾਵਿਤ ਹੈ ਅਤੇ ੧.੪ ਅਰਬ ਲੋਕਾਂ ਕੋਲ ਪੀਣ ਲਈ ਸਾਫ਼ ਪਾਣੀ ਤੱਕ ਨਹੀਂ ਹੈ।

ਧਰਤੀ ਦੀ ਗੋਖ਼ਅਕ ਓਜ਼ੋਨ ਤਹਿ ਜ਼ਿੰਦਗੀ ਨੂੰ ਰਹਿਣ ਯੋਗ ਬਣਾ ਰਹੀ ਹੈ। ਟਰੋਪੋਸਫੀਅਰ (Troposphere) ਵਿੱਚ ਇਸ ਦੀ ਮਾਤਰਾ ਬਹੁਤ ਜ਼ਿਆਦਾ ਅਸਥਿਰ ਹੈ। ਮਨੁੱਖੀ

ਕਿਰਿਆਵਾਂ ਕਰਕੇ ਧਰਤੀ ਦਾ ਵਾਤਾਵਰਣ ਕਾਫੀ ਬਦਲਦਾ ਰਹਿੰਦਾ ਹੈ। ਧਰਤੀ ਤੋਂ ੧੦-੧੫ ਕਿਲੋਮੀਟਰ ਉੱਪਰ ਓਜ਼ੋਨ ਤਹਿ ਕਾਫੀ ਮਾਤਰਾ ਵਿੱਚ ਸੂਰਜੀ ਊਰਜਾ ਵਿਚਲੀਆਂ ਹਾਨੀਕਾਰਕ ਯੂ.ਵੀ. ਤਰੰਗਾਂ ਨੂੰ ਧਰਤੀ ਤੇ ਪਹੁੰਚਣ ਤੋਂ ਪਹਿਲਾਂ ਆਪਣੇ ਵਿੱਚ ਸੋਖ ਲੈਂਦੀ ਹੈ। ਯੂ. ਵੀ. ਤਰੰਗਾਂ ਦਾ ਪੱਧਰ ਧਰਤੀ ਤੇ ਸੂਰਜ ਦੇ ਕੋਣ, ਬੱਦਲਾਂ, ਓਜ਼ੋਨ ਅਤੇ ਏਈਰੋਸੋਲ (ਹਵਾ ਦੇ ਬਗੈਕ ਕਣਾਂ) ਤੋਂ ਪਤਾ ਲੱਗਦਾ ਹੈ। ਯੂ. ਵੀ. ਤਰੰਗਾਂ ਸਿਹਤ ਤੇ ਵੀ ਬਹੁਤ ਮਾੜਾ ਅਸਰ ਕਰਦੀਆਂ ਹਨ ਜਿਵੇਂ ਕਿ ਚਮੜੀ ਦੀ ਕੈਂਸਰ, ਮੋਤੀਆ ਬਿੰਦ ਅਤੇ ਸਾਡੇ ਵਿਚਲੀ ਰੋਗਾਂ ਨਾਲ ਲੜਨ ਦੀ ਸ਼ਕਤੀ ਨੂੰ ਖਤਮ ਕਰਦੀਆਂ ਹਨ। ਭਾਰਤ ਵਿੱਚ ਇਸ ਦੀ ਮਾਤਰਾ ਬਹੁਤ ਜ਼ਿਆਦਾ ਹੈ। ਇਸੇ ਲਈ ਹਰ ਤਰ੍ਹਾਂ ਦਾ ਪਰਦੂਸ਼ਣ ਜਿਵੇਂ ਕਿ ਪਾਣੀ ਅਤੇ ਹਵਾ ਪ੍ਰਦੂਸ਼ਣ ਸਾਨੂੰ ਵਾਤਾਵਰਣ ਨੂੰ ਸਾਂਭਣ ਵੱਲ ਇਸ਼ਾਰਾ ਕਰ ਰਹੇ ਹਨ। ਉਪਰਲੇ ਵਾਤਾਵਰਣ ਵਿੱਚ ਓਜ਼ੋਨ ਤਹਿ ਦਾ ਘਟਣਾ, ਕਲੋਰੀਨ, ਬਰੋਮੀਨ ਅਤੇ ਨਾਈਟਰੋਜਨ ਆਕਸਾਈਡਜ਼ ਤੋਂ ਧਰਤੀ ਤੇ ਯੂ. ਵੀ. ਤਰੰਗਾਂ ਦੇ ਪ੍ਰਕਾਸ਼ਨ ਨੂੰ ਵਧਾ ਰਿਹਾ ਹੈ। ਇਨ੍ਹਾਂ ਤੋਂ ਬਚਣ ਲਈ ਕਈ ਆਸਾਨ ਤਰੀਕੇ ਵਰਤੇ ਜਾ ਸਕਦੇ ਹਨ ਜਿਵੇਂ ਕਿ ਪੂਰੀ ਤਰ੍ਹਾਂ ਕੱਪੜਿਆਂ ਨਾਲ ਸਰੀਰ ਨੂੰ ਢੱਕ ਕੇ ਰੱਖਣਾ ਜਾਂ ਫਿਰ ਕਈ ਤਰ੍ਹਾਂ ਦੀਆਂ ਸੂਰਜੀ ਊਰਜਾ ਰੱਖਿਅਕ ਕਰੀਮਾਂ ਦਾ ਇਸਤੇਮਾਲ ਕਰਨਾ ਆਦਿ। ਪਰ ਇਸ ਤਰ੍ਹਾਂ ਕਰਨ ਨਾਲ ਅਸੀਂ ਯੂ. ਵੀ. ਤਰੰਗਾਂ ਦੇ ਅਸਰ ਨੂੰ ਥੋੜ੍ਹੇ ਸਮੇਂ ਲਈ ਤਾਂ ਘਟਾ ਸਕਦੇ ਹਾਂ ਪਰ ਲੰਮੇ ਸਮੇਂ ਦੇ ਬਚਾਅ ਲਈ ਸਾਨੂੰ ਓਜ਼ੋਨ ਤਹਿ ਦੇ ਸੁਧਾਰ ਵਾਸਤੇ ਕਦਮ ਪੁੱਟਣੇ ਚਾਹੀਦੇ ਹਨ।

ਵਿਸ਼ਵ ਸਿਹਤ ਸੰਸਥਾ ਨੇ ਇਹ ਅਨੁਮਾਨ ਲਾਇਆ ਹੈ ਕਿ ੧.੩ ਅਰਬ ਸ਼ਹਿਰੀ ਆਬਾਦੀ ਵਾਲੇ ਲੋਕ ਇਹੋ ਜਿਹੀ ਹਵਾ ਵਿੱਚ ਸਾਹ ਲੈਂਦੇ ਹਨ, ਜਿਹੜੀ ਕਿ ਸਿਹਤ ਲਈ ਅਨੁਕੂਲ ਨਹੀਂ ਹੈ। ਵਿਸ਼ਵ ਬੈਂਕ ਨੇ ਹਿਸਾਬ ਲਾਇਆ ਹੈ ਕਿ ੨ ਤੋਂ ਲੈ ਕੇ ੫ ਪ੍ਰਤੀਸ਼ਤ ਸ਼ਹਿਰੀ ਮੌਤਾਂ ਹਵਾ ਦੇ ਪ੍ਰਦੂਸ਼ਿਤ ਹੋਣ ਕਰਕੇ ਹੁੰਦੀਆਂ ਹਨ। ਜਲ-ਵਿਗਿਆਨ ਅਤੇ ਪੋਣ-ਪਾਣੀ, ਜਿਹੜੇ ਕਿ ਹਾਨੀਕਾਰਕ ਕਾਈ ਨੂੰ ਪਾਣੀ ਦੇ ਵੱਧ ਤਾਪਮਾਨ ਨੂੰ ਅਤੇ ਸ਼ਾਂਤ ਹਵਾਵਾਂ ਨੂੰ ਉਤਸ਼ਾਹ ਦਿੰਦੇ ਹਨ, ਉਨ੍ਹਾਂ ਤੇ ਕਾਬੂ ਪਾਉਣਾ ਚਾਹੀਦਾ ਹੈ। ਸਾਨੂੰ ਚਾਹੀਦਾ ਹੈ ਕਿ ਪਾਣੀ ਦੇ ਸਾਧਨਾਂ ਨਾਲ ਪਾਣੀ ਦੇ ਵਹਾਅ ਨੂੰ ਠੀਕ ਕੀਤਾ ਜਾਵੇ ਅਤੇ ਕਾਈ ਦੀ ਪ੍ਰਫੁੱਲਤਾ ਘਟਾਈ ਜਾਵੇ। ਇਸੇ

ਲਈ ਖੇਤੀ ਮਾਡਲਿੰਗ, ਆਯੋਜਕਾਂ ਅਤੇ ਵਿਉਂਤਕਾਰਾਂ ਨੂੰ ਧਰਤੀ ਵਿਚਲੇ ਪ੍ਰਦੂਸ਼ਿਤ ਪਾਣੀ ਨੂੰ ਲੱਭਣ ਅਤੇ ਉਸ ਤੋਂ ਕਾਬੂ ਪਾਉਣ ਵਿੱਚ ਸਹਾਈ ਹੋ ਸਕਦੀ ਹੈ।

ਜਦ ਤੱਕ ਲੋਕਾਂ ਵਿੱਚ ਇਹ ਸ਼ੰਕਾ ਹੈ ਕਿ ਭਵਿੱਖ ਵਿੱਚ ਧਰਤੀ ਦੇ ਵੱਖ-ਵੱਖ ਖੇਤਰਾਂ ਵਿੱਚ ਪੋਣ-ਪਾਣੀ ਕਿਵੇਂ ਬਦਲਦਾ ਰਹੇਗਾ, ਤੱਦ ਤੱਕ ਕੁਦਰਤੀ ਵਾਤਾਵਰਣ ਅਤੇ ਮਨੁੱਖੀ ਸਿਹਤ ਤੇ ਕਈ ਤਰ੍ਹਾਂ ਦੇ ਮਹੱਤਵਪੂਰਨ ਸਿੱਧਿ ਜਾਂ ਅਸਿੱਧਿ ਅਸਰਾਂ ਦੀ ਉਮੀਦ ਹੈ। ੧੯੯੬ ਵਿੱਚ ਵਿਸ਼ਵ ਸਿਹਤ ਸੰਸਥਾ, ਵਿਸ਼ਵ ਮੌਸਮੀ ਸੰਸਥਾ (ਡਬਲਯੂ. ਐਮ. ਓ.) ਅਤੇ ਯੂ. ਐਨ. ਵਾਤਾਵਰਣਿਕ ਯੋਜਨਾ ਨੇ ਮਿਲਕੇ ਸੰਭਾਵੀ ਸਿਹਤ ਮੁਸ਼ਕਿਲਾਂ ਤੇ ਵਾਤਾਵਰਣ ਦੀ ਤਬਦੀਲੀ ਦੇ ਅਸਰ ਬਾਰੇ ਇੱਕ ਵੇਰਵਾ ਤਿਆਰ ਕੀਤਾ ਸੀ, ਭਾਵੇਂ ਕਿ ਇਸ ਸ਼ੰਕੇ ਨੂੰ ਸਵੀਕਾਰਦਿਆਂ ਇਸ ਅਧਿਐਨ ਨੇ ਇਹ ਸਿੱਟਾ ਕੱਢਿਆ ਹੈ ਕਿ ਪੋਣ-ਪਾਣੀ ਦੇ ਬਦਲ ਦਾ ਮਨੁੱਖੀ ਸਿਹਤ ਤੇ ਅਸਰ ਇਨਕਾਰੀ ਹੈ। ਕਈ ਹਾਲਾਤ ਵਿੱਚ ਇਹ ਅਸਰ ਅਸਿੱਧਿ ਤੌਰ ਤੇ ਵੀ ਹੋਣਗੇ ਜਿਵੇਂ ਕਿ ਬਿਮਾਰੀ ਦੇ ਸੰਚਾਰ ਨੂੰ ਬਦਲਣਾ ਅਤੇ ਖੇਤੀ ਦੀ ਪੈਦਾਵਾਰ ਦਾ ਘੱਟਣਾ। ਅਨੁਮਾਨ ਇਹ ਵੀ ਦਰਸਾਉਂਦਾ ਹੈ ਕਿ ਸੰਤੁਲਿਤਾ ਦੇ ਮਹੱਤਵ ਨੂੰ ਜਾਰੀ ਰੱਖਣਾ, ਆਪਣੇ ਹੱਕ ਅਤੇ ਢੰਗਾਂ ਨੂੰ ਇਸ ਤਰ੍ਹਾਂ ਵਿਕਸਤ ਕਰਨਾ ਕਿ ਉਚਿਤ ਰੋਕਥਾਮ ਅਤੇ ਕੰਮ ਕਾਰ ਦੇ ਢੰਗ ਨੂੰ ਵਿਕਸਤ ਕੀਤਾ ਜਾ ਸਕੇ।

ਖੇਤੀ ਮੌਸਮ ਵਿਭਾਗ, ਪੰ. ਖੇ. ਯੂ.
ਲੁਧਿਆਣਾ

ਉਦੇਸ਼

ਜਿਹੜੇ ਲੋਕ ਆਪਣੇ ਉਦੇਸ਼ ਨੂੰ ਸਾਫ਼ ਸਾਫ਼ ਨਹੀਂ ਜਾਣਦੇ ਉਹ ਖਤਰਨਾਕ ਹੁੰਦੇ ਹਨ। ਉਨ੍ਹਾਂ ਉੱਤੇ ਵਿਸ਼ਵਾਸ ਨਹੀਂ ਕੀਤਾ ਜਾ ਸਕਦਾ।

—ਗੋਰਕੀ

ਉਧਾਰ

ਨਾ ਕਦੀ ਉਧਾਰ ਦਿਉ ਤੇ ਨਾ ਲਉ। ਕਿਉਂਕਿ ਇਝ ਆਮ ਤੌਰ ਤੇ ਉਧਾਰ ਦੀ ਰਕਮ ਤੇ ਦੋਸਤ ਦੋਵੇਂ ਹੀ ਜਾਂਦੇ ਰਹਿੰਦੇ ਹਨ।

—ਸ਼ੈਕਸਪੀਅਰ

ਜਗਤਾਰਜੀਤ ਦੀ ਪਲੇਠੀ ਕਾਵਿ ਪੁਸਤਕ—“ਜੰਗਲੀ ਸਫ਼ਰ”

੧. ਅਜ ਕਲ ਨਿਰਰਥਕ ਜਾਂ ਫਿਰ ਬਹੁ-ਅਰਥਕ ਕਵਿਤਾ ਲਿਖਣ ਦਾ ਰਿਵਾਜ ਹੈ। ਇਕ ਤਰ੍ਹਾਂ ਬਹੁ-ਅਰਥਕ ਕਵਿਤਾ ਦੀ ਨਿਰਰਥਕ ਕਵਿਤਾ ਦੇ ਘੇਰੇ ਵਿਚ ਹੀ ਆਉਂਦੀ ਹੈ। ਅਜਿਹੀ ਕਵਿਤਾ ਨੂੰ ਪਰਵਾਨਗੀ ਵੀ ਸਜਿਹੇ ਹੀ ਮਿਲ ਗਈ ਜਾਪਦੀ ਹੈ। ਅਧੁਨਕਤਾਵਾਦ ਜਾਂ ਉੱਤਰਅਧੁਨਕਤਾਵਾਦ ਦਾ ਦਾਇਰਾ ਇਨ੍ਹਾਂ ਅਨਿਸ਼ਚਿਤ-ਵਸੀਹ ਹੈ ਕਿ ਕਿਸੇ ਵੀ ਘਟੀਆ ਤੋਂ ਘਟੀਆ ਕਵਿਤਾ ਵੀ ਇਹਦੀ ਛੱਤਰਛਾਇਆ ਹੇਠ ਪਨਾਹ ਲੈ ਸਕਦੀ ਹੈ। ਇਸ ਸ਼ਰੇਣੀ ਦੇ ਕਵੀਆਂ ਦੀ ਗਿਣਤੀ ਭਾਵੇਂ ਅਜੇ ਤਕ ਪੰਜ ਸੱਤ ਹੀ ਹੈ ਪਰ ਉਨ੍ਹਾਂ ਦੀਆਂ ਪਤੰਗਾਂ ਅੱਧ-ਅਸਮਾਨੇ ਉੱਡ ਰਹੀਆਂ ਹਨ। ਇਹ ਜਾਣਪਛਾਣ ਯੋਗ-ਜਤਨਾਂ-ਤਰੀਕਿਆਂ ਦੁਆਰਾ ਹੀ ਹੋਈ ਹੋਵੇਗੀ। ਜੇ ਹਰ ਲੇਖਕ ਦੇ ਵੱਸ ਦੀ ਗੱਲ ਨਹੀਂ।

੨. ਦੂਜੀ ਕਿਸਮ ਦੇ ਕਵੀ ਤੁੱਕਬੰਦੀ ਕਰਨ ਵਾਲੇ ਕਵੀ ਹਨ ਤੇ ਬਹੁਤੇ ਗਜ਼ਲਕਾਰ। ਮੈਨੂੰ ਹੈਰਾਨੀ ਹੁੰਦੀ ਹੈ, ਜਦੋਂ ਕੋਈ ਨਿਰਜਿੰਦ ਜਿਹੀ ਤੁੱਕਬੰਦੀ ਨੂੰ ਗਜ਼ਲ ਕਹਿਕੇ ਸਟੇਜ ਤੇ ਸਿੱਧਾ ਖਲੋ ਜਾਂਦਾ ਹੈ। ਮੈਂ ਸੁਣਿਆ ਕਰੀਬ ਪੰਦਰਾਂ ਸੌ ਕਵੀ ਪੰਜਾਬੀ 'ਚ ਇਹੀਓਂ ਕੰਮ ਕਰ ਰਹੇ ਹਨ। ਕਿਸੇ ਨੂੰ ਕੀ ਇਤਰਾਜ਼ ਹੋ ਸਕਦਾ।

੩. ਪਰ ਕੁਝ ਕੁ ਕਵੀ ਅਜਿਹੇ ਵੀ ਹਨ ਜੋ ਬੜੀ ਸਹਿਜਤਾ ਨਾਲ ਕਵਿਤਾ ਉਚਾਰ ਰਹੇ। ਉਹਨਾਂ ਦਾ ਨਾਂ ਗਿਣਨਾ, ਉਹਨਾਂ ਦੇ ਸਿਰਾਂ ਤੇ ਪਹਾੜ ਲੱਦਣਾ ਹੋਵੇਗਾ। ਉਹਨਾਂ ਦੇ ਈਰਖਾਲੂਆਂ ਦੀ ਗਿਣਤੀ ਵਧਾਉਣੀ ਹੋਵੇਗੀ, ਚੁੱਪ ਹੀ ਭਲੀ ਹੈ।

੪. ਜ਼ਿਗਰ ਮੁਹਾਦਾਬਾਦੀ ਨੇ ਸ਼ਕੀਲ ਬਦਾਯੁਨੀ ਦੀ ਜਾਣ ਪਛਾਣ ਕਰਾਉਂਦਿਆਂ ਕਿਹਾ ਹੈ, “ਅਗਰ ਕੋਈ ਸ਼ਖਸ ਸਾਰੀ ਉਮਰ ਮੈਂ ਏਕੇ ਸ਼ਿਅਰ ਭੀ ਕਹਿ ਦੇ ਤੇ ਮੈਂ ਉਸੇ ਸ਼ਾਇਰ ਮਾਨਨੇ ਕੋਂ ਤਿਆਰ ਹੂੰ। ਇਸ ਸ਼ਾਇਰ ਕੋ ਮੈਂ ਤੀਨ ਸ਼ਿਅਰ ਨੀਚੇ ਦਰਜ ਕਰ ਰਹਾ ਹੂੰ” ਬਸ।

੫. ਜਗਤਾਰਜੀਤ ਨੇ ਜਦੋਂ ਮੈਨੂੰ ਆਪਣੀ ਪਲੇਠੀ ਕਵਿਤਾਵਾਂ ਦੀ ਕਿਤਾਬ “ਜੰਗਲੀ ਸਫ਼ਰ” ਦਿੱਤੀ, ਤਾਂ ਉਸ ਬਾਰੇ ਲਿਖਣਾ ਮੇਰੇ ਚਿੱਤ ਚੇਤੇ ਵੀ ਨਹੀਂ ਸੀ। ਜਗਤਾਰਜੀਤ ਮੇਰਾ ਦੋਸਤ ਹੈ, ਪਰ ਉਹਦੀ ਕਵਿਤਾ ਬਾਰੇ ਲਿਖਣਾ ਮੇਰੀ ਕੋਈ ਮਜ਼ਬੂਰੀ ਨਹੀਂ। ਕਵਿਤਾਵਾਂ ਪੜ੍ਹਦਿਆਂ ਮੈਨੂੰ ਜਾਪਿਆ

ਕਿ ਇਹ ਤਾਂ ਇੱਕ ਕਵੀ ਵਾਂਗ ਲਿਖ ਰਿਹਾ। ਮੈਂ ਕੀਲਿਆ ਗਿਆ, ਅਜਿਹੀ ਕੋਈ ਗੱਲ ਨਹੀਂ ਹੋਈ, ਪਰ ਉਹਦੀਆਂ ਕਈ ਕਵਿਤਾਵਾਂ ਤੋਂ ਮੈਂ ਬਹੁਤ ਪ੍ਰਭਾਵਿਤ ਹੋਇਆਂ। ਉਨ੍ਹਾਂ 'ਚੋਂ ਹੀ ਮੈਂ ਤਿੰਨ ਕਵਿਤਾਵਾਂ ਦਾ ਜ਼ਿਕਰ ਹੇਠਾਂ ਕਰ ਰਿਹਾ—

੧. ਧੁੱਪ-ਪੰਛੀ

ਸਵੇਰਸਾਰ ਜਾਂ ਸੂਰਜ ਉਦੇ ਹੋਇਆ ਤਾਂ ਝੀਤ 'ਚੋਂ ਲੰਘ ਧੁੱਪ ਦਾ ਇੱਕ ਟੋਟਾ ਕਵੀ ਦੇ ਮੱਢੇ ਤੇ ਆਣ ਲਿਸ਼ਕਦਾ ਹੈ। ਕਵੀ ਦੇ ਜਿਹਨ 'ਚ ਉਹ ਧੁੱਪ-ਪੰਛੀ ਜਿਹਾ ਰੂਪ ਧਾਰਨ ਕਰਦਾ ਹੈ। ਇਹ ਪੰਛੀ ਉਹਦੇ ਸਾਹਮਣੇ ਝੁੰਦਕਣ ਲਗਦਾ ਹੈ। ਅਖਬਾਰ ਪੜ੍ਹਦਿਆਂ ਧੁੱਪ-ਪੰਛੀ ਲਾਗੇ ਹੀ ਬੈਠਾ ਹੈ, ਤੇ ਇਥੇ ਹੀ ਕਿਤਾਬ ਪੜ੍ਹਦਿਆਂ ਵੀ ਫਿਰ ਪੰਛੀ ਇੱਥੇ ਉਡਦਾ ਹੈ ਤੇ ਆਪਣੀ ਚੁੰਝ ਚਾਹ ਦੇ ਕੱਪ 'ਚ ਡੋਬ ਕੇ ਫਰਸ਼ ਉਪਰ ਜਾ ਬੈਠਦਾ ਹੈ। ਇੰਜ ਇਸ ਪੰਛੀ ਦਾ ਕਵੀ ਨਾਲ ਖੇਡ ਸਾਰਾ ਦਿਨ ਜਾਰੀ ਰਹਿੰਦਾ ਹੈ। ਬੂਹਾ ਖੁਲ੍ਹਦਿਆਂ ਭਿੜਦਿਆਂ ਉਹ ਕੁਝ ਤਬੁਕਦਾ-ਦਬਕਦਾ ਹੈ ਪਰ ਖੇਡ ਜਾਰੀ ਹੈ। ਦਿਲ ਢਲਦੇ ਨਾਲ ਪੰਛੀ ਆਪਣੇ ਨਿੱਕੇ ਨਿੱਕੇ ਪੈਰਾਂ ਨਾਲ ਕੰਧ ਚੜ੍ਹਦਾ ਹੈ। ਕਵੀ ਜਾਣ ਲੈਂਦਾ ਹੈ ਕਿ ਹੁਣ ਉਹ ਚਲਾ ਜਾਵੇਗਾ। ਕਵੀ ਮਸੋਸਿਆ ਜਾਂਦਾ ਹੈ ਕਿਉਂ ਜੋ ਉਹ ਉਸਦੀ ਖੇਡ ਵਰਗਾ ਸੁਆਦ ਗੁਆਉਣਾ ਨਹੀਂ ਚਾਹੁੰਦਾ। ਉਹ ਤਾਂ ਚਾਹੁੰਦਾ ਪੰਛੀ ਰਾਤ ਭਰ ਉਹਦੇ ਕੰਨ ਰਵੇ। ਉਹ ਪੰਛੀ ਨਾਲ ਹਨ੍ਹੇਰੀ ਰਾਤ 'ਚ ਲੋਅ ਦੀਆਂ ਗੱਲਾਂ ਕਰਨ ਦਾ ਇਛੁਕ ਹੈ ਪਰ—

ਵੇਖਦਿਆਂ ਵੇਖਦਿਆਂ ਸੂਰਾ ਵੇਸ ਧਾਰ
ਉੱਡ ਗਿਆ, ਉਹ
ਸ਼ਾਮ ਦੇ ਘੁਸਮੁਸੇ ਵਿੱਚ।

ਇਹ ਕਵਿਤਾ ਪੜ੍ਹਕੇ ਹੇਠ ਲਿਖੇ ਖਿਆਲ ਮੇਰੇ ਮਨ 'ਚ ਉਭਰਦੇ ਹਨ। ਕਵੀ ਦੀ ਲਾਲਸਾ ਨੂੰ 'ਚ ਚਾਨਣ ਦੇਖਣ ਦੀ ਹੈ। ਨੇਰਾ ਉਹਦਾ ਦੁੱਖ ਜਾਪਦਾ। ਪੰਛੀ ਦੀ ਗੱਲ ਕਰਦਿਆਂ ਕਵੀ ਘਰ ਦੇ ਕਿਸੇ ਹੋਰ ਮਾਹੌਲ ਦਾ ਜ਼ਿਕਰ-ਵਿਖਾਵਾ ਨਹੀਂ ਕਰਦਾ। ਇਸ ਰਚਨਾ 'ਚ ਖੇਡ ਜਿਹਾ ਸੁਆਦ ਭਰਿਆ ਨੂੰ 'ਚ ਲੱਭਣਾ ਉਹਦੀ ਮਜ਼ਬੂਰੀ ਹੈ ਤੇ ਨਿਰਾ ਚਾਨਣ ਉਹਦੀ ਸਿਸਕਣ। ਉਸਨੇ ਸੂਰਜ ਦੀ ਇਨੀ ਵਿਸ਼ਾਲ ਧੁੱਪ 'ਚੋਂ ਧੁੱਪ

ਦਾ ਇੱਕ ਟੁਕੜਾ ਹੀ ਪਕੜਿਆ ਹੈ।

੨. ਮੈਂ ਤੇ ਤੂੰ

ਹਰੇ ਘਰ-ਟਾਪੂ 'ਤੇ ਬੈਠੀ ਉਹ
ਉੱਪਰ ਵਲ ਇਸ਼ਾਰਾ ਕਰ
ਆਹਿਸਤਾ ਜਿਹਾ ਬੋਲੀ
ਉਹਨਾਂ ਮੇਲ੍ਹਦੇ ਬੱਦਲਾਂ ਵੱਲ ਵੇਖ
ਉਹ ਮੈਂ ਤੇ ਤੂੰ ਹਾਂ.....

ਇਹ ਕਹਿ ਉਹਦੇ ਮੱਥੇ ਦੀ ਬਿੰਦੀ ਸਵੇਰ-ਸੂਰਜ ਵਾਂਗ
ਚਮਕ ਜਾਂਦੀ ਹੈ। ਉਹ ਧਰਤੀ ਖੁਰਚ-ਖੁਰਚ ਗੱਲਾਂ ਬੀਜ ਰਹੀ
ਹੈ। ਕਵੀ ਦੇ ਹੁੰਗਾਰੇ ਪਾਣੀ ਵਾਂਗ ਫੁਲ੍ਹਦੇ ਜਾ ਰਹੇ ਹਨ। ਉਹ
ਕਦੀ ਉਸਦੀਆਂ ਗੱਲਾਂ ਵੱਲ ਤੇ ਕਦੀ ਉਹ ਉਹਦੇ ਵੱਲ
ਵੇਖਦਾ ਹੈ। ਫੇਰ—

ਉਸ ਚੁੱਪ ਧਾਰ ਅੱਖ ਚੁੱਕੀ
ਦੂਰ ਦੇ ਪੱਖੋਂ
ਘੁਲ ਰਹੇ ਸਨ
ਇਕ ਦੂਜੇ ਵਿਚ
ਉਹਨਾਂ ਨੂੰ ਵੇਖ
ਉਹਦੇ ਫੁਰਕਦੇ ਖੁੱਲ੍ਹਾਂ 'ਚੋਂ
ਦੰਦ ਲਿਸ਼ਕ ਪਏ.....

ਤੇ ਇੰਜ ਜਿਸਮਾਂ ਨੂੰ ਚੰਨ ਤਾਰੇ ਸਾਰੇ ਨੇੜੇ ਨੇੜੇ ਹੋ
ਅਪਣੇ ਜਿਹੇ ਲਗਣ ਲਗਦੇ ਹਨ। ਮੇਰੀ ਪਕੜ 'ਚ ਇਸ
ਕਵਿਤਾ ਦਾ ਤਾਣਾ-ਪੇਟਾ ਇੰਜ ਦਾ ਹੈ ਕਿ ਕਵੀ ਤੇ ਉਹ
ਜਦੋਂ ਬੈਠੇ ਗੱਲਾਂ ਕਰ ਰਹੇ ਹਨ ਤਾਂ ਸਮਾਂ ਦਿਨ ਦਾ ਹੈ, ਪਰ
ਬੈਠਿਆਂ ਬੈਠਿਆਂ ਰਾਤ ਹੋ ਗਈ ਹੈ। ਦੂਜੇ ਇਹ ਦੋਵੇਂ ਜਿਸਮ
ਨੇੜੇ ਨੇੜੇ ਵੀ ਹਨ ਤੇ ਦੂਰ ਦੂਰ ਵੀ। ਅਖੀਰ ਇਹ ਦੋਵੇਂ
ਜਿਸਮ ਚੰਨ ਤਾਰਿਆਂ ਦੀ ਛਾਵੇਂ ਬੇਸੁੱਪ ਸੁੱਤੇ ਪਏ ਜਾਪਦੇ
ਹਨ। ਸਾਇਦ, ਨੇੜੇ ਨੇੜੇ ਵੀ ਤੇ ਦੂਰ ਦੂਰ ਵੀ। ਇੱਥੇ ਇਹ
ਕਹਿਣਾ ਬੜਾ ਔਖਾ ਹੈ ਕਿ ਕਵੀ ਇਸ ਤਜਰਬੇ 'ਚੋਂ ਹੋ ਕੇ
ਗੁਜ਼ਰਿਆ ਹੈ ਜਾਂ ਫਿਰ ਇਹ ਨਿਰਾ ਉਹਦਾ ਕਿਆਸ ਹੈ।
ਉਂਜ ਇਹ ਕਵਿਤਾ ਹੋਈ-ਬੀਤੀ ਘਟਨਾ ਵਲ ਜ਼ਿਆਦਾ
ਜਾਂਦੀ ਹੈ।

੩. ਜ਼ਖਮੀ ਖੁਧ

ਮੋਟੇ ਅੱਖਾਂ ਬੰਦ ਕਰੀ ਬੈਠਾ ਹੈ
ਖੁੱਧ ਦਾ ਖੁੱਤ

ਖੁੱਧ ਤੇ ਖੁੱਤ

ਦੋਵੇਂ ਆਪਸ ਵਿੱਚ ਕਿੰਨਾ ਮਿਲਦੇ ਹਨ।

ਦੁੱਖਾਂ ਦਾ ਸਤਾਇਆ ਜਦੋਂ ਉਹ ਘਰ ਛੱਡ ਤੁਰਿਆ
ਸੀ ਤਾਂ ਉਹ ਸਿਧਾਰਥ ਸੀ। ਪਰ ਦੁਖ ਹੰਢਾਉਂਦਾ ਹੰਢਾਉਂਦਾ
ਉਹ ਖੁੱਧ ਹੋ ਗਿਆ। ਇਸੇ ਖੁੱਧ ਦਾ ਖੁੱਤ ਕਵੀ ਦੇ ਕਮਰੇ ਵਿੱਚ
ਟਿਕਿਆ ਹੋਇਆ ਹੈ। ਕਮਰੇ 'ਚ ਆਉਣ ਜਾਣ ਵਾਲਿਆਂ
ਨੂੰ ਉਹਦਾਂ ਮੋਟੇ ਚੁੱਭਦਾ ਹੈ। ਉਹ ਉਹਦੇ ਮੋਟੇ ਨੂੰ ਜ਼ਖਮੀ
ਕਰਕੇ ਖੁਸ਼ ਹਨ। ਗੱਲ ਤਾਂ ਇਹ ਕਹਿਣੀ ਮੇਰੀ ਵੀ ਸਮੱਰਥਾ
ਤੋਂ ਪਰ੍ਹੇ ਦੀ ਹੈ, ਪਰ ਲਗਦਾ ਇਥੇ ਹੈ ਕਿ ਕਵੀ ਆਪਣਾ
ਰੂਪ-ਰੰਗ-ਸੁਭਾ ਖੁੱਧ ਦੇ ਖੁੱਤ ਦਵਾਰਾ ਪੇਸ਼ ਕਰ ਰਿਹਾ ਹੈ।
ਇਹਦੇ ਸਕੋਝੇ ਰੂਪ 'ਚੋਂ ਗੱਲ ਇੰਨੀ ਭੁ ਹੀ ਨਿਕਲਦੀ ਹੈ ਕਿ
ਘਰ ਦੇ ਲੋਕੀ ਉਹਦੀ ਚੁੱਪ 'ਚ ਵਿਘਨ ਪਾਉਂਦੇ ਹਨ। ਜੋ
ਉਹਦੇ ਸੁਭਾ ਨੂੰ ਨਹੀਂ ਭਾਉਂਦਾ। ਤੇ ਉਹ ਖੁੱਧ ਵਾਂਗ ਚੁੱਪ
ਧਾਰੀ ਰਖਦਾ ਹੈ।

ਬਹਰਹਾਲ, ਉਪਰੋਕਤ ਤਿੰਨਾਂ ਕਵਿਤਾਵਾਂ ਦਾ
ਨਿਸ਼ਕਰਸ਼ ਰੂਪ ਜੇ ਘੜਿਆ ਜਾਵੇ ਤਾਂ ਮੈਂ ਇੰਜ ਕਹਾਂਗਾ—

“ਕਵੀ ਕਵਿਤਾਵਾਂ ਰਾਹੀਂ ਆਪਣੇ ਨਿੱਜ-ਸ੍ਵੈ ਦਾ
ਵਿਖਾਵਾ ਜ਼ਰੂਰ ਕਰਦਾ ਹੈ, ਪਰ ਇਸ ਵਿਖਾਵੇ ਵਿੱਚ ਰੋਣ-
ਪਿੱਟਣ ਜਿਹਾ ਵਿਰਲਾਪ ਨਹੀਂ ਸਗੋਂ ਇਕ ਕਲਾਤਮਕ ਨਿੱਘ
ਦਾ ਆਭਾਸ ਹੈ। ਉਹ ਸਾਧਾਰਨ ਵਸਤੂਆਂ ਜਾਂ ਮਾਹੌਲ 'ਚੋਂ
ਤੇਜ਼ ਤਰਾਰ ਬਿੰਬ ਘੜਨ ਦੀ ਸਮੱਰਥਾ ਰਖਦਾ ਹੈ। ਉਹ ਸ਼ਬਦਾਂ
ਦੀ ਬਹੁਤ ਘੁੱਟਵੀਂ ਤੇ ਯੋਗ ਵਰਤੋਂ ਕਰਦਾ ਹੈ। ਉਹ ਹੱਠੀ-
ਸਾਧਕ ਹੈ, ਆਪਣੇ ਆਲੇ-ਦੁਆਲੇ ਦੇ ਬੰਧਨਾਂ ਤੋਂ ਮੁਕਤ-
ਲਾਪਰਵਾਹ।”

ਇਹ ਉਹਦਾ ਜੰਗਲੀ ਸਫ਼ਰ ਹੈ। ਉਸਦੇ ਅਗਲੇ ਸਫ਼ਰ
ਦੀ ਸਾਨੂੰ ਉਡੀਕ ਰਹੇਗੀ।

ਬੀਜ ਸੀ
ਧਰਤੀ ਸੀ
ਪਾਣੀ ਸੀ
ਸਿਰ ਉੱਪਰ ਮਘਦੇ ਸੂਰਜ ਨੇ
ਜਦ ਸੌਂਦਿਆ
ਬਾਂਹਾਂ ਉਲਾਰ, ਉਹ
ਧਰਤੀ 'ਚੋਂ ਬਾਹਰ ਨਿਕਲ ਆਇਆ।

—ਹਰਮੁਖ

ਵਰਿਆਮ ਅਕਤੂਬਰ ੨੦੦੨

84

Our Motto : Best Quality of the Day

High Class Gun Manufacturers
Single & Double Barrels



12-Bore GUNS

Free India Gun Manufacturers

Prop. S. KARTAR SINGH (Jammu-Wale)

6, Industrial Estate, Ashok Nagar,
JAMMU CANTT-3
Ph. : 433810

Sister Concern :
M/S. KARTAR SINGH
ARMS & AMMUNITION DEALERS

ਸੁਪਨੇ ਦੀ ਗੱਲ

—ਡਾ. ਲਖਵੀਰ ਸਿੰਘ

ਸਤਿਗੁਰੂ ਅਤੇ ਸਿੱਖ ਦਾ ਰਿਸ਼ਤਾ ਜਿਥੇ ਅਧਿਆਤਮਕ ਸੰਬੰਧ ਦਾ ਹੁੰਦਾ ਹੈ ਉਥੇ ਸਮਾਜਿਕ ਸੰਬੰਧ ਅਤੇ ਪਿਆਰ ਦਾ ਵੀ ਹੁੰਦਾ ਹੈ। ਸ਼ਿਸ਼ ਨੂੰ ਆਪਣੇ ਗੁਰੂ ਤੇ ਇਨੀ ਸ਼ਰਧਾ ਹੁੰਦੀ ਹੈ ਕਿ ਕਮਲਬੱਧ ਨਹੀਂ ਹੋ ਸਕਦੀ। ਭਾਵ ਸ਼ਿਸ਼ ਆਪਣੇ ਸਤਿਗੁਰੂ ਜੀ ਨੂੰ ਰਹੀਮ ਦੇ ਲਿਖੇ ਸ਼ਬਦ ਕਿ

ਗੁਰੂ ਗੋਬਿੰਦ ਦੇਉ ਖੜੇ ਕਾਕੇ ਲਾਗੇ ਪਾਏ।

ਬਲਿਹਾਰੀ ਗੁਰ ਆਪਣੇ ਗੋਬਿੰਦ ਦੀਓ ਦਿਖਾਏ।

ਮੁਤਾਬਕ ਪ੍ਰਭੂ ਤੇ ਵੀ ਉਪਰ ਸਮਝਦਾ ਹੈ। ਸ਼ਿਸ਼ ਲਈ ਜਿਥੇ ਅਧਿਆਤਮਕ ਤੌਰ ਤੇ ਉਸਨੂੰ ਸਤਿਗੁਰੂ ਪ੍ਰੇਮ ਤੇ ਵੱਡੀ ਕੋਈ ਲੋੜ ਨਹੀਂ ਹੁੰਦੀ, ਉਥੇ ਸਮਾਜਿਕ ਤੌਰ ਤੇ ਸ਼ਿਸ਼ ਲਈ ਹਰ ਆਸਾ ਪ੍ਰੀ ਕਰਨ ਦਾ ਕੇਂਦਰ ਬਿੰਦੂ ਵੀ ਸਤਿਗੁਰੂ ਜੀ ਹੁੰਦੇ ਹਨ।

ਮੈਨੂੰ ਸਤਿਗੁਰੂ ਜੀ ਨਾਲ ਬਚਪਨ ਤੋਂ ਹੀ ਅਥਾਹ ਪਿਆਰ ਅਤੇ ਉਨ੍ਹਾਂ ਪ੍ਰਤੀ ਸ਼ਰਧਾ ਹੈ। ਬਚਪਨ ਤੋਂ ਲੈ ਕੇ ਅੱਜ ਤੱਕ ਜਦੋਂ ਵੀ ਸਤਿਗੁਰੂ ਜੀ ਦੇ ਦਰਸ਼ਨ ਕਰਦਾ ਹਾਂ ਤਾਂ ਮਨ ਸਭ ਕੁਝ ਭੁਲ ਕੇ ਦਰਸ਼ਨਾਂ ਵਿੱਚ ਮਸਤ ਹੋ ਜਾਂਦਾ ਹੈ। ਬਹੁਤ ਵਾਰ ਪਾਤਸ਼ਾਹ ਜੀ ਦੇ ਸੁਪਨੇ ਵਿੱਚ ਦਰਸ਼ਨ ਹੁੰਦੇ ਹਨ। ਸੁਪਨਿਆਂ ਵਿੱਚ ਕਦੀ ਪਾਤਸ਼ਾਹ ਜੀ ਨਾਲ ਗੱਡੀ ਵਿੱਚ ਬੈਠ ਕੇ ਜਾ ਰਿਹਾ ਹੁੰਦਾ ਹਾਂ, ਕਦੀ ਉਨ੍ਹਾਂ ਦਾ ਮਧੁਰ ਕੀਰਤਨ ਸੁਣ ਰਿਹਾ ਹੁੰਦਾ ਹਾਂ, ਕਦੀ ਪਾਤਸ਼ਾਹ ਜੀ ਦੀ ਗੱਲਵਕਤੀ ਵਿੱਚ ਹੁੰਦਾ ਹਾਂ, ਕਦੀ ਉਨ੍ਹਾਂ ਨਾਲ ਖੁੱਲ੍ਹੇ, ਤਲਾਬ ਵਿੱਚ ਇਸ਼ਨਾਨ ਕਰ ਰਿਹਾ ਹੁੰਦਾ ਹਾਂ। ਇਕ ਵਾਰ ਪਾਤਸ਼ਾਹ ਜੀ ਨੇ ਬਦਾਨਾ ਵਰਤਾਉਂਦਿਆਂ ਨੇ ਪੂਰੀ ਭੋਲੀ ਬਦਾਨੇ ਨਾਲ ਭਰ ਦਿੱਤੀ। ਜਦ ਪਾਤਸ਼ਾਹ ਜੀ ਦੇਹ ਕਰਕੇ ਠੀਕ ਨਹੀਂ ਸਨ ਉਦੋਂ ਮਨ ਵੇਰਾਗੀ ਸੀ। ਉਸ ਸਮੇਂ ਇੱਕ ਸੱਚ ਵਰਗਾ ਸੁਪਨਾ ਆਇਆ, ਉੱਥੇ ਸੁਪਨੇ ਸੱਚ ਹੀ ਹੁੰਦੇ ਹਨ ਕਿਉਂਕਿ ਜਦੋਂ ਅਸੀਂ ਸੁਪਨਾ ਵੇਖ ਰਹੇ ਹੁੰਦੇ ਹਾਂ ਤਾਂ ਅਸੀਂ ਆਪਣੀ ਅਸਲ ਜ਼ਿੰਦਗੀ ਤੋਂ ਨਾਵਾਕਿਫ ਹੁੰਦੇ ਹਾਂ ਅਤੇ ਸੁਪਨਾ ਹੀ ਅਸਲ ਜ਼ਿੰਦਗੀ ਹੁੰਦਾ ਹੈ। ਜ਼ਿੰਦਗੀ ਦੀਆਂ ਬਾਕੀ ਸਭ ਥੀਤ ਚੁੱਕੀਆਂ ਘਟਨਾਵਾਂ ਵਾਂਗ ਸੁਪਨੇ ਵੀ ਅਸਲ ਜ਼ਿੰਦਗੀ ਵਿੱਚ ਵਿਚਰਦੇ ਸਮੇਂ ਦਿਮਾਗ ਵਿੱਚ ਉਵੇਂ ਦੀ ਉਵੇਂ ਉੱਕਰੇ ਪਏ ਹਨ।

ਸੱਚ ਵਰਗੇ ਸੁਪਨੇ ਵਿੱਚ ਸਵੇਰ ਚਾਰ ਵਜੇ ਦਾ ਵਕਤ ਸੀ ਕਿ ਕਿਸੇ ਨੇ ਘਰ ਆ ਕੇ ਦਰਵਾਜ਼ੇ ਦੀ ਘੰਟੀ ਵਜਾਈ।

ਮੈਂ ਆਪਣੇ ਕਮਰੇ ਵਿਚੋਂ (ਸੁਪਨੇ ਵਿੱਚ) ਉਠਿਆ ਅਤੇ ਦਰਵਾਜ਼ਾ ਖੋਲ੍ਹਿਆ ਤਾਂ ਪਾਤਸ਼ਾਹ ਜੀ ਅਤੇ ਮਾਤਾ ਜੀ ਦਰਵਾਜ਼ੇ ਅੱਗੇ ਦਰਸ਼ਨ ਦੇ ਰਹੇ ਸਨ। ਮੈਂ ਚਰਣਾਂ ਤੇ ਢਹਿ ਪਿਆ। ਪਾਤਸ਼ਾਹ ਜੀ ਨੇ ਮੈਨੂੰ ਆਪਣੀ ਗੱਲਵਕਤੀ ਵਿੱਚ ਲੈ ਲਿਆ ਅਤੇ ਮੇਰੀਆਂ ਅੱਖਾਂ ਦੇ ਅੱਥਰੂ ਪੁੱਛੇ। ਇਸੇ ਰਾਤ ਦੀ ਭੈਣ ਮਨਜੀਤ ਬਾਰੇ ਪੁੱਛਿਆ ਤੇ ਸਾਰਿਆਂ ਨਾਲ ਗੱਲਵਕਤੀ ਪਾ ਕੇ ਪਿਆਰ ਕੀਤਾ ਅਤੇ ਸੁਪਨੇ ਵਿੱਚ ਵੀ ਜਾਣੇ ਮੇਰੀ ਅੱਖ ਖੁਲ੍ਹੀ (ਉੱਥੇ ਸੁਪਨਾ ਹੀ ਚੱਲ ਰਿਹਾ ਸੀ)। ਮੈਂ ਘਰ ਦੇ ਸਾਰੇ ਪਰਿਵਾਰ ਨੂੰ ਦੱਸ ਰਿਹਾ ਸਾਂ ਕਿ ਮੈਨੂੰ ਪਾਤਸ਼ਾਹ ਜੀ ਦਾ ਇਸ ਤਰ੍ਹਾਂ ਸੁਪਨਾ ਆਇਆ ਅਤੇ ਉਨ੍ਹਾਂ ਸਭ ਨਾਲ ਗੱਲਵਕਤੀ ਪਾ ਕੇ ਪਿਆਰ ਕੀਤਾ ਅਤੇ ਜਦੋਂ ਮੈਂ ਉਪਰ ਕਮਰੇ ਵਿੱਚ ਆਇਆ ਤਾਂ ਪਾਤਸ਼ਾਹ ਜੀ ਮੇਰੇ ਕਮਰੇ ਵਿੱਚ ਬੈਠ ਤੇ ਬੈਠ ਹੋਏ ਸਨ ਅਤੇ ਮੈਨੂੰ ਕਹਿ ਰਹੇ ਹਨ ਮੈਂ ਮੈਂ ਸੱਚੀਉਂ ਘਰ ਆਇਆ ਹਾਂ ਤੂੰ ਕਹਿ ਰਿਹਾ ਹੈਂ ਕਿ ਮੈਨੂੰ ਸੁਪਨਾ ਆਇਆ ਸੀ ਤਾਂ ਮੇਰੀਆਂ ਅੱਖਾਂ ਅੱਥਰੂਆਂ ਨਾਲ ਭਰ ਜਾਂਦੀਆਂ ਹਨ ਮੈਂ ਪਾਤਸ਼ਾਹ ਜੀ ਦੀ ਗੋਦੀ ਵਿੱਚ ਸਿਰ ਰੱਖ ਕੇ ਇੱਕ ਅਨਹਦਾ ਸ਼ਬਦ ਵਰਗਾ ਵੇਰਾਗਮਈ ਅਨੰਦ ਮਾਣ ਰਿਹਾ ਹੁੰਦਾ ਹਾਂ ਤਾਂ ਅਚਾਨਕ ਅੱਖ ਖੁੱਲ੍ਹ ਜਾਂਦੀ ਹੈ। ਦੇਖਦਾ ਹਾਂ ਤਾਂ ਉਹੀਉ ਵਕਤ, ਉਹੀ ਸਮਾਂ, ਉਹੀ ਬੈਠ, ਉਹ ਹੀ ਕਮਰਾ ਸਭ ਹਾਜ਼ਰ ਹਨ ਪਰ ਪਾਤਸ਼ਾਹ ਜੀ ਕਮਰੇ ਵਿੱਚ ਨਹੀਂ ਹਨ। ਅੱਖਾਂ ਵਿੱਚੋਂ ਅੱਥਰੂ ਵੱਗ ਰਹੇ ਹਨ ਅਤੇ ਕਮਰਾ ਭੂਚਾਲ ਆਉਣ ਵਾਂਗ ਹਿੱਲ ਰਿਹਾ ਹੈ। ਮੈਂ ਫਟਾਫਟ ਉਠਿਆ ਕਮਰਾ ਫਿਰ ਵੀ ਭੂਚਾਲ ਵਾਂਗ ਹਿੱਲ ਰਿਹਾ ਹੈ। ਮੈਂ ਸਮਝ ਗਿਆ ਸਾਂ ਇਹ ਸੁਪਨਾ ਨਹੀਂ ਮਨ ਦੀ ਵੇਰਾਗਮਈ ਅਵਸਥਾ ਹੈ।

ਮਸਲਾ ਇਕ ਫੋਟੋ ਦਾ

ਸੁਪਨੇ ਦੀ ਗੱਲ ਕਰਦਾ ਕਰਦਾ ਆਪਣੀ ਇੱਕ ਤਮੰਨਾ ਦੀ ਗੱਲ ਕਰਨੀ ਫੇਰ ਭੁੱਲ ਗਿਆ। ਵੈਸੇ ਤਾਂ ਆਮ ਆਦਮੀ ਦੀਆਂ ਸਤਿਗੁਰੂ ਜੀ ਲਈ ਬਹੁਤ ਤਮੰਨਾਵਾਂ ਹੁੰਦੀਆਂ ਹਨ ਪਰ ਮੇਰੇ ਮਨ ਦੀ ਇੱਕ ਤਮੰਨਾ ਹੈ ਕਿ ਪਾਤਸ਼ਾਹ ਜੀ ਦੇ ਬਖਸ਼ਿਸ਼ਾਂ ਕਰਦਿਆਂ ਨਾਲ ਕੋਈ ਫੋਟੋ ਹੋਵੇ। ਜਿਸ ਇਨਸਾਨ ਦਾ ਵੀ ਆਪਣੇ ਗੁਰੂ ਜੀ ਨਾਲ ਅਧਿਆਤਮਕ ਅਤੇ ਸੱਚੇ ਪਿਆਰ ਹੋਵੇ ਅਤੇ ਉਹਨਾਂ ਨਾਲ ਫੋਟੋ ਵੀ ਹੋਵੇ ਤਾਂ ਫੋਟੋ ਦੇਖ ਕੇ ਮਨ ਨੂੰ ਹੋਰ ਵੀ ਸ਼ੁਕੁਨ ਮਿਲਦਾ ਹੈ। ਇਹ ਲਾਲਸਾ ਬਚਪਨ ਤੋਂ ਹੀ ਹੈ ਤੇ ੩੨ ਸਾਲ ਬੀਤ ਜਾਣ ਤੇ ਵੀ ਪੂਰੀ ਨਹੀਂ ਹੋਈ। ਵਕਤ ਵੀ ਮਿਲਦੇ ਰਹੇ ਪਰ ਫੋਟੋ ਨਹੀਂ ਮਿਲੀ। ਇਕ ਵਾਰ ੧੭

ਫਰਵਰੀ ੧੯੯੭ ਨੂੰ ਸ਼ਹੀਦ ਰਤਨ ਸਿੰਘ ਮੰਡੀ ਕਲਾਂ ਦੀ ਯਾਦ ਵਿੱਚ ਬਣੇ ਹਾਲ ਦਾ ਪਾਤਸ਼ਾਹ ਦੀ ਨੇ ਉਦਘਾਟਨ ਕੀਤਾ। ਉਦਘਾਟਨ ਸਮੇਂ ਹਾਲ ਵਿੱਚ ਖੜਕੇ ਸਾਰੀ ਸੰਗਤ ਨਾਲ ਫੋਟੋ ਵੀ ਹੋਈ। ਉਸ ਸਮੇਂ ਇੱਕ ਪਾਸੇ ਸੰਤ ਤਰਸੇਮ ਸਿੰਘ ਜੀ ਅਤੇ ਦੂਸਰੇ ਪਾਸੇ ਸਤਿਗੁਰੂ ਜੀ ਦੇ ਬਿਲਕੁਲ ਨਾਲ ਮੈਂ ਅਤੇ ਮੇਰੇ ਨਾਲ ਸੂਬਾ ਸੁਰਿੰਦਰ ਕੌਰ ਖਰਲ ਖੜ੍ਹੇ ਸਨ। ਬਾਕੀ ਪਿੰਡ ਦੀ ਪੰਚਾਇਤ ਅਤੇ ਸਕੂਲ ਦਾ ਸਟਾਫ਼ ਖੜ੍ਹਾ ਹੋਇਆ ਸੀ। ਉਹ ਫੋਟੋ ਸੂਬਾ ਸੁਰਿੰਦਰ ਕੌਰ ਖਰਲ ਕੋਲ ਸੀ। ਜਦ ਮੈਂ ਉਹਨਾਂ ਤੋਂ ਪੁਛਿਆ ਤਾਂ ਉਹਨਾਂ ਦੱਸਿਆ ਕਿ ਉਹ ਤਾਂ "ਵਰਿਆਮ" ਨੂੰ ਭੇਜ ਦਿੱਤੀ ਸੀ ਅਤੇ "ਵਰਿਆਮ" ਵਿੱਚ ਛਪ ਵੀ ਚੁਕੀ ਹੈ। ਉਨ੍ਹੀ ਦਿਨੀਂ ਮੈਂ ਵਰਿਆਮ ਨਹੀਂ ਪੜ੍ਹਦਾ ਸਾਂ ਅਤੇ ਜਦ ਮੈਂ ਸ੍ਰੀ ਜਗਦੀਸ਼ ਸਿੰਘ ਜੀ ਤੋਂ ਪੁਛਿਆ ਕਿ ਮਾਰਚ ਜਾਂ ਅਪ੍ਰੈਲ ੯੭ ਦਾ ਅੰਕ ਦੇ ਦਿਉ ਤਾਂ ਉਹ ਕਹਿੰਦੇ ਵੇਖ ਲਵਾਂਗੇ ਹੋ ਸਕਿਆ ਤਾਂ.....। ਉਸੇ ਦਿਨ ਹੀ ਮੰਡੀ ਕਲਾਂ ਜਦ ਮੈਂ ਸਟੇਜ ਤੇ ਦੇ ਸ਼ਬਦ ਬੋਲ ਕੇ ਪਾਤਸ਼ਾਹ ਜੀ ਤੋਂ ਕਿਤਾਬਾਂ ਦਾ ਸੈਂਟ, ਫੋਟੋ, ਮਾਲਾ ਪ੍ਰਾਪਤ ਕਰ ਰਿਹਾ ਸਾਂ ਤਾਂ ਫੋਟੋ ਖਿੱਚਣ ਵੇਲੇ ਇਕਦਮ ਇੱਕ ਮਾਤਾ ਅੱਗੇ ਆ ਗਈ ਤੇ ਫੋਟੋ ਉਦੋਂ ਖਿੱਚੀ ਗਈ ਜਦ ਮੈਂ ਇਨਾਮ ਪ੍ਰਾਪਤ ਕਰ ਚੁਕਿਆ ਸਾਂ।

ਇੱਕ ਵਾਰ ਲਿਖਤੀ ਇਤਿਹਾਸਿਕ ਪ੍ਰਤੀਯੋਗਤਾ ਵਿੱਚ ਦੂਸਰਾ ਸਥਾਨ ਹਾਸਲ ਕੀਤਾ। ਸੋਚਿਆ ਅੱਜ ਤਾਂ ਪਾਤਸ਼ਾਹ ਜੀ ਕੋਲੋਂ ਇਨਾਮ ਪ੍ਰਾਪਤ ਕਰਨ ਸਮੇਂ ਫੋਟੋ ਹੋ ਜੀ ਜਾਵੇਗੀ। ਪਰ ਉਸ ਦਿਨ ਇਨਾਮ ਹੋਸਪਾਲ ਜੀ ਤੋਂ ਵੰਡਵਾਂ ਦਿੱਤੇ ਗਏ।

ਰਾਮਪੁਰਾ ਫੂਲ ਦੀ ਸਾਧ ਸੰਗਤ ਪਿਛਲੇ ੧੭-੧੮ ਸਾਲਾਂ ਤੋਂ ਸ਼ਹੀਦੀ ਸਮਾਗਮ ਕਰਵਾਉਂਦੀ ਆ ਰਹੀ ਹੈ ਅਤੇ ਸਮਾਗਮ ਸਮੇਂ ਤਿੰਨ ਸਾਲ ਪਹਿਲਾਂ ਪਾਤਸ਼ਾਹ ਜੀ ਨੇ ਜਦੋਂ ਪੰਡਾਲ ਵਿੱਚ ਚਰਨ ਪਾਏ ਤਾਂ ਸਾਰੀ ਸਾਧ ਸੰਗਤ ਇੱਕ ਨੱਥੀ ਲਾਈਨ ਬਣਾ ਕੇ ਹੱਥਾਂ ਵਿੱਚ ਹਾਰ ਲੈ ਕੇ ਪਾਤਸ਼ਾਹ ਜੀ ਦੇ ਸਵਾਗਤ ਲਈ ਖੜ੍ਹੀ ਹੋਈ ਸੀ। ਮੈਂ ਲਾਈਨ ਵਿੱਚ ਲਗਭਗ ੧੫ਵੇਂ ਨੰਬਰ ਤੇ ਸਾਂ, ਤਾਂ ਅਚਾਨਕ ਪਾਤਸ਼ਾਹ ਜੀ ਦੀ ਗੱਡੀ ਉਥੇ ਹੀ ਰੁਕੀ ਜਿਥੇ ਮੈਂ ਖੜ੍ਹਾ ਸਾਂ। ਪਾਤਸ਼ਾਹ ਜੀ ਗੱਡੀ ਵਿੱਚੋਂ ਉਤਰੇ ਮੈਂ ਹੀ ਸਭ ਤੋਂ ਪਹਿਲਾਂ ਨਮਸਕਾਰ ਕੀਤੀ। ਪਾਤਸ਼ਾਹ ਜੀ ਦੇ ਪੰਡਾਲ ਵਿੱਚ ਜਾਂਦੇ ਸਮੇਂ ਪਾਤਸ਼ਾਹ ਜੀ ਦੇ ਇੱਕ ਪਾਸੇ ਰਛਪਾਲ ਜੀ ਅਤੇ ਦੂਸਰੇ ਪਾਸੇ ਮੈਂ ਸਾਂ ਅਤੇ ਕੈਮਰੇ ਵਾਲਾ ਫਟਾਫਟ ਫੋਟੋਆਂ ਖਿੱਚ ਰਿਹਾ ਸੀ। ਮੈਂ ਖੁਸ਼ ਸਾਂ

ਕਿ ਅੱਜ ਤਮਨਾ ਪੂਰੀ ਹੋ ਗਈ ਹੈ। ਪਰ ਜਦੋਂ ਮੈਂ ਅਗਲੇ ਦਿਨ ਸਟੁਡੀਉ ਵਾਲੇ ਕੋਲ ਗਿਆ ਤਾਂ ਉਹ ਕਹਿੰਦਾ ਸਾਰੀਆਂ ਫੋਟੋ ਪ੍ਰਾਪਤ ਜੀ ਲੈ ਗਏ ਹਨ। ਜਦੋਂ ਮੈਂ ਪ੍ਰਾਪਤ ਜੀ ਕੋਲ ਗਿਆ ਤਾਂ ਉਹਨਾਂ ਦਾ ਲੜਕਾ ਕਹਿੰਦਾ ਕਿ ਉਹ ਤਾਂ ਬਠਿੰਡੇ ਸਾਡੇ ਕਾਲਜ ਦੇ ਪ੍ਰੋਫੈਸਰ ਕੋਲ ਚਲੀਆਂ ਗਈਆਂ ਹਨ ਦੇ ਦਿਨ ਤੱਕ ਆ ਜਾਣਗੀਆਂ ਦੇਖ ਲੈਣਾ। ਫਿਰ ਇੱਕ ਦੋ ਵਾਰ ਗਿਆ ਪਰ ਤਿੰਨ ਸਾਲ ਬੀਤ ਜਾਣ ਤੇ ਵੀ ਫੋਟੋਆਂ ਦੇਖਣ ਨੂੰ ਨਹੀਂ ਮਿਲੀਆਂ। ਇੱਕ ਵਾਰ ਦਾਦਾ ਜੀ (Father-in-law) ਨੇ ਵੀ ਪ੍ਰਾਪਤ ਜੀ ਤੋਂ ਪੁਛਿਆ ਕਿ ਫੋਟੋਆਂ ਹਨ ਤਾਂ ਦੇ ਦਿਉ ਤਾਂ ਪ੍ਰਾਪਤ ਜੀ ਕਹਿੰਦੇ ਯਾਦ ਨਹੀਂ, ਦੇਖ ਲਵਾਂਗੇ, ਮਿਲ ਗਈਆਂ ਤਾਂ ਦੇ ਦੇਵਾਂਗੇ। ਤੇ ਤਮਨਾ ਉਵੇਂ ਦੀ ਉਵੇਂ ਲਟਕਦੀ ਰਹੀ।

ਭੇਦ ਸਾਲ ਪਹਿਲਾਂ ਤਾਂ ਫੋਟੋ ਨਾ ਮਿਲਣ ਦਾ ਕਰਿਸ਼ਮਾ ਹੀ ਹੋਇਆ। ਛੋਟੇ ਭਾਈ ਦੇ ਵਿਆਹ ਸਮੇਂ ਪਾਤਸ਼ਾਹ ਜੀ ਹੁਕਮ ਕੀਤਾ ਕਿ ਫੋਟੋਆਂ ਖਿੱਚ ਲਓ ਪਰ ਮੇਰੇ ਜੀਜਾ ਜੀ ਪਾਤਸ਼ਾਹ ਜੀ ਦੀਆਂ ਫੋਟੋ ਹੀ ਖਿੱਚਦੇ ਰਹੇ। ਸਾਨੂੰ ਦੋਵਾਂ ਭਰਾਵਾਂ ਨੂੰ ਬਾਪੀ ਦੇਣ ਵੇਲੇ ਫੋਟੋ ਨਹੀਂ ਖਿੱਚੀ ਗਈ ਤੇ ਉਸੇ ਦਿਨ ਹੀ ਪਾਤਸ਼ਾਹ ਜੀ ਹੁਕਮ ਕੀਤਾ ਕਿ ਮੈਂ ਅੱਜ ਹੀ ਭੁਹਾਡੇ ਘਰ ਰਾਮਪੁਰਾ ਫੂਲ ਆਉਣਾ ਹੈ ਬਾਕੀ ਫੋਟੋਆਂ ਉਥੇ ਖਿੱਚਾਂਗੇ। ਉਸੇ ਦਿਨ ਹੀ ਪਾਤਸ਼ਾਹ ਜੀ ਨੇ ਘਰ ਨੂੰ ਭਾਗ ਲਾਏ। ਮੇਰੇ ਭਰਾ ਨੂੰ ਆਪਣੀ ਗੱਲਵਕਤੀ ਵਿੱਚ ਘੁਟਕੇ ਪਿਆਰ ਵੀ ਕੀਤਾ, ਪਰ ਆਉਣ ਸਮੇਂ ਇੱਕ ਫੋਟੋ ਖਿੱਚਣ ਤੋਂ ਬਾਅਦ ਪਾਤਸ਼ਾਹ ਜੀ ਦੇ ਘਰ ਆਉਣ ਦੀ ਖੁਸ਼ੀ ਵਿੱਚ ਇਤਨੇ ਮਸਤਾਨੇ ਹੋ ਗਏ ਕਿ ਘਰ ਲਿਆਂਦੇ ਫਲ ਮੇਵੇ ਵੀ ਪਾਤਸ਼ਾਹ ਜੀ ਨੂੰ ਭੇਟ ਕਰਨੇ ਭੁੱਲ ਗਏ ਤੇ ਫੋਟੋ ਵਾਲੀ ਤਮਨਾ ਦੀ ਸੁਰਤ ਅਗਲੇ ਦਿਨ ਹੀ ਆਈ।

ਹੁਣ ੧੬ ਅਗਸਤ ੨੦੦੨ ਨੂੰ ਮੇਰਾ ਸ਼ਾਇਰ ਦੋਸਤ ਮਲਕੀਤ ਮੀਤ (ਜੋ 'ਹਮਸਫਰ ਮੈਗਜ਼ੀਨ' ਦਾ ਸੰਪਾਦਕ ਹੈ) ਅਤੇ ਮੇਰਾ ਨਿਜੀ ਦੋਸਤ ਕਰਮਜੀਤ ਭੁੱਲਰ ਅਸੀਂ ਸਪੇਸ਼ਲ ਪਾਤਸ਼ਾਹ ਜੀ ਦੇ ਦਰਸ਼ਨ ਕਰਨ ਭੈਣੀ ਸਾਹਿਬ ਗਏ। ਦੁਪਹਿਰ ਸਮੇਂ ਨਾਮ ਸਿਮਰਨ ਵਿੱਚ ਖੂਬ ਦਰਸ਼ਨ ਹੋਏ ਅਤੇ ਸ਼ਾਮ ਨੂੰ ੫ ਤੋਂ ੬ ਵਜੇ ਤੱਕ ਦੀ ਸੰਗੀਤ ਸਭਾ ਵਿੱਚ ਜਿਥੇ ਪਾਤਸ਼ਾਹ ਜੀ ਆਪ ਨੌਜਵਾਨ ਬੱਚਿਆਂ ਨੂੰ ਕਲਾਸੀਕਲ ਸੰਗੀਤ ਦੀ ਸਿਖਿਆ ਦਿੰਦੇ ਹਨ ਉਥੇ ਰਛਪਾਲ ਜੀ ਨੇ ਸਾਨੂੰ ਸੁਨੇਹਾ ਭੇਜ ਕੇ ਬੁਲਾ ਲਿਆ ਕਿਉਂਕਿ ਉਹਨਾਂ ਨੂੰ ਪਤਾ ਸੀ ਕਿ ਸ਼ਾਇਰ ਮਲਕੀਤ ਮੀਤ ਸੰਗੀਤ ਦੇ ਸ਼ੌਕੀਨ ਹਨ। ਅਸੀਂ ਇੱਕ

ਘੰਟਾ ਸੰਗੀਤ ਸੁਣਨ ਅਤੇ ਸਤਿਗੁਰੂ ਜੀ ਦੇ ਦਰਸ਼ਨ ਕਰਨ ਨਾਲ ਖੁਸ਼ੀਆਂ ਨਾਲ ਭਰ ਗਏ। ੬ ਵਜੇ ਰਛਪਾਲ ਜੀ ਨੂੰ ਪਾਤਸ਼ਾਹ ਜੀ ਨਾਲ ਬਚਨ ਬਿਲਾਸ ਕਰਨ ਬਾਰੇ ਬੇਨਤੀ ਕੀਤੀ ਤਾਂ ਉਹਨਾਂ ਕਿਹਾ ਕਿ ਜੇ ਅੰਦਰ ਬੈਠੇ ਹਨ ਉਹਨਾਂ ਨੂੰ ਬਾਹਰ ਆ ਜਾਣ ਦਿਉ ਫਿਰ ਤੁਹਾਨੂੰ ਬੁਲਾ ਲਵਾਂਗੇ।

ਪੰਜ ਸੌਤ ਮਿੰਟ ਬਾਅਦ ਅਚਾਨਕ ਪਾਤਸ਼ਾਹ ਜੀ ਦੇ ਸੇਵਕ ਹਰਪਾਲ ਜੀ ਉਥੇ ਆਏ, ਮੈਂ ਮਲਕੀਤ ਮੀਤ ਅਤੇ ਕਰਮਜੀਤ ਭੁੱਲਰ ਨਾਲ ਜਾਣ ਪਹਿਚਾਣ ਕਰਵਾਈ ਅਤੇ ਹਮਸਫਰ ਦਾ ਸਾਹਿਤਕ ਅੰਕ ਵੀ ਦਿਖਾਇਆ। ਉਹ ਸਾਡੇ ਬਾਰੇ ਪਾਤਸ਼ਾਹ ਜੀ ਕੋਲ ਅਰਜ਼ ਕਰਨ ਅੰਦਰ ਜਾਣ ਲੱਗੇ ਤਾਂ ਮੈਂ ਆਖ ਦਿੱਤਾ ਫੋਟੋ ਵੀ ਹੋ ਸਕੇ ਤਾਂ ਹੋ ਜਾਵੇ। ਹਰਪਾਲ ਜੀ ਨੇ ਪੁਛਿਆ “ਤੁਹਾਡੇ ਕੋਮਰੇ ਨਾਲ ਹੀ ਕਰ ਲਈਏ ਕਿ ਮੈਂ ਆਪਣੇ ਕੋਮਰੇ ਨਾਲ ਕਰ ਲਵਾਂ” ਤਾਂ ਮੈਂ ਅੱਗਿਉ ਆਖ ਦਿੱਤਾ ਕਿ “ਮੇਰਾ ਕੋਮਰਾ ਹੀ ਲੈ ਲਵੋ” ਅੰਦਰ ਪਾਤਸ਼ਾਹ ਜੀ ਦੇ ਸੂਰਜ ਵਾਂਗ ਚਮਕਦੇ ਚਿਹਰੇ ਦੇ ਪ੍ਰਭਾਵਸ਼ਾਲੀ ਦਰਸ਼ਨ ਹੋਏ। ਮੈਂ ਪਾਤਸ਼ਾਹ ਜੀ ਦੇ ਚਰਨਾਂ ਵਿੱਚ ਅੱਗੇ ਬੈਠ ਗਿਆ, ਮਲਕੀਤ ਜੀ ਅਤੇ ਕਰਮਜੀਤ ਜੀ ਵੀ ਮੇਰੇ ਨਾਲ ਬੈਠ ਗਏ। ਪਾਤਸ਼ਾਹ ਜੀ ਨੇ ਦੁੱਧ ਅਤੇ ਪ੍ਰਸ਼ਾਦਾ ਛਕਣ ਬਾਰੇ ਵੀ ਪੁਛਿਆ। ਸਾਡੀਆਂ ਹਮਸਫਰ ਦੀਆਂ ਕਾਪੀਆਂ ਪਾਤਸ਼ਾਹ ਜੀ ਨੇ ਹੱਥ ਵਿੱਚ ਪਕੜ ਲਈਆਂ ਅਤੇ ਹਰਪਾਲ ਜੀ ਫੋਟੋ ਖਿਚਣ ਲੱਗੇ ਤਾਂ ਕੋਮਰੇ ਦੀ ਫਲੈਸ਼ ਨਹੀਂ ਚੱਲੀ। ਇੱਕ ਫੋਟੋ ਫਿਰ ਖਿੱਚੀ ਪਰ ਫਲੈਸ਼ ਨਹੀਂ ਚੱਲੀ। ਮੈਨੂੰ ਯਾਦ ਸੀ ਕਿ ਫੋਟੋ ਫਲੈਸ਼ ਚੱਲਣ ਤੋਂ ਬਿਨਾਂ ਵੀ ਆ ਜਾਂਦੀ ਹੈ। ਜਦੋਂ ਰਾਮਪੁਰੇ ਆ ਕੇ ਗੀਲ ਧੁਆਈ ਤਾਂ ਬਾਕੀ ਸਾਰੀਆਂ ਫੋਟੋ ਤਾਂ ਆ ਗਈਆਂ ਪਰ ਉਹ ਦੇ ਅਹਿਮ ਫੋਟੋਆਂ ਫੋਟੋਆਂ ਵਿੱਚ ਨਹੀਂ ਸਨ, ਜਿਨ੍ਹਾਂ ਨੂੰ ਛੇਤੀ ਤੋਂ ਛੇਤੀ ਦੇਖਣ ਦੀ ਤੜਪ ਸੀ ਤੇ ਤਮਨਾ ਉਵੇਂ ਦੀ ਉਵੇਂ ਲਟਕਦੀ ਰਹੀ।

ਸੋਚਦਾ ਹਾਂ, ਹੁਣ ਤਾਂ ਪਾਤਸ਼ਾਹ ਜੀ ਹੀ ਬਖਸ਼ਿਸ਼ਾਂ ਕਰਨਗੇ ਜਦੋਂ ਹੁਕਮ ਕਰਨਗੇ ਉਦੋਂ ਹੀ ਫੋਟੋ ਆ ਸਕੇਗੀ। ਅੰਦਰੋਂ ਦਿਲ ਕਹਿੰਦਾ ਹੈ ਕਿ ਪ੍ਰਭੂ ਸਮਾਨ ਸਤਿਗੁਰੂ ਜੀ ਜ਼ਰੂਰ ਬਖਸ਼ਿਸ਼ਾਂ ਕਰਨਗੇ ਅਤੇ ਸੇਵਕ ਦੀਆਂ ਭੁੱਲੀਆਂ ਭਰ ਦੇਣਗੇ। ਉਡੀਕਦਾ ਹਾਂ ਸ਼ਾਇਦ ੨੪੫੮੪ ਹੀ ਖੜਕ ਪਵੇ। ਪਰ ਪ੍ਰਭੂ ਹੀ ਜਾਣੇ..।

੨/੯੭ ਮਹਿਰਾਜ ਬਸਤੀ, ਰਾਮਪੁਰਾ ਫੂਲ (ਬਠਿੰਡਾ)

(ਮਾਰਚ ੧੯੯੭ ਦਾ ਵਰਿਆਮ ਅਤੇ ਅਸਲ ਫੋਟੋ ਲੇਖਕ ਨੂੰ ਭੇਜ ਦਿੱਤੀ ਹੈ—ਸ਼ੀਪਾਦਕ)

ਖਬਰਨਾਮਾ

ਯਾਦਗਾਰੀ ਸਮਾਗਮ

ਜਲੰਧਰ, ੧੫ ਸਤੰਬਰ ਕਰਨਾਲ ਤੋਂ ਪਹੁੰਚੇ ਸ਼ਿਆਮ ਸਹੋਤਾ ਨੇ ਆਪਣੇ ਕਰੀਬ ਪੰਦਰਾਂ, ਸਹਿਯੋਗੀਆਂ, ਜਿਨ੍ਹਾਂ ਵਿੱਚ ਨੌਜਵਾਨ ਵਿਦਿਆਰਥੀ—ਵਿਦਿਆਰਥਣਾਂ ਅਤੇ ਅਧਿਆਪਕ ਵੀ ਸ਼ਾਮਲ ਸਨ, ਨਾਲ ਪਾਸ ਦੀ ਕਵਿਤਾ “ਸਭ ਤੋਂ ਖਤਰਨਾਕ” ਨੂੰ ਜਦ ਸਾਜ਼ਿਦੀਆਂ ਦੇ ਸਾਜ਼ਾਂ ਸਹਿਤ ਸਮੂਹ ਗਾਣ ਦੇ ਰੂਪ ਵਿੱਚ ਹਿੰਦੀ ਅਨੁਵਾਦ ਵਿੱਚ ਗਾਉਣਾ ਸ਼ੁਰੂ ਕੀਤਾ ਤਾਂ ਦੇਸ਼ਭਗਤ ਯਾਦਗਾਰ ਹਾਲ, ਜਲੰਧਰ ਵਿੱਚ ਜਿਵੇਂ ਸਮਾਂ ਰੁਕ ਗਿਆ ਹੋਵੇ ਤੇ ਹਾਲ ਵਿੱਚ ਮੌਜੂਦ ਸਰੋਤਾ ਇੱਕਦਮ ਮੰਤਰਮੁਗਧ ਹੋ ਕੇ ਏਸ ਗਾਇਨ ਨੂੰ ਸੁਣਨ ਲੱਗੇ। “ਸਭ ਤੋਂ ਖਤਰਨਾਕ” ਤੋਂ ਬਾਅਦ ਪ੍ਰਤੀਬੱਧਤਾ ਵਿਚ” “ਅਸੀਂ ਲੜਾਂਗੇ ਸਾਥੀ” ਅਤੇ ਪੂਰਾ ਪੌਣਾ ਘੰਟਾ ਸ਼ਿਆਮ ਸਹੋਤਾ ਅਤੇ ਉਸਦੇ ਸਾਥੀਆਂ ਨੇ ਪਾਸ ਦੀਆਂ ਕਵਿਤਾਵਾਂ ਦੇ ਹਿੰਦੀ ਰੂਪ ਦੀ ਅਜਿਹੀ ਕਲਾਤਮਕ ਸੰਗੀਤਮਈ ਪੇਸ਼ਕਾਰੀ ਕੀਤੀ ਕਿ ਦੇਸ਼ ਭਰਦਤ ਯਾਦਗਾਰ ਹਾਲ ਦੇ ਪ੍ਰਬੰਧਕਾਂ ਨੇ ਉਨ੍ਹਾਂ ਨੂੰ ਇੱਕ ਨਵੰਬਰ ਨੂੰ ਹੋਣ ਵਾਲੇ “ਗੱਦਰੀ ਬਾਬਿਆਂ ਦੇ ਮੇਲੇ” ਲਈ ਫੋਰਨ ਸੱਦਾ ਪੱਤਰ ਦੇ ਦਿੱਤਾ।

ਇਸ ਤੋਂ ਪਹਿਲਾਂ ਪੰਜਾਬੀ ਯੂਨੀਵਰਸਿਟੀ ਪਟਿਆਲਾ ਦੇ ਸਾਬਕਾ ਵਿਦਿਆਰਥੀਆਂ ਅਤੇ ਮੀਡੀਆ ਕਲਾਕਾਰ ਰਾਣਾ ਰਣਬੀਰ ਨੇ ਪਾਸ ਦੀ ਕਵਿਤਾ, ਭਾਇਗੀ ਅਤੇ ਖੜਾਂ ਤੇ ਅਧਾਰਤ ਮੇਨੇ ਐਕਟਿੰਗ ਦੀ ਪੇਸ਼ਕਾਰੀ ਨਾਲ ਸਮਾਂ ਬੰਨ੍ਹਿਆ।

ਪ੍ਰੋਗਰਾਮ ਦੀ ਸ਼ੁਰੂਆਤ :- “ਪੰਜਾਬ ਤੋਂ ਬਾਹਰ ਪਾਸ ਦੀ ਕਵਿਤਾ ਦਾ ਪ੍ਰਭਾਵ” ਵਿਸ਼ੇ ਤੇ ਹਿੰਦੀ ਲੇਖਕ ਡਾ. ਤਰਸੇਮ ਗੁਜਰਾਲ ਦੇ ਵਿਸ਼ਾ ਪ੍ਰਵਰਤਨ ਨਾਲ ਹੋਈ, ਜਿਸ ਵਿੱਚ ਉਨ੍ਹਾਂ ਨੇ ਪਾਸ ਦੀ ਕਵਿਤਾ ਨੂੰ ਦੇਸ਼ ਭਰ ਵਿੱਚ ਫੈਲਾਉਣ ਦੇ ਪ੍ਰਸੰਗ ਵਿੱਚ ਹਿੰਦੀ ਕਹਾਣੀਕਾਰ ਗਿਆਨਰੰਜਨ ਤੇ ਉਨ੍ਹਾਂ ਵਲੋਂ ਸੰਪਾਦਿਤ ਪੱਤਰਕਾ “ਪਹਿਲ” ਦੇ ਯੋਗਦਾਨ ਨੂੰ ਰੇਖਾਂਕਤ ਕੀਤਾ। ਚਰਚਾ ਨੂੰ ਅੱਗੇ ਵਧਾਉਂਦਿਆਂ ਜਮਸ਼ੇਦਪੁਰ ਤੋਂ ਆਏ ਨੌਜਵਾਨ ਹਿੰਦੀ ਕਹਾਣੀਕਾਰ ਕਮਲ ਨੇ ਪਾਸ ਦੀ ਕਵਿਤਾ ਨੂੰ ਖੇਤਰੀ ਸੰਦਰਭ ਤੋਂ ਅਗਾਂਹ ਜਾਕੇ ਕੌਮੀ ਪ੍ਰਸੰਗ ਵਿੱਚ ਦੇਖਣ ਦੀ ਲੋੜ ਤੇ ਜ਼ੋਰ ਦਿੱਤਾ। ਪਾਸ ਨਾਇਬਰੋਗੀ ਕਰਨਾਲ ਦੇ ਇੰਚਾਰਜ ਰਾਜੀਵ ਰੰਜਨ ਰਾਇ ਨੇ ਏਸ ਪ੍ਰਸੰਗ ਵਿੱਚ ਹਰਿਆਣਾ ਵਿੱਚ ਪਾਸ ਦੀ ਕਵਿਤਾ ਨੇ

ਪ੍ਰੇਮਾ ਕੀਤੀ ਸਭਿਆਚਾਰਕ ਹਲਚਲ ਦੀ ਜਾਣਕਾਰੀ ਦਿੰਦਿਆਂ ਪਾਸ਼ ਲਾਇਬਰੇਰੀ ਕਰਨਾਲ ਦੀਆਂ ਨਿਰੰਤਰ ਚਲਦੀਆਂ ਸਰਗਰਮੀਆਂ ਤੋਂ ਰੋਸ਼ਨੀ ਪਾਈ।

ਇਸੇ ਪ੍ਰਸੰਗ ਵਿੱਚ ਪ੍ਰੋਗਰਾਮ ਸੰਜੋਜਕ ਡਾ. ਚਮਨ ਲਾਲ ਨੇ ਖੁਲਾਸਾ ਕੀਤਾ ਕਿ ਪਾਸ਼ ਦੀ ਕਵਿਤਾ ਦੇਸ਼ ਦੇ ਦਸ ਹਿੰਦੀ ਭਾਸ਼ੀ ਰਾਜਾਂ ਵਿੱਚ ਬੇਹੱਦ ਮਕਬੂਲ ਹੈ ਅਤੇ ਪਿਛਲੇ ੧੨-੧੩ ਵਰ੍ਹਿਆਂ ਤੋਂ ਪਾਸ਼ ਦੀਆਂ ਕਵਿਤਾਵਾਂ ਦੇ ਸੰਗ੍ਰਹਿ ਦੀ ਹਿੰਦੀ ਵਿੱਚ ਲਗਾਤਾਰ ਵਿਕਰੀ ਹੋ ਰਹੀ ਹੈ। ਹਿੰਦੀ ਤੋਂ ਇਲਾਵਾ ਤੇਲਗੂ, ਗੁਜਰਾਤੀ ਅਤੇ ਅੰਗਰੇਜ਼ੀ ਭਾਸ਼ਾਵਾਂ ਵਿੱਚ ਪਾਸ਼ ਦੀ ਕਵਿਤਾ ਦੇ ਸੰਕਲਨ ਪ੍ਰਕਾਸ਼ਤ ਹੋਏ ਹਨ ਅਤੇ ਮਰਾਠੀ, ਉੜੀਆਂ, ਬੰਗਲਾਂ, ਕੰਨੜ ਉਰਦੂ ਆਦਿ ਭਾਸ਼ਾਵਾਂ ਵਿੱਚ ਪਾਸ਼ ਦੀਆਂ ਕਵਿਤਾਵਾਂ ਦੇ ਕਾਵੀ ਅਨੁਵਾਦ ਹੋਏ ਹਨ ਅਤੇ ਹੋ ਰਹੇ ਹਨ।

ਏਸ ਵਰ੍ਹੇ ਦਾ ਪਾਸ਼ ਯਾਦਗਾਰੀ ਸਾਹਿੱਤਕ ਪੁਰਸਕਾਰ ਪੰਜਾਬੀ ਕਹਾਣੀਕਾਰ ਅਤਰਜੀਤ ਨੂੰ ਪ੍ਰਦਾਨ ਕੀਤਾ ਗਿਆ, ਜਿਨ੍ਹਾਂ ਪੰਜਾਬ ਦੇ ਦਲਿਤ ਜੀਵਨ ਬਾਰੇ ਬੜੀਆਂ ਤਾਕਤਵਰ ਕਹਾਣੀਆਂ ਦੀ ਰਚਨਾ ਕੀਤੀ ਹੈ। ਏਸ ਪੁਰਸਕਾਰ ਵਿੱਚ ਇਕ ਸਾਲ, ਮੈਮੋਟੋ ਅਤੇ ਇਕਵੇਂਜਾਂ ਸੌ ਰੁਪਏ ਦੀ ਰਾਸ਼ੀ ਸ਼ਾਮਲ ਹਨ। ਅਤਰਜੀਤ ਨੂੰ ਪੁਰਸਕਾਰ ਭੇਟ ਕਰਨ ਦੀ ਰਸਮ ਮੰਚ ਤੇ ਸਸ਼ੋਭਤ ਪ੍ਰਧਾਨਗੀ ਮੰਡਲ ਦੇ ਮੈਂਬਰਾਂ-ਵਰਿਆਮ ਸਿੰਘ ਸੰਧੂ, ਦੇਬ ਭਗਤ ਯਾਦਗਾਰ ਹਾਲ ਦੇ ਜਨਰਲ ਸਕੱਤਰ ਅਤੇ ਬਜ਼ੁਰਗ ਇਨਕਲਾਬੀ ਕਾਮਰੇਡ ਗੋਪਰਵ ਸੈਨ ਕੋਛੜ ਅਤੇ ਅਮਰੀਕਾ ਵਿੱਚ ਰਹਿ ਰਹੇ ਪ੍ਰਵਾਸੀ ਪੰਜਾਬੀ ਕਵੀ ਰਵਿੰਦਰ ਸਹਿਰਾਅ ਨੇ ਕੀਤੀ। ਅਤਰਜੀਤ ਦੀਆਂ ਕਹਾਣੀਆਂ ਬਾਰੇ ਡਾ. ਰਜਨੀਸ਼ ਬਹਾਦਰ ਸਿੰਘ ਨੇ ਅਰਬ ਭਰਪੂਰ ਪੇਪਰ ਪੜ੍ਹਿਆ ਅਤੇ ਇਸ ਪੇਪਰ ਤੇ ਸੰਖੇਪ ਚਰਚਾ ਵੀ ਹੋਈ। ਅਤਰਜੀਤ ਨੇ ਇਸ ਪੁਰਸਕਾਰ ਮਿਲਣ ਤੇ ਦਿਲੀ ਖੁਸ਼ੀ ਦਾ ਪ੍ਰਗਟਾਵਾ ਕੀਤਾ।

ਪ੍ਰੋਗਰਾਮ ਵਿੱਚ ਬੋਲੇ ਸਮੇਂ ਲਈ “ਕਵਿਤਾ ਪਾਠ” ਵੀ ਹੋਇਆ, ਜਿਸਦਾ ਸੰਚਾਲਨ “ਅੱਖਰ” ਦੇ ਸੰਪਾਦਕ ਪ੍ਰਸਿੱਦਰਜੀਤ ਨੇ ਕੀਤਾ ਅਤੇ ਜਿਸ ਵਿੱਚ ਉਨ੍ਹਾਂ ਤੋਂ ਇਲਾਵਾ ਸਵਰਾਜਬੀਰ, ਰਵਿੰਦਰ ਸਹਿਰਾਅ, ਸੁਰਜੀਤ ਜੱਜ ਅਤੇ ਤੇਜਵੀਰ ਕਸੇਲ ਨੇ ਕਵਿਤਾ ਪਾਠ ਕੀਤਾ। ਕੁਲ ਮਿਲਾ ਕੇ ਇਸ ਵਰ੍ਹੇ ਦਾ ਪਾਸ਼ ਯਾਦਗਾਰੀ ਸਾਹਿੱਤਕ ਸਮਾਗਮ ਬੇਹੱਦ ਪ੍ਰਭਾਵਸ਼ਾਲੀ ਅਤੇ ਸਫਲ ਰਿਹਾ।

ਵਿਸ਼ਵ ਪੰਜਾਬੀ ਮੰਚ ਵਲੋਂ ਮੁੰਬਈ ਵਿੱਚ ਸਾਵਣ ਕਵੀ ਦਰਬਾਰ

ਮੁੰਬਈ ਵਿੱਚ ਅੱਜਕਲ੍ਹ ਪੰਜਾਬੀ ਦੇ ਸਾਹਿੱਤਕ ਤੇ ਸੱਭਿਆਚਾਰਕ ਪ੍ਰੋਗ੍ਰਾਮ ਨਾਂ-ਮਾਤਰ ਹੀ ਹੁੰਦਾ ਹਨ। ਸੰਨ ੧੯੯੭ ਵਿੱਚ ਭਾਸ਼ਾ ਵਿਭਾਗ ਪੰਜਾਬ ਨੇ ਇਥੇ ਮੁੰਬਈ 'ਚ ਗੁਰੂ ਨਾਨਕ ਖਾਲਸਾ ਕਾਲਜ ਵਿਖੇ ਇਕ ਬਹੁਤ ਹੀ ਪ੍ਰਭਾਵਸ਼ਾਲੀ ਸਮਾਗਮ ਰਚਾ ਕੇ ਇੱਥੇ ਵਸਦੇ ਪੰਜਾਬੀਆਂ ਸਾਹਿੱਤਕ ਤੇ ਸੱਭਿਆਚਾਰਕ ਬਿਰਤੀਆਂ ਨੂੰ ਟੁੱਬਣ ਦਾ ਯਤਨ ਕੀਤਾ ਸੀ—ਤੇ ਹੁਣ ੫ ਸਾਲਾਂ ਬਾਅਦ ਇਸੇ ਖੇਤਰ ਨੂੰ ਤੋੜਨ ਲਈ ਇਥੇ ਨੌਜਵਾਨਾਂ ਦੀ ਬਣੀ ਨਵੀਂ ਵਿਸ਼ਵ ਪੰਜਾਬੀ ਮੰਚ" ਸੰਸਥਾ ਨੇ ਇਥੇ ਸਾਰਿਥਕ ਪੁਲਾੜ ਪੁੱਟੀ ਹੈ ਤੇ ਅਕਤੂਬਰ ਵਿੱਚ ਇਕ ਪੰਜਾਬੀ ਸੱਭਿਆਚਾਰਕ ਪ੍ਰੋਗ੍ਰਾਮ ਕਰਨ ਜਾ ਵੀ ਐਲਾਨ ਕੀਤਾ ਹੈ। ਕਵੀ ਦਰਬਾਰ 'ਚ ਪੰਜਾਬ ਤੋਂ ਮੰਚ ਦੇ ਉਚੇਚੇ ਸੱਦੇ 'ਤੇ ਜਨਾਬ ਡੀ. ਆਰ. ਧਵਨ ਅਤੇ ਨਰਿੰਦਰ ਮਾਨਵ ਵੀ ਸ਼ਾਮਲ ਹੋਏ। ਇਸ ਮੌਕੇ 'ਤੇ ਮੁੰਬਈ ਦੀ ਬਾਰਿਸ਼ ਨੇ ਖੂਬ ਜੰਮ ਕੇ ਬਰਸ ਕੇ ਆਪਣੀ ਭਰਪੂਰ ਹਾਜ਼ਰੀ ਲੁਆਈ। ਲੋਕਲ ਟਰੇਨਾਂ ਤੇ ਆਵਾਜਾਈ ਦੇ ਵਿਘਨ ਦੇ ਬਾਵਜੂਦ ਸ਼੍ਰੋਤ ਦੂਰ-ਨੇੜਿਓਂ ਕਵੀ ਦਰਬਾਰ ਦਾ ਆਨੰਦ ਮਾਣਨ ਲਈ ਪੁੱਜੇ।

ਮੁਖ ਮਹਿਮਾਨ ਫਿਲਮ ਪ੍ਰੋਡਿਊਸਰ ਤੇ ਕਲਾਕਾਰ ਸ਼੍ਰੀ ਮੰਗਲ ਢਿੱਲੋਂ, ਵਿਸ਼ੇਸ਼ ਮਹਿਮਾਨ ਕੋਸਲਰ ਅਵਤਾਰ ਕੌਰ ਸ਼ੰਖੀ, ਸਾਬਕਾ ਵਿਧਾਇਕ ਕਾਲਜ ਦੇ ਪ੍ਰਿੰਸੀਪਲ ਡਾ. ਅਜੀਤ ਸਿੰਘ, ਮੰਚ ਦੇ ਚੇਅਰਮੈਨ ਸ. ਤਰਲੋਕ ਸਿੰਘ ਭੂਰਜੀ ਉਰਫ ਕੌਮਲ (ਪ੍ਰਧਾਨ ਸ਼੍ਰੀ ਗੁਰੂ ਸਿੰਘ ਸਭਾ ਮੁੰਬਈ), ਸ਼੍ਰੀ ਡੀ. ਆਰ. ਧਵਨ ਅਤੇ ਸ਼੍ਰੀ ਨਰਿੰਦਰ ਮਾਨਵ ਸਟੇਜ ਤੇ ਪ੍ਰਧਾਨਗੀ ਮੰਡਲ ਵਿੱਚ ਸੁਸ਼ੋਭਿਤ ਸਨ। ਮੰਚ ਦੇ ਜਨਰਲ ਸਕੱਤਰ ਪਰਮਜੀਤ ਨੁਕਰਾਲ ਨੇ ਸਟੇਜ ਦੀ ਕਾਰਵਾਈ ਸ਼ੁਰੂ ਕਰਦੇ ਹੋਏ ਮੰਚ ਦੇ ਪ੍ਰਧਾਨ ਸ. ਕਰਮਬੀਰ ਸਿੰਘ ਭੂਰਜੀ ਨੂੰ ਸਟੇਜ 'ਤੇ ਸੱਦਾ ਦਿੱਤਾ ਤੇ ਉਨ੍ਹਾਂ ਨੇ ਸਾਰੇ ਮਹਿਮਾਨਾਂ ਨੂੰ “ਜੀ ਆਇਆਂ ਆਖਦਿਆਂ ਮੰਚ ਬਾਰੇ ਸੰਖੇਪ 'ਚ ਜਾਣਕਾਰੀ ਦਿੱਤੀ। ਬਿਨਾਂ ਸਾਜ਼ਾਂ ਤੋਂ ਗੀਤ-ਸੰਗੀਤ ਦੀ ਮਧੁਰ ਸ਼ਾਮ ਦੀ ਸ਼ੁਰੂਆਤ ਪੂਰਨ ਚੰਦ ਭੋਲਾ ਦੇ ਇਕ ਸੁਗੀਲੇ ਗੀਤ ਗਾਇਨ ਨਾਲ ਹੋਈ। ਉਪਰੰਤ ਸਥਾਨਕ ਕਵੀ ਸਰਵ ਸ਼੍ਰੀ ਇਕਬਾਲ ਸਿੰਘ ਚੰਦਨ, ਰਜਿੰਦਰ ਸਿੰਘ ਰਾਜ, ਚਰਨ ਸਿੰਘ ਦਰਦੀ, ਚੰਦਨ ਸੈਨ ਕਮਰ, ਵਿਜੇ ਅਰੁਣ, ਜਗਜੀਤ ਸਿੰਘ ਭੋਰਾ ਅਤੇ ਜੋਗਿੰਦਰ ਸਿੰਘ ਨੇ ਆਪਣੀਆਂ ਰਚਨਾਵਾਂ ਸੁਣਾਈਆਂ। ਪੰਜਾਬ ਪੁੱਜੇ ਮਹਿਮਾਨਾਂ ਕਵੀ ਡੀ. ਆਰ. ਧਵਨ ਅਤੇ ਨਰਿੰਦਰ ਮਾਨਵ ਨੇ

ਆਪਣੀਆਂ ਰਚਨਾਵਾਂ ਸੁਣਾ ਕੇ ਮੁੰਬਈ ਦੇ ਸਾਹਿਤ-ਪ੍ਰੇਮੀਆਂ ਤੇ ਕਵੀਆਂ ਪਾਸੋਂ ਭਰਪੂਰ ਦਾਦ ਪੈਂਦੀ। ਇਸ ਤੋਂ ਇਲਾਵਾ ਉਸਤਾਦ ਅਮਾਨਤ ਅਲੀ ਖ਼ਾ ਸਾਹਿਬ ਦੇ ਮੁੰਬਈ 'ਚ ਵਸ ਰਹੇ ਸਾਗਿਰਦ ਤੇ ਬਹੁਤ ਹੀ ਵਧੀਆ ਤੇ ਸੁਰੀਲੇ ਗਾਇਕ ਹਰਿਦਰ ਸਿੰਘ ਮਾਨ ਨੇ ਪੰਜਾਬੀ ਦੀਆਂ ਗਜ਼ਲਾਂ ਸੁਣਾਈਆਂ। ਗਾਇਕਾ ਰਿਆਜ਼ ਬੀ ਅਤੇ ਇੰਦਰਾ ਨਾਇਕ ਮੈਨਨ ਨੇ ਵੀ ਮਹਿਫ਼ਲ ਨੂੰ ਆਪਣੀ ਆਵਾਜ਼ ਦੇ ਜਾਦੂ ਨਾਲ ਕੀਲ ਲਿਆ। ਮੰਚ ਦੇ ਚੇਅਰਮੈਨ ਤੇ ਕਵੀ ਸ. ਤਰਲੋਕ ਸਿੰਘ ਕੋਮਲ ਨੇ ਦੋ ਰਚਨਾਵਾਂ ਸੁਣਾ ਕੇ ਸਾਰੇ ਸੁੱਤਿਆਂ ਨੂੰ ਮੰਤਰ-ਮੁਗਧ ਕਰ ਦਿੱਤਾ।

ਕਵੀ ਦਰਬਾਰ ਵਿੱਚ ਪੰਜਾਬੀ ਫਿਲਮਾਂ ਤੇ ਹਿੰਦੀ ਸੀਰੀਅਲਾਂ 'ਚ ਭਰਪੂਰ ਨਾਮਣਾ ਪੈਂਦੇ ਚੁੱਕਿਆ ਕਲਾਕਾਰ ਗੋਪੀ ਭੱਲਾ ਵੀ ਆਪਣੇ ਰੁਝੇਵਿਆਂ ਵਿਚੋਂ ਕੁਝ ਸਮਾਂ ਕੱਢ ਕੇ ਪੁੱਜਿਆ ਤੇ ਉਸਨੇ ਸੁੱਤਿਆਂ ਨੂੰ ਆਪਣੀਆਂ ਲਤੀਫ਼ੇਦਾਰ ਗੱਲਾਂ ਨਾਲ ਖੂਬ ਹਸਾਇਆ।

ਮੰਚ ਵੱਲੋਂ ਸ੍ਰੀ ਮੰਗਲ ਢਿੱਲੋਂ, ਸ਼੍ਰੀਮਤੀ ਅਵਤਾਰ ਕੌਰ ਸੇਖੀ, ਸ੍ਰੀ ਮਹਿੰਦਰਜੀਤ ਸਿੰਘ, ਸ੍ਰੀ ਵਰਿੰਦਰ ਬਖਸ਼ੀ, ਮਹਿਮਾਨ ਸ਼ਾਇਰ ਸ੍ਰੀ ਡੀ. ਆਰ. ਧਵਨ ਅਤੇ ਸ੍ਰੀ ਨਰਿੰਦਰ ਮਾਨਵ ਦਾ ਮੌਮੈਂਟੋ ਭੇਂਟ ਕਰਕੇ ਵਿਸ਼ੇਸ਼ ਤੌਰ ਤੇ ਸਨਮਾਨ ਕੀਤਾ ਗਿਆ। ਇਸ ਮੌਕੇ ਤੇ ਉਨ੍ਹਾਂ ਨੇ ਆਪਣੇ ਵਿਚਾਰ ਸਾਂਝੇ ਕਰਦੇ ਹੋਏ ਮੁੰਬਈ ਵਿੱਚ ਦਿੱਦਾ ਦੇ ਨਿਰੋਲ ਸੱਭਿਆਚਾਰਕ ਤੇ ਸਾਹਿਤਕ ਸਮਾਗਮ ਭਵਿੱਖ ਵਿੱਚ ਵੀ ਕਰਨ ਲਈ ਕਿਹਾ ਅਤੇ ਇਸ ਲਈ ਮੰਚ ਨੂੰ ਹਰ ਸੰਭਵ ਸਹਿਯੋਗ ਦੇਣ ਦਾ ਵੀ ਭਰੋਸਾ ਦਿੱਤਾ।

ਇਸ ਮੌਕੇ ਤੇ ਪੁੱਜੀਆਂ ਮੁੰਬਈ ਦੀਆਂ ਪ੍ਰਮੁੱਖ ਸ਼ਖਸੀਅਤਾਂ ਵਿੱਚ ਹੋਰਨਾਂ ਤੋਂ ਇਲਾਵਾ ਕਮਿਸ਼ਨਰ ਆਫ ਕਸਟਮ ਸ. ਅਮਰੀਕ ਸਿੰਘ, ਰਾਮਗੜੀਆ ਕ੍ਰੈਡਿਟ ਕੋ-ਆਪ੍ਰੇਟਿਵ ਸੁਸਾਇਟੀ ਦੇ ਪ੍ਰਧਾਨ ਸ. ਬਲਬੀਰ ਸਿੰਘ ਮੁਠਾਰੂ, ਸਾਬਕਾ ਪ੍ਰਧਾਨ ਸ. ਸਤਪਾਲ ਸਿੰਘ ਭਾਰਜ, ਮਾਟੇਗਾ ਗੁਰਦੁਆਰਾ ਦੇ ਸਾਬਕਾ ਪ੍ਰਧਾਨ ਸ. ਅਜੀਤ ਸਿੰਘ ਖੱਖਰ, ਸ. ਬਹਾਦੁਰ ਸਿੰਘ ਡਡਿਆਲ, ਸ. ਚਰਨਜੀਤ ਸਿੰਘ ਝਾਸ, ਗੁਰੂ ਨਾਨਾਕ ਕਾਲਜ ਦੀ ਪ੍ਰਬੰਧਕ ਕਮੇਟੀ ਦੇ ਮੈਂਬਰ ਸ. ਮਨਜੀਤ ਸਿੰਘ ਭੱਟੀ, ਲੇਖਕ ਸ੍ਰੀ ਪੀ. ਕੇ. ਨਿਝਾਵਨ ਦੇ ਨਾਂ ਚਿਕਰਯੋਗ ਹਨ।

ਅੰਤ ਵਿੱਚ ਮੰਚ ਦੇ ਜਨਰਲ ਸਕੱਤਰ ਨੇ ਆਏ ਸੁੱਤਿਆਂ ਦਾ ਵਰੁੰਦੇ ਮੀਂਹ ਦੀ ਪਰਵਾਹ ਨਾ ਕਰਦਿਆਂ ਇਸ ਕਵੀ ਦਰਬਾਰ ਵਿੱਚ ਸ਼ਾਮਲ ਹੋਣ ਲਈ ਮੰਚ ਵੱਲੋਂ ਤਹਿ ਦਿਲੋਂ ਧੰਨਵਾਦ ਕੀਤਾ।

—ਪਰਮਜੀਤ ਸਿੰਘ ਨੁਕਰਾਲ

ਗੁਰਭਜਨ ਗਿੱਲ ਦੀਆਂ ਕਾਵਿ-ਪੁਸਤਕਾਂ ਬਾਰੇ ਵਿਚਾਰ ਗੋਸ਼ਟੀ

ਪੰਜਾਬ ਖੇਤੀਬਾੜੀ ਯੂਨੀਵਰਸਿਟੀ ਲੁਧਿਆਣਾ ਵੱਲੋਂ ਛਪਦੇ ਮਾਸਕ ਪੱਤਰ ਚੰਗੀ ਖੇਤੀ ਦੇ ਸੰਪਾਦਕ ਅਤੇ ਪੰਜਾਬੀ ਸਾਹਿਤ ਅਕਾਦਮੀ ਲੁਧਿਆਣਾ ਦੇ ਸੀਨੀਅਰ ਮੀਤ ਪ੍ਰਧਾਨ ਗੁਰਭਜਨ ਗਿੱਲ ਦੀਆਂ ਦੋ ਕਾਵਿ ਪੁਸਤਕਾਂ “ਬੱਲ ਮਿੱਟੀ ਦਿਆਂ ਬਾਵਿਆਂ” ਅਤੇ “ਅਗਨ ਕਥਾ” ਬਾਰੇ ਪ੍ਰੀਤ ਸਾਹਿਤ ਸਦਨ ਵੱਲੋਂ ਕਰ ਵਾਈ ਗੋਸ਼ਟੀ ਵਿੱਚ ਮੁੱਖ ਭਾਸ਼ਨ ਦਿੰਦਿਆਂ ਪ੍ਰਸਿੱਧ ਚਿੰਤਕ ਅਤੇ ਪੰਜਾਬੀ ਵਿਦਵਾਨ ਡਾ. ਸੁਖਵਿੰਦਰ ਸਿੰਘ ਰੰਧਾਵਾ ਨੇ ਕਿਹਾ ਹੈ ਕਿ ਗੁਰਭਜਨ ਗਿੱਲ ਦੀ ਕਵਿਤਾ ਦੇਭੰ ਭ੍ਰਿਸ਼ਟਾਚਾਰ, ਸੋਸ਼ਣ, ਅਨੈਤਿਕਤਾ ਅਤੇ ਜਬਰ ਦੇ ਖਿਲਾਫ ਲੜੀ ਜਾਣ ਵਾਲੀ ਬਹੁ-ਪਰਤੀ ਜੰਗ ਦਾ ਐਲਾਨ-ਨਾਮਾ ਹੈ। ਉਸ ਨੇ ਆਪਣੀ ਕਵਿਤਾ ਵਿੱਚ ਸਮਕਾਲੀ ਪ੍ਰਸਥਿਤੀਆਂ ਵਿੱਚ ਸਮੇਂ ਸੱਚ ਨੂੰ ਬੜੀ ਦਲੇਰੀ ਨਾਲ ਪੇਸ਼ ਕੀਤਾ ਹੈ। ਉਸ ਦੀ ਕਵਿਤਾ ਵਿੱਚ ਪੰਜਾਬ ਦੇ ਮਿੱਟੀ ਦੀ ਮਹਿਕ ਹੈ ਅਤੇ ਇਸ ਦੇ ਦਰਿਆਵਾਂ ਦੀਆਂ ਛੱਲਾਂ ਦਾ ਸੰਗੀਤ ਹੈ। ਅਲੱਪ ਹੁੰਦੇ ਜਾ ਰਹੇ ਪੇਂਡੂ ਸੱਭਿਆਚਾਰ ਦੇ ਗਵਾਚਣ ਤੇ ਹੁੰਦੀ ਵੀ ਹੈ ਅਤੇ ਦਰਦ ਵੀ। ਉਨ੍ਹਾਂ ਆਖਿਆ ਕਿ ਕਈ ਥਾਵਾਂ ਤੇ ਉਸ ਦਾ ਸੰਬੰਧਨ ਗੁਮੈਲ ਹੋ ਜਾਂਦਾ ਹੈ ਜੋ ਉਸ ਦੀ ਕਾਵਿ ਆਬਾ ਨੂੰ ਧੁੰਦਲਾ ਕਰਦਾ ਹੈ। ਉਨ੍ਹਾਂ ਆਖਿਆ ਕਿ ਅਗਨ ਕਥਾ ਦੀ ਕਵਿਤਾ ਨੇ ਸੁੱਤੇ ਪਾਣੀਆਂ ਵਿੱਚ ਹਰਕਤ ਪੈਦਾ ਕੀਤੀ ਹੈ ਅਤੇ ਆਪਣੀ ਪਛਾਣ ਖੁਦ ਬਣਾਈ ਹੈ।

ਅਗਨ ਕਥਾ ਬਾਰੇ ਆਪਣਾ ਪਰਚਾ ਪੜ੍ਹਦਿਆਂ ਪ੍ਰਸਿੱਧ ਵਿਦਵਾਨ ਅਤੇ ਭਾਰਤ ਸਰਕਾਰ ਦੇ ਮੈਗਜ਼ੀਨ ਯੋਜਨਾ ਦੇ ਸਾਬਕਾ ਸੰਪਾਦਕ ਡਾ. ਗੁਰਚਰਨ ਸਿੰਘ ਮੋਹੇ ਨੇ ਆਖਿਆ ਕਿ ਸੰਵੇਦਨਸ਼ੀਲ ਅਤੇ ਚੇਤਨ ਬੁੱਧ ਕਵਿਤਾ ਲਿਖ ਕੇ ਗੁਰਭਜਨ ਗਿੱਲ ਨੇ ਪੰਜਾਬੀ ਕਵਿਤਾ ਦੀ ਨੁਹਾਰ ਸ਼ਿਗਾਰੀ ਹੈ ਅਤੇ ਉਸ ਨੂੰ ਤਬਾ-ਕਥਿਤ ਉਤਰ ਆਧੁਨਿਕਤਾਵਾਦੀ ਸੋਚ ਦੀ ਗੁਲਾਮੀ ਨਹੀਂ ਕੀਤੀ ਸਗੋਂ ਆਪਣੇ ਵਿਰਸੇ ਅਤੇ ਵਰਤਮਾਨ ਵਿਚਕਾਰ ਕਵਿਤਾ ਦਾ ਪੁਨ ਉਸਾਰਿਆ ਹੈ। ਉਨ੍ਹਾਂ ਆਖਿਆ ਕਿ ਆਪਣੇ ਜਜ਼ਬਿਆਂ ਨੂੰ ਚੇਤਨਾ ਦੀ ਪੁੱਠ ਚਾੜ ਕੇ ਉਸ ਨੇ ਲੋਕ ਭਾਸ਼ਾ ਵਿੱਚ ਬਾਇਰੀ ਕੀਤੀ ਹੈ। ਜਿਸ ਕਰਕੇ ਉਹ ਹਰ ਪਾਠਕ ਅਤੇ ਸਰੋਤੇ ਦੇ ਦਿਲ ਤੇ ਅਸਰ ਥਰ ਗਈ ਹੈ। ਡਾ. ਮੋਹੇ ਨੇ ਆਖਿਆ ਕਿ ਅਜਿਹੇ ਸਮਰਥਾਵਾਨ ਕਵੀ ਆਪਣੇ ਕਲਾ-ਕੋਸ਼ਲ ਸਦਕਾ ਹਮੇਸ਼ਾ ਮੁੱਲਵਾਨ ਅਰਥ ਰੱਖਦੇ ਹਨ।

ਭਾਰਤੀ ਸਾਹਿਤ ਅਕਾਦਮੀ ਪੁਰਸਕਾਰ ਵਿਜੇਤਾ ਪ੍ਰਸਿੱਧ ਨਾਵਲਕਾਰ ਪ੍ਰੋ. ਨਰਿੰਦਰ ਤਸਨੀਮ ਨੇ ਇਸ ਮੌਕੇ ਪ੍ਰਧਾਨਗੀ

ਭਾਸ਼ਨ ਵਿੱਚ ਆਖਿਆ ਕਿ ਜਦੋਂ ਪੰਜਾਬ ਵਿੱਚ ਖੂਨੀ ਹਨੇਰੀ ਚੱਲ ਰਹੀ ਸੀ ਅਤੇ ਬਹੁਤੇ ਪੰਜਾਬੀ ਕਵੀਆਂ ਨੇ ਜਾਂ ਤਾਂ ਆਪਣੇ ਮੂੰਹਾਂ ਨੂੰ ਜੰਦਰੇ ਲਾਏ ਹੋਏ ਸਨ ਜਾਂ ਬਚ ਬਚਾ ਕੇ ਦਿਨ ਪੂਰੇ ਕਰ ਰਹੇ ਸਨ ਤਾਂ ਗੁਰਭਜਨ ਗਿੱਲ ਉਸ ਸਮੇਂ ਵੀ “ਖੰਭ ਖਿਲਰੇ ਨੇ ਕਾਵਾਂ ਦੇ, ਰੋਕ ਲਉ ਨਿਬਾਨੇਬਾਜੀਆਂ, ਪੁੱਤ ਮੁੱਕ ਚੱਲੇ ਮਾਵਾਂ ਦੇ ਲੇਖ ਲਿਖਿਆ। ਉਨ੍ਹਾਂ ਆਖਿਆ ਕਿ ਫ਼ਲ ਮਿੱਟੀ ਦਿਆ ਬਾਵਿਆ ਦੇ ਪਹਿਲੇ ਐਡੀਸ਼ਨ ਦਾ ਮੁੱਖ ਬੰਦ ਲਿਖਣ ਵੇਲੇ ਵੀ ਮੈਂ ਇਸ ਪੁਸਤਕ ਦੀ ਸ਼ਕਤੀ ਨੂੰ ਪਛਾਣ ਲਿਆ ਸੀ। ਉਨ੍ਹਾਂ ਆਖਿਆ ਕਿ ਅਗਨ ਕਥਾ ਨੂੰ ਫ਼ਲ ਮਿੱਟੀ ਦਿਆ ਬਾਵਿਆ ਤੋਂ ਨਿਪੇੜ ਕੇ ਨਹੀਂ ਪੜਿਆ ਜਾ ਸਕਦਾ ਕਿਉਂਕਿ ਇਹ ਦੋਵੇਂ ਪੁਸਤਕਾਂ ਪਿਛਲੇ ਪੰਦਰਾਂ ਵਰ੍ਹਿਆਂ ਦੇ ਪੰਜਾਬੀ ਮਨ ਦਾ ਸਹੀ ਦਸਤਾਵੇਜ਼ ਹਨ। ਭਾਸ਼ਾ ਵਿਭਾਗ ਦੇ ਬ੍ਰਿਟਿਸ਼ ਸਾਹਿਤਕਾਰ ਸ੍ਰੀ ਅਜਾਇਬ ਚਿਤਰਕਾਰ ਨੇ ਆਖਿਆ ਕਿ ਗੁਰਭਜਨ ਗਿੱਲ ਦੀ ਸਿਰਜਣਾ ਵਿੱਚ ਇਸ ਧਰਤੀ ਦੇ ਲੋਕਾਂ ਦੇ ਦੁਖ-ਸੁਖ ਦੀ ਵਾਰਤਾ ਹੈ ਅਤੇ ਪਿਛਲੇ ੩੦ ਵਰ੍ਹਿਆਂ ਦੌਰਾਨ ਉਸ ਨੇ ਵੱਖ-ਵੱਖ ਲਹਿਰਾਂ ਦਾ ਪ੍ਰਭਾਵ ਕਬੂਲਣ ਦੀ ਥਾਂ ਲੋਕ ਹਿਤ ਕਵਿਤਾ ਹੀ ਲਿਖੀ ਹੈ। ਪ੍ਰੋ. ਜਤਿੰਦਰਬੀਰ ਸਿੰਘ ਨੰਦਾ ਨੇ ਇਸ ਮੌਕੇ ਬੋਲਦਿਆਂ ਆਖਿਆ ਕਿ ਸਾਹਿਤ ਦਾ ਲੋਕ ਹਿਤ ਅਤੇ ਕਲਿਆਣਕਾਰੀ ਸਰੂਪ ਵੇਖਣ ਲਈ ਇਹ ਦੋਵੇਂ ਕਿਤਾਬਾਂ ਸਾਡੇ ਲਈ ਪ੍ਰਮਾਣਿਕ ਦਸਤਾਵੇਜ਼ ਹਨ। ਡਾ. ਗੁਲਜ਼ਾਰ ਪੰਧਰ ਨੇ ਇਨ੍ਹਾਂ ਪੁਸਤਕਾਂ ਵਿੱਚ ਵੀ ਲੋਕਾਂ ਨੂੰ ਲੋਕ ਪੱਖੀ ਆਖਿਆ ਅਤੇ ਹਰ ਕਿਸਮ ਦੀ ਲੁੱਟ ਖਸੁੱਟ ਦੇ ਖਿਲਾਫ਼ ਐਲਾਨਨਾਮਾ ਕੀਤਾ। ਡਾ. ਐਸ. ਐਨ. ਸੇਵਕ, ਕੁਲਵੰਤ ਜਗਰਾਉ, ਪ੍ਰੋ. ਰਵਿੰਦਰ ਭੱਠਲ, ਡਾ. ਰਣਜੀਤ ਸਿੰਘ, ਮਹਿੰਦਰਦੀਪ ਗਰੇਵਾਲ, ਐਚ. ਬੀ. ਸਿੰਘ, ਭੁਪਿੰਦਰ ਹਰਸ਼ ਅਤੇ ਪ੍ਰੀਤਮ ਪੰਧਰ ਨੇ ਵੀ ਗੁਰਭਜਨ ਗਿੱਲ ਦੀ ਕਵਿਤਾ ਦੀਆਂ ਵੱਖ-ਵੱਖ ਪਰਤਾਂ ਅਤੇ ਉਸ ਦੇ ਸਰੋਤੀ ਗੁਣਾਂ ਦੀ ਪ੍ਰਸ਼ੰਸਾ ਕੀਤੀ। ਡਾ. ਰਣਜੀਤ ਸਿੰਘ ਨੇ ਕਵਿਤਾ ਵਿੱਚ ਆਉਂਦੇ ਕਮਜ਼ੋਰ ਹਿੱਸਿਆਂ ਨੂੰ ਸੁਧਾਰਨ ਵੱਲ ਇਸ਼ਾਰਾ ਕੀਤਾ। ਗੋਸ਼ਟੀ ਵਿੱਚ ਉਘੇ ਵਿਦਵਾਨ ਡਾ. ਪਰਮਿੰਦਰ ਸਿੰਘ, ਪ੍ਰਿੰ. ਪ੍ਰੇਮ ਸਿੰਘ ਬਜਾਜ, ਸਰਦਾਰ ਪੰਛੀ, ਗੁਰਦੀਪ ਸਿੰਘ ਸਿੱਧਲ, ਨਿਰਮਲ ਜੋਲਾ, ਕੰਵਲਜੀਤ ਸਿੰਘ ਸ਼ੰਕਰ, ਸ਼੍ਰੀਮਤੀ ਸੁਰਿੰਦਰਜੀਤ ਕੌਰ, ਜਨਮੇਜਾ ਸਿੰਘ ਜੌਹਲ, ਗੁਰਚਰਨ ਕੌਰ ਕੋਛੜ, ਸਰਦਾਰਨੀ ਇੰਦਰਜੀਤ ਪਾਲ ਭਿੰਡਰ, ਡਾ. ਅਜੀਤ ਸਿੰਘ ਸਿੱਕਾ, ਐਚ. ਐਸ. ਧੀਰ, ਗੁਰਬਰਨ ਸਿੰਘ ਨਰੂਲਾ, ਸ਼ਾਹ ਚਮਨ, ਸੁਰਿੰਦਰ ਕੈਲੇ ਅਤੇ ਬੁੱਧ ਸਿੰਘ ਨੀਲੋਂ ਵੀ ਸ਼ਾਮਲ ਹੋਏ। ਪ੍ਰੀਤ ਸਾਹਿਤ ਸਦਨ ਜਮਾਲਪੁਰ ਦੇ ਸੰਚਾਲਕ ਮਨੋਜ ਪ੍ਰੀਤ ਨੇ ਆਖੇ ਲੇਖਕਾਂ ਦਾ ਧੰਨਵਾਦ ਕੀਤਾ।

—ਕਰਮਜੀਤ ਸਿੰਘ ਨਾਰੰਗਵਾਲ

ਡਾ. ਵਰਿਆਮ ਸਿੰਘ ਸੰਧੂ ਨੂੰ ਸਦਮਾ

ਪੰਜਾਬੀ ਦੇ ਪ੍ਰਸਿੱਧ ਸਾਹਿਤਕਾਰ ਡਾ. ਵਰਿਆਮ ਸਿੰਘ ਸੰਧੂ ਦੀ ਪੂਜਯ ਮਾਤਾ ਸਰਦਾਰਨੀ ਜਗਿੰਦਰ ਕੌਰ ਮਿਤੀ ੨੨ ਸਤੰਬਰ ੨੦੦੨ ਰਾਤ ਨੂੰ ਸਦੀਵੀ ਵਿਛੋੜਾ ਦੇ ਗਏ ਹਨ। ਉਹਨਾਂ ਦਾ ਸਸਕਾਰ ੨੩ ਸਤੰਬਰ ਸ਼ਿਮਵਾਰ ਨੂੰ ਪਰਿਵਾਰ ਦੇ ਪਿੰਡ ਸੁਰਸਿੰਘ ਜ਼ਿਲ੍ਹਾ ਅੰਮ੍ਰਿਤਸਰ ਵਿਚ ਕਰ ਦਿੱਤਾ ਗਿਆ। ਡਾ. ਵਰਿਆਮ ਸਿੰਘ ਸੰਧੂ ਨੂੰ ਅੱਜ ਵਾਲੀ ਸਨਮਾਨਜਨਕ ਥਾਂ ਤੇ ਪਹੁੰਚਾਉਣ ਵਿਚ ਮਾਤਾ ਜਗਿੰਦਰ ਕੌਰ ਦਾ ਵਿਸ਼ੇਸ਼ ਯੋਗਦਾਨ ਅਤੇ ਅਸੀਰਵਾਹ ਸੀ। ਡਾ. ਸੰਧੂ ਦੇ ਪਰਿਵਾਰ ਨੂੰ ਪਏ ਵਿਛੋੜੇ ਸਮੇਂ ਵਿਸ਼ਾਲ ਮਿੱਤਰ ਮੰਡਲ ਅਤੇ ਸਨੇਹੀਆਂ ਵਲੋਂ ਸ਼ੋਕ ਅਤੇ ਹਮਦਰਦੀ ਦਾ ਪ੍ਰਗਟਾਵਾ ਕੀਤਾ ਜਾ ਰਿਹਾ ਹੈ। ਅਸੀਂ ਵਰਿਆਮ ਵਲੋਂ ਸੰਧੂ ਸਾਹਿਬ ਦੇ ਇਸ ਦੁੱਖ ਵਿਚ ਸ਼ਾਮਲ ਹਾਂ। ਮਾਤਾ ਜੀ ਨਮਿਤ ਸ਼ਰਧਾਂਜਲੀ ਤੇ ਅੰਤਿਮ ਸਮਾਗਮ ੧ ਅਕਤੂਬਰ ੨੦੦੨ ਮੰਗਲਵਾਰ ਨੂੰ ਗਰੀਨ ਲੈਂਡ ਪੈਲਸ ਪਿੰਡ ਸੁਰਸਿੰਘ ਵਿਚ ਦੁਪਹਿਰ ਨੂੰ ਹੋਵੇਗਾ। ਪਿੰਡ ਸੁਰਸਿੰਘ ਅੰਮ੍ਰਿਤਸਰ ਤੋਂ ਭਿੱਖੀ ਵਿੰਡ ਜਾਣ ਵਾਲੀ ਸੜਕ ਉੱਤੇ ਪਿੰਡ ਝਬਾਲ ਤੋਂ ਅੱਗੇ ਹੈ। ਪਿੰਡ ਝਬਾਲ ਨੂੰ ਤਰਨ ਤਾਰਨ ਵਲੋਂ ਵੀ ਪਹੁੰਚਿਆ ਜਾ ਸਕਦਾ ਹੈ। ਸਮਾਗਮ ਸਥਾਨ ਪਿੰਡ ਤੋਂ ੨ ਕਿਲੋਮੀਟਰ ਅੱਗੇ ਹੈ।

—ਜਗਦੀਬ ਸਿੰਘ

੪੨ ਵਾਂ ਕਲਾਸੀਕਲ ਸੰਗੀਤ ਸੰਮੇਲਨ

੬ ਅਕਤੂਬਰ ਨੂੰ

ਜਲੰਧਰ—ਸੰਗੀਤ ਕਲਾ ਮੰਚ (ਰਜਿ.) ਜਲੰਧਰ ਦਾ ੪੨ ਵਾਂ ਕਲਾਸੀਕਲ ਸੰਗੀਤ ਸੰਮੇਲਨ ੬ ਅਕਤੂਬਰ, ੨੦੦੨ ਐਤਵਾਰ ਨੂੰ ਸ਼ਾਮ ੩.੩੦ ਤੋਂ ੭ ਵਜੇ ਤੱਕ ਲਾਇਨਜ਼ ਭਵਨ ਜਲੰਧਰ ਦੇ ਹਾਲ ਵਿੱਚ ਹੋਵੇਗਾ। ਇਹ ਸੂਚਨਾ ਮੰਚ ਦੇ ਸਕੱਤਰ ਪ੍ਰੋ. ਜਗਿੰਦਰ ਸਿੰਘ ਬਾਵਰਾ ਨੇ ਵਰਿਆਮ ਨੂੰ ਦਿੰਦੇ ਹੋਏ ਦੱਸਿਆ ਕਿ ਇਸ ਵਿੱਚ ਦਿੱਲੀ ਦੇ ਸਿਤਾਰ ਵਾਦਕ ਸ਼੍ਰੀ ਸਈਦ ਜ਼ਫ਼ਰ ਖ਼ਾਂ ਅਤੇ ਗਾਇਕ ਸ਼੍ਰੀ ਭੋਲਾ ਨਾਥ ਮਿਸ਼ਰਾ ਭਾਗ ਲੈਣ ਲਈ ਪੁਸ਼ਤ ਹੋ ਰਹੇ ਹਨ। ਜਲੰਧਰ ਦੇ ਤਬਲਾ-ਵਾਦਕ ਸ਼੍ਰੀ ਤਿਲਕ ਰਾਜ ਅਤੇ ਚੰਡੀਗੜ੍ਹ ਤੋਂ ਸ਼੍ਰੀ ਮਹਿੰਦਰ ਪ੍ਰਤਾਪ ਵੀ ਸ਼ਰਮਾ ਸ਼ਾਮਿਲ ਹੋ ਰਹੇ ਹਨ। ਹੋਰ ਵੀ ਕਈ ਫ਼ਨਕਾਰ ਇਸ ਸੰਮੇਲਨ ਵਿੱਚ ਹਿੱਸਾ ਲੈਣਗੇ।

ਪ੍ਰਤੀਕਿਰਿਆ

ਵਰਿਆਮ ਬਹੁਤ ਵਧੀਆ ਲੱਗ ਰਿਹਾ ਹੈ। ਮੈਟਰ ਦੀ ਚੋਣ ਸ੍ਰੀ ਜਗਦੀਸ਼ ਜੀ ਦੇ ਉੱਚ ਕੋਟੀ ਦੇ ਵਿਦਵਾਨ ਹੋਣ ਦਾ ਸਬੂਤ ਦਿੰਦੀ ਹੈ। ਸਤੰਬਰ ੨੦੦੨ ਦੇ ਅੰਕ ਦੀ ਪ੍ਰਤੀਕਿਰਿਆ ਵਿੱਚ ਸਵਰਨ ਸਿੰਘ ਸਨੌਹੀ ਦਾ ਚਕ੍ਰਵਰਤੀ ਜੀ ਬਾਰੇ ਲਿਖਿਆ ਕਿ ਚੱਕ੍ਰਵਰਤੀ ਜੀ ਨੇ ਤੀਜਾ ਮਹਾਂਕਾਵਿ “ਮਾਰਕਸ ਮਹਾਂਮਾਨਵ” ਲਿਖਿਆ ਸੀ ਜਿਹੜਾ ਨਾਮਧਾਰੀਆਂ ਦੀ ਅਣਗਹਿਲੀ ਕਾਰਨ ਰੱਦੀ ਦੇ ਭਾਅ ਕੂੜ-ਕਬਾੜ ਵਿੱਚ ਵਿਕ ਕੇ ਮਾਤਲੋਕ ਤੋਂ ਅਲੋਪ ਹੋ ਚੁਕਾ ਹੈ। ਬਹੁਤ ਹੀ ਅਫਸੋਸ ਵਾਲੀ ਅਤੇ ਦਰਦ ਭਰੀ ਗੱਲ ਹੈ ਕਿ ਇਤਨੇ ਮਹਾਨ ਨਾਮਧਾਰੀ ਲਿਖਾਰੀ ਦੀ ਲਿਖਤ, ਅੱਜ ਦੇ ਯੁੱਗ ਦੀ ਮੁੱਖ ਲੋੜ “ਮਾਰਕਸਵਾਦ” ਨੂੰ ਅਲੋਪ ਕਰਨ ਦੀ ਜਾਂ ਲਿਖਤ ਨੂੰ ਨਾ ਸਾਂਭਣ ਦੀ ਨਾਮਧਾਰੀਆਂ ਵੱਲੋਂ ਅਜਿਹੀ ਅਣਗਹਿਲੀ ਦੀ ਆਸ ਨਹੀਂ ਕੀਤੀ ਜਾ ਸਕਦੀ। ਜਗਦੀਸ਼ ਜੀ ਨੂੰ ਬੇਨਤੀ ਹੈ ਕਿ ਜੇਕਰ ਕਿਤੇ ਵੀ “ਮਾਰਕਸ ਮਹਾਂਮਾਨਵ” ਮਿਲ ਸਕੇ ਤਾਂ ਕਿਸਤਾਂ ਨਾਲ ਵਰਿਆਮ ਵਿੱਚ ਚਰਚ ਛਾਪਿਆ ਜਾਵੇ।

ਹਜ਼ੂਰੀ ਰਾਗੀ ਉਸਤਾਦ ਤਾਰਾ ਸਿੰਘ ਦੇ ਦੁਨੀਆਂ ਨੂੰ ਛੱਡ ਜਾਣ ਦਾ ਅਫਸੋਸ ਹੈ। ਪਰ ਅਸੀਂ ਕਰ ਵੀ ਕੀ ਸਕਦੇ ਹਾਂ ਕਿਉਂਕਿ ਜੋ ਇਸ ਦੁਨੀਆਂ ਤੋਂ ਆਉਂਦਾ ਹੈ ਉਸਨੇ ਇਕ ਦਿਨ ਜਾਣਾ ਹੀ ਹੈ। ਅਰਜਨ ਸਿੰਘ ਗੜਗੱਜ ਦਾ “ਦੇਸ਼ ਭਗਤੀ ਦਾ ਇਨਾਮ” ਸਾਹਿਤਕ ਰਚਨਾ ਦਿਲ ਨੂੰ ਟੁੰਬਦੀ ਹੈ। ਰੂਸ ਅਤੇ ਭਾਰਤ ਦੇ ਸੰਬੰਧਾਂ ਬਾਰੇ ਸਵਰਨ ਸਿੰਘ ਸਨੌਹੀ ਨੇ ਨਵੇਂ ਦ੍ਰਿਸ਼ਟੀਕੋਣ ਮੁਤਾਬਕ ਪਹਿਲਾਂ ਸਤਿਗੁਰੂ ਰਾਮ ਸਿੰਘ ਜੀ ਤੋਂ ਲੈ ਕੇ ਅੱਜ ਤੱਕ ਦੇ ਹਾਲਾਤ ਬਾਰੇ ਅਮਰੀਕਾ ਦੇ ਭਾਰਤ, ਰੂਸ, ਪਾਕਿਸਤਾਨ ਅਤੇ ਦੂਸਰੇ ਦੇਸ਼ਾਂ ਤੇ ਆਪਣੀ ਸਰਦਾਰੀ ਪੂਰਨ ਤੌਰ ਤੇ ਕਾਇਮ ਕਰਨ ਦੇ ਕੁਟਲਨੀਤੀ ਦੇ ਦ੍ਰਿਸ਼ਟੀਕੋਣ ਨੂੰ ਪੇਸ਼ ਕੀਤਾ ਹੈ। ਤਰਲੋਕ ਮਨਸੂਰ ਦੀ ਇਕ ਫੌਜ ਵਿੱਚ ਭਰਤੀ ਸਮੇਂ ਬਰਫ ਦੇ ਖੰਭੇ ਤੱਕ ਜਾ ਕੇ ਸਮਾਧੀ ਵਿੱਚ ਲਿਪਤ ਹੋ ਜਾਣ ਦੀ ਘਟਨਾ ਨੂੰ ਬਹੁਤ ਹੀ ਰੋਚਕ ਢੰਗ ਨਾਲ ਪੇਸ਼ ਕੀਤਾ ਹੈ। ਇਹ ਰਚਨਾ ਸਾਨੂੰ ਦੁਨਿਆਵੀ ਉਲਝਣਾਂ ਵਿੱਚੋਂ ਨਿਕਲ ਕੇ “ਜੋ ਬੁਧਮੰਡੇ ਸੋਈ ਪਿੰਡੇ” ਦੇ ਭਗਤ ਪੀਪਾ ਜੀ ਦੇ ਲਿਖੇ ਸ਼ਬਦ ਮੁਤਾਬਕ ਮਨੁੱਖ ਨੂੰ ਬਾਹਰੀ ਰੁਝੇਵੇਂ ਛੱਡ ਕੇ ਕਦੇ ਆਪਣੇ ਅੰਦਰ ਝਾਤੀ ਮਾਰਨ ਲਈ ਵੀ ਪ੍ਰੇਰਦੀ ਹੈ। ਉਪ ਰਾਸ਼ਟਰਪਤੀ ਕ੍ਰਿਸ਼ਨ ਕਾਂਤ ਜੀ ਦੇ ਜਗਦੀਸ਼ ਨਾਲ ਮਿਲਣੀ ਬਾਰੇ ਕ੍ਰਿਸ਼ਨ ਕਾਂਤ ਜੀ ਸਾਊ, ਨਿੱਘੇ ਅਤੇ

ਅਪਣੱਤ ਭਰੇ ਸੁਭਾਅ ਬਾਰੇ ਪੜ੍ਹਕੇ ਉਨ੍ਹਾਂ ਪ੍ਰਤੀ ਸ਼ਰਧਾ ਉਪਜਦੀ ਹੈ। ਪੰਜਾਬ ਕਾਂਗਰਸ ਪ੍ਰਧਾਨ ਐਚ. ਐਸ. ਹੰਸਪਾਲ ਜੀ ਦੇ ਜਵਾਨ ਹੋਣ ਵੇਲੇ ਦੀ ਤਸਵੀਰ ਉਹਨਾਂ ਦੀ ਰਾਜਨੀਤਕ, ਧਾਰਮਿਕ ਜ਼ਿੰਦਗੀ ਬਾਰੇ ਅਤੇ ਹਮੇਸ਼ਾਂ ਸਰਗਰਮੀਆਂ ਦਾ ਕੇਂਦਰ ਰਹੇ ਹੰਸਪਾਲ ਜੀ ਦੇ ਵਿਦੇਸ਼ੀ ਦੌਰੇ, ਮਿਲਵਾਕੀ ਵਿਖੇ ਵਿਸ਼ਵ ਪੰਜਾਬੀ ਕਾਨਫਰੰਸ ਤੋਂ ਇਲਾਵਾ ਉਹਨਾਂ ਦੇ ਸੁਭਾਅ, ਸਮਾਜ ਸੇਵਕ ਹੋਣ ਬਾਰੇ ਪਾਠਕਾਂ ਦੀ ਜਾਣਕਾਰੀ ਲਈ ਚੰਗੀ ਪੇਸ਼ਕਾਰੀ ਹੈ।

ਜਗਦੀਸ਼ ਜੀ ਦੀ ਦਿਨ ਰਾਤ ਦੀ ਘਾਲਣਾ ਵਰਿਆਮ ਨੂੰ ਸਮਰਪਿਤ ਹੋਣ ਕਰਕੇ ਹੀ ਵਰਿਆਮ ਦਿਨ ਦੂਗਟੀ ਰਾਤ ਚੰਗੁਟੀ ਤਰੱਕੀ ਕਰ ਰਿਹਾ ਹੈ। ਆਸ ਹੈ ਕਿ ਆਉਣ ਵਾਲੇ ਸਮੇਂ ਵਿੱਚ ਇਹ ਹਰਮਨ ਪਿਆਰਾ ਮੈਗਜ਼ੀਨ ਹੋਰ ਸਿਖਰਾਂ ਛੂਹੇਗਾ।

—ਡਾ. ਨਖਵੀਰ ਸਿੰਘ

2/97 ਮਹਿਰਾਜ ਬਸਤੀ

ਰਾਮਪੁਰਾ ਟੂਲ (ਬਠਿੰਡਾ)-੧੫੧੧੦੩

ਵਰਿਆਮ ਜੀ, ਕਦੀ ਕਦੀ ਵਰਿਆਮ ਇਤਨਾ ਤਕੜਾ ਹੁੰਦਾ ਏ, ਆਪਣੇ ਆਪ ਵਲ ਬਦੇ-ਬਦੀ ਖਿਚ ਲੈਂਦਾ ਏ। ਸਤੰਬਰ ਦਾ ਵਰਿਆਮ ਵੀ ਇਸ ਵਾਰੀ ਪੱਕਾ ਕਰ ਗਿਆ ਏ। ਵਰਿਆਮ ਦਾ ਮੁਖ ਪੰਨਾ ਇਸ ਵਾਰੀ ਢਿਲਾ ਛਪਿਆ ਏ। ਇਮਰੋਜ਼ ਨਾਗਮਣੀ ਦਾ ਕਲਾਕਾਰ ਸੀ, ਸੁਖਵੰਤ ਵਰਿਆਮ ਦਾ ਕਲਾਕਾਰ ਏ।

ਹੰਸਪਾਲ ਜੀ ਨੂੰ ਜਵਾਨ ਛਾਪ ਕੇ ਚੰਗਾ ਲਾਹ ਖੱਟਿਆ ਏ। ਅੱਜ ਕੱਲ੍ਹ ਤਾਂ ਹੰਸਪਾਲ ਜੀ ਤਸਵੀਰਾਂ ਤੋਂ ਬਾਬਾ ਨਾਨਕ ਲਗਦਾ ਏ। ਜਗਦੀਸ਼ ਜੀ ਨੇ ਹੰਸਪਾਲ ਜੀ ਦੇ ਪਿਛੋਕੜ ਨਾਲ ਚੰਗੀ ਜਾਣ-ਪਛਾਣ ਕਰਵਾਈ ਏ।

ਤਰਲੋਕ ਮਨਸੂਰ ਦਾ “ਇੱਕ ਅਨੁਭਵ” ਲੇਖ ਕੁਦਰਤ ਨਾਲ ਵਾਸਤਾ ਪਵਾਉਂਦਾ ਏ। ਛੋਟਾ ਤੇ ਸੋਹਣਾ ਲਿਖ ਕੇ ਮਨਸੂਰ ਜੀ ਦੀਆਂ ਸੋਚਾਂ ਦੀ ਉਡਾਰੀ ਬਹੁਤ ਸੋਹਣੀ ਏ। ਉਡਾਰੀ ਵੀ ਸਿਧੀ ਪੱਧਰ ਏ।

ਬਲਬੀਰ ਸਿੰਘ ਕੰਵਲ ਹਰ ਵਾਰ ਹੀ ਪੁਰਾਣੇ ਉਸਤਾਦਾਂ ਬਾਰੇ ਸੋਹਣਾ ਲਿਖ ਕੇ ਸੰਗੀਤਕਾਰਾਂ ਬਾਰੇ ਚੰਗਾ ਗਿਆਨ ਵੰਡਦਾ ਏ। ਪਰ ਇਸ ਵਾਰ ਮਿਹਰਬਾਨ ਬਾਰੇ ਲਿਖ ਕੇ ਚੰਗਾ ਲੱਗਿਆ ਹੈ ਕਿ ਮਿਹਰਬਾਨ ਚੰਗਾ ਬੰਦਸ਼ਾਂ ਦਾ ਮਾਹਿਰ ਸੀ; ਕਿਉਂਕਿ ਹਰ ਸੰਗੀਤਕਾਰ ਚੰਗਾ ਕੰਪੋਜ਼ਰ ਤੇ ਬੰਦਸ਼ਾਂ ਦਾ ਮਾਲਕ ਨਹੀਂ ਬਣ ਸਕਦਾ।

ਸਾਧੂ ਸਿੰਘ ਕਿਸਾਨ ਨੇ 'ਇਨ ਮਾਇਆ' ਨਿੱਕਾ ਤੇ ਚੰਗਾ ਲਿਖਿਆ ਏ। ਕਿਊਂਕਿ ਮਾਇਆ ਬਹੁ ਰੰਗੀ ਏ। ਇਸ ਮਾਇਆ ਤੇ ਕੋਈ ਨਹੀਂ ਬਚਿਆ। *

ਅਰਜਨ ਸਿੰਘ ਗੜਗੱਜ ਦਾ ਨਾਮ ਤਾਂ ਬਹੁਤ ਸੁਣਿਆ ਹੋਇਆ ਸੀ। ਪਰ ਉਹਨਾਂ ਦਾ ਲਿਖਿਆ ਲੇਖ ਪਹਿਲੀ ਵਾਰੀ ਪੜ੍ਹਿਆ ਏ—ਦੋਸ਼ ਭਗਤੀ ਦਾ ਇਨਾਮ। ਗੜਗੱਜ ਜੀ ਦੀ ਕਵਿਤਾ ਬਹੁਤ ਚੰਗੀ ਲਗੀ ਏ। ਸਾਰੀ ਕਵਿਤਾ ਵਿੱਚ ਹੀ ਸਮਾਜ ਨੂੰ ਮੋਹਣੇ ਮਾਰੇ ਹਨ। ਉਹ ਅਰਜਨ ਸਿੰਘ ਗੜਗੱਜ ਹੀ ਦੋਸ਼ ਭਗਤ ਸੀ। ਅਜ ਤਾਂ ਦੋਸ਼ ਨੂੰ ਖਾਣ ਵਾਲੇ ਸਾਰੇ ਹਨ।

ਸਾਡੇ ਸਵਰਗਵਾਸੀ ਮਿਤਰ ਪਿਆਰੇ ਸ. ਜਸਵੰਤ ਸਿੰਘ ਰਾਹੀਂ ਦੀ ਪੁਰਾਣੀ ਗ਼ਜ਼ਲ ਛਾਪੀ ਏ, ਜਿਸ ਵਿੱਚ ਸਤਿਗੁਰੂ ਜੀ ਦੀ ਮਹਿਮਾ ਕੀਤੀ ਗਈ ਏ। ਸੋਹਣੀ ਗ਼ਜ਼ਲ ਏ। ਪੁਰਾਣਾ ਮਾਖਿਓਂ ਲੱਭਿਆ ਏ।

—ਹਰਭਜਨ ਸਿੰਘ ਬਾਜਵਾ
ਬਟਾਲਾ

ਅਗਸਤ ਤੇ ਸਤੰਬਰ ਦੇ ਦੋਵੇਂ ਵਰਿਆਮ ਮੇਰੇ ਅੱਗੇ ਹਨ। ਆਦਤ ਅਨੁਸਾਰ ਮੈਂ ਦੋਵਾਂ ਦਾ ਅੱਖਰ-ਅੱਖਰ ਪੜ੍ਹਿਆ ਹੈ। ਵਿਰਕ ਜੀਆਂ ਦਾ ਚੱਕਰਵਰਤੀ ਜੀ ਦੀ ਸਾਹਿਤਕ ਦੇਣ ਤੇ ਲੇਖ ਪੜ੍ਹਿਆ ਫੇਰ ਇਸੇ ਸਥੰਧ ਵਿੱਚ ਸਨੇਹੀ ਜੀਆਂ ਦੇ ਦਰਸ਼ਨ ਵੀ ਹੋ ਗਏ।

ਦੋਵਾਂ ਨਾਲ ਹੀ ਮੇਰਾ ਸਬੰਧ ਹੈ। ਚੱਕਰਵਰਤੀ ਜੀ ਸਾਡੇ ਪਿੰਡ ਮੁਠੱਡਾ ਕਲਾਂ ਦੇ ਦੁਹਤੇ ਸਨ (ਜੋ ਮੈਂ ਗਲਤ ਨਹੀਂ) ਤੇ ਸਨੇਹੀ ਜੀ ਸਾਡੇ ਨਜ਼ਦੀਕੀ ਪਿੰਡ ਵਾਸੀ ਤੇ ਮੇਰੇ ਮਿੱਤਰ ਭੀ।

ਸਨੇਹੀ ਜੀਆਂ ਨਾਮਧਾਰੀ ਇਤਹਾਸਕ ਖੋਜ ਵਿੱਚ ਬੜਾ ਨਿੱਗਰ ਕੰਮ ਕੀਤਾ ਹੈ ਤੇ ਅੱਜ ਭੀ ਦਸਤਾਰ ਦੀ ਸ਼ਾਨ ਨੂੰ ਬਰਕਰਾਰ ਰੱਖ ਰਹੇ ਹਨ।

ਹੇਸਪਾਲ ਜੀਆਂ ਨੂੰ ਵਧਾਈ ਦੇਣ ਤੇ ਸਿਧਿਆਂ ਹੀ ਪੁੱਜਾਂਗਾ।

ਮਿੱਤਰ ਜੀ! ਸੱਜੀ ਅੱਡੀ ਵਿੱਚ ਕੁਝ ਦਰਦ ਹੈ। ਕਾਰਣ—ਬੱਚੇ ਆਖਦੇ ਹਨ ਉਮਰ ਦੇਖ ਖਤਰਾ ਸਹੇੜਿਆ ਕਰੋ। ਮੈਂ ਆ ਜੋ ਕਦੇ ਵਿਹਲਾ ਨਹੀਂ ਬੈਠ ਸਕਦਾ। ਸੋ ਇਹ ਨਤੀਜਾ ਹੈ ਜਿਸਦਾ ਭੁਗਤਾਣ ਮੈਨੂੰ ਚਾਰ ਹਫ਼ਤੇ ਹੋਰ ਕਰਨਾ ਪੈਣਾ ਹੈ।

ਪੜ੍ਹਾਈ ਲਿਖਾਈ ਲਈ ਪੂਰਨ ਵਿਹਲਾ ਬਾਕੀ ਫਿਰ.....

ਦਲਬੀਰ ਸਿੰਘ ਤਰਸ, ਸਿਭਨੀ
ਆਸਟ੍ਰੇਲੀਆ

ਕੱਲ ਹੀ ਆਪਣੇ (ਬਨਵਾਸੀ) ਪ੍ਰਵਾਸੀ ਵਤਨ ਵਿਚ ਸਹੀ ਸਲਾਮਤ ਪਰਤਿਆ ਹਾਂ। ਇਥੇ ਆਇਆ ਤਦ ਤੱਕ ਡਾਕ ਵਿਚੋਂ 'ਵਰਿਆਮ' ਦਾ ਅੰਕ ਅਗਸਤ ੨੦੦੨ ਮਿਲ ਗਿਆ, ਪੰਨਾ ੩ ਉਪਰ 'ਸੁਤੰਤਰ ਭਾਰਤ ਦਾ ਸ਼ਾਨਦਾਰ ਮਹੱਲ' ਦਿੱਲੀ ਵਿਧਾਨ ਸਭਾ ਹਾਲ ਵਿਚ ਪੇਂਡਿਤ ਨਹਿਰੂ ਜੀ ਦੀ ਤਕਰੀਰ ਪੜ੍ਹ ਕੇ ਸਰਦਾਰ ਅਜੀਤ ਸਿੰਘ ਜੀ ਦੀ ਨਵੀਂ ਮਿਲੀ ਫਾਇਲ ਵਿਚਲੀ ਦਰਜ ਇਕ ਘਟਨਾ ਯਾਦ ਆ ਗਈ। ਸਰਦਾਰ ਜੀ ਨੂੰ ਸ੍ਰੀ ਕ੍ਰਿਸ਼ਨਾ ਮੇਨਨ ਤੋਂ ਪੇਂਡਿਤ ਨਹਿਰੂ ਜੀ ਦੀ ਮਦਦ ਨਾਲ ਭਾਰਤੀ ਪਾਸਪੋਰਟ ਮਿਲ ਗਿਆ ਸੀ। ਆਪ ਜੀ ਦਾ ਨਿਵਾਸ ਫ਼ਲਹੌਜੀ ਵਿਖੇ ਸੀ ੧੪-੧੫ ਅਗਸਤ ਦੀ ਰਾਤ ਸਮੇਂ ੧੨.੦੦ ਜਦੋਂ ਆਜ਼ਾਦੀ ਦਾ ਬਿਗਲ ਵੱਜਿਆ ਸਰਦਾਰ ਜੀ ਨੇ ਆਪਣੀ ਪਤਨੀ ਅਗੇ ਝੁੱਕ ਕੇ ਗੁਜਰਾਸ਼ ਕੀਤੀ, "ਭਾਗਵਾਨੇ ਮੈਂ ਤੈਨੂੰ ਪਤੀ ਦਾ ਸੁੱਖ ਨਹੀਂ ਦੇ ਸਕਿਆ ਮੈਨੂੰ ਮੁਆਫ਼ ਕਰੀ" ਕਹਿੰਦਿਆਂ ਹੋਇਆਂ ਸਰਦਾਰ ਜੀ ਨੇ ੧੨.੧੦ ਮਿੰਟ ਦੇ ਕਰੀਬ ਪ੍ਰਾਣ ਤਿਆਗ ਦਿੱਤੇ।

ਇਹ ਘਟਨਾ ਸਾਨੂੰ ਸਾਰਿਆਂ ਨੂੰ ਜ਼ਰੂਰ ਯਾਦ ਕਰਨੀ ਅਤੇ ਯਾਦ ਰਖਣੀ ਚਾਹੀਦੀ ਹੈ। ਜਿਨ੍ਹਾਂ ਦੀ ਬਦੇਲਤ ਅਸੀਂ ੧੫ ਅਗਸਤ ਆਜ਼ਾਦੀ ਦਾ ਦਿਵਸ ਮਨਾਉਂਦੇ ਹਾਂ ਅਤੇ ਆਜ਼ਾਦੀ ਮਾਣਦੇ ਹਾਂ।

ਸੁਵਰਨ ਸਿੰਘ ਵਿਰਕ ਬਹੁਤ ਹੀ ਵਧੀਆ ਸੁਲਝਿਆ ਅਤੇ ਗੂੜ੍ਹ ਚਿੰਤਕ ਲੇਖਕ ਬਣਦਾ ਜਾ ਰਿਹਾ ਹੈ। ਪ੍ਰੰਤੂ ਉਹਨਾਂ ਚੱਕਰਵਰਤੀ ਜੀ ਦੇ ਮਾਲਵੇਦ੍ਵ ਮਹਾਂ ਕਵਿ ਬਾਰੇ ਸਮੀਖਿਆ ਪੱਖਪਾਤੀ ਕੀਤੀ ਹੈ। ਚੱਕਰਵਰਤੀ ਜੀ ਮਹਾਨ ਲੇਖਕ ਸਨ ਉਹਨਾਂ ਦੀ ਲਗਨ ਅਤੇ ਮਿਹਨਤ ਸ਼ਾਬਾਸ ਮੰਗਦੀ ਹੈ। ਪ੍ਰੰਤੂ ਵਿਸ਼ਾ ਵਸਤੂ ਨਾਲ ਇਨਸਾਫ਼ ਲੇਖਕ ਦਾ ਪਹਿਲਾ ਫਰਜ਼ ਹੁੰਦਾ ਹੈ। ਲੇਖਿਕ ਦੀ ਪ੍ਰਤੀਬੱਧਤਾ ਸ਼ਰਧਾ ਭਰਪੂਰ ਨਾ ਵੀ ਹੋਵੇ ਪ੍ਰੰਤੂ ਉਹ ਦੁਨੀਆਵੀ, ਵਿਸ਼ਵ ਵਿਆਪੀ ਅਤੇ ਭਵਿੱਖ ਮੁਖੀ ਜ਼ਰੂਰ ਹੋਣੀ ਚਾਹੀਦੀ ਹੈ। ਸ੍ਰੀ ਸਤਿਗੁਰੂ ਰਾਮ ਸਿੰਘ ਜੀ ਇਕ ਵਿਸ਼ਵ ਪ੍ਰਸਿੱਧ ਵਿਸ਼ਵ ਚਿੰਤਕ ਅਤੇ ਪਰਮ ਪੂਜਯ ਮਹਾਨ ਸਤਿਗੁਰੂ ਸਨ। ਉਨ੍ਹਾਂ ਨੂੰ ਸਿਰਫ ਮਾਲਵੇ ਦੇ ਨਾਮ ਨਾਲ ਹੀ ਸੰਕੀਰਨ ਕਰਨਾ ਚੱਕਰਵਰਤੀ ਜੀ ਦੀ ਸੰਤੀ ਸੋਚ ਸੀ। ... ਅੰਗਰੇਜ਼ੀ ਸਾਮਰਾਜ ਨੂੰ ਸਤਿਗੁਰੂ ਰਾਮ ਸਿੰਘ ਜੀ ਦਾ ਇਨਾ ਭੇ ਸੀ ਕਿ ਕਈ ਵਾਰ ਉਨ੍ਹਾਂ ਦੀ ਜੇਲ੍ਹ ਬਦਲੀ ਅਤੇ ਕਈ ਵਾਰ ਉਨ੍ਹਾਂ ਦੇ ਜੋਤੀ ਜੋਤ ਸਮਾਉਣ ਅਤੇ ਅਲੋਪ ਹੋਣ ਦੀਆਂ ਤਰੀਖਾਂ ਬਦਲੀਆਂ। ਇਤਨੇ ਮਹਾਨ ਇਨਕਲਾਬੀ ਸਤਿਗੁਰੂ ਜੀ ਨੂੰ ਚੱਕਰਵਰਤੀ ਜੀ ਸਿਰਫ ਮਾਲਵੇਦ੍ਵ ਹੀ ਕਹਿ ਕੇ ਖੁਸ਼ ਹੋ ਰਹੇ ਹਨ।

—ਸੁਰਜੀਤ ਸਿੰਘ ਜੀਤ
ਲੁਭਨ

ੴ
ਸ੍ਰੀ ਸਤਿਗੁਰੂ ਰਾਮ ਸਿੰਘ ਜੀ ਸਹਾਇ

ਬੀ. ਬੀ. ਐਲ ਫੂਡਜ਼ ਪ੍ਰਾਈਵੇਟ ਲਿਮਟਡ

ਸੰਤੋਸ਼ ਨਗਰ X ਰੋਡਜ਼, ਹੈਦਰਾਬਾਦ - 500 059

❖ ਬਿਸਕੁਟ ਬਨਾਉਣ ਦੀਆਂ ਆਟੋਮੈਟਿਕ ਮਸ਼ੀਨਾਂ

❖ ਵੈਫਰ ਬਨਾਉਣ ਵਾਲੀਆਂ ਆਟੋਮੈਟਿਕ ਮਸ਼ੀਨਾਂ

ਅਤੇ

ਵਧੀਆ ਬਿਸਕੁਟ ਬਨਾਉਣ ਵਾਲੀ ਹਿੰਦੋਸਤਾਨ ਦੀ ਪਹਿਲੀ ਕੰਪਨੀ



Pinoneer Manufacturer in India of

❖ *Automatic machines for producing Biscuits*

❖ *Automatic machines for producing Wafers*
and

Makers of High quality Biscuits

BBL FOODS PVT. LTD.

Santosh Nagar (X) Roads, Hyderabad-500 059 India

Ph.:— +91-40-4530680, 82,84 Fax :— +91-40--4530475

E-mail:amber @hd1.vsnl.net.in

Balvinder Pal Singh
Managing Director

Lakhbir Singh Muchhal
Director

Bakhshish Singh Muchhal
Director

ਵਰਿਆਮ ਅਕਤੂਬਰ ੨੦੦੨

੫੫

Gram : 'SNIPER'

Hello : 431367

Reputed Manufacturers of :
Superior Quality

SINGLE BARREL




DOUBLE BARREL

B. L. — 12 BORE



 **GUNS** 

MODERN GUN WORKS

**OPP. INDUSTRIAL ESTATE,
JAMMU CANTT.**



ਔਸੂ ਦੇ ਮਹੀਨੇ ਦਾ ਜੱਪ ਪ੍ਰਯੋਗ ਸਮਾਗਮ ਨਾਮਧਾਰੀ ਸਿੱਖ ਜਗਤ ਵਿਚ ਅਹਿਮ ਸਥਾਨ ਰਖਦਾ ਹੈ। ਉਪਰਲੀ ਤਸਵੀਰ
ਵਿਚ ਪ੍ਰਯੋਗ ਦੇ ਆਰੰਭ ਦੀ ਅਰਦਾਸ ਵਿਚ ਬਾਮਲ ਸਤਿਗੁਰੂ ਜਗਜੀਤ ਸਿੰਘ ਜੀ।
ਥੱਲੇ ਦੀਵਾਨ ਦਾ ਦ੍ਰਿਸ਼ (ਫਾਈਲ ਫੋਟੋ)



NAMDHARI SEEDS

ਤੁਹਾਡੀ ਖੁਸ਼ਹਾਲੀ ਦਾ ਰਾਜ

“ਨਾਮਧਾਰੀ ਸੀਡਜ਼”

ਦੇ ਉੱਤਮ ਹਾਈਬਰੀਡ ਬੀਜ ਹਮੇਸ਼ਾ ਵਰਤੋ

- ਟਮਾਟਰ : N.S. 815, ਉਤਸਵ ਅਤੇ ਅਮੋਘ
ਫੁੱਲ ਗੋਭੀ : N.S. 60, N.S. 84 ਅਤੇ N.S. 90
ਭਿੰਡੀ : ਅਰਕਾ ਅਨਾਮਿਕਾ
ਤਰਬੂਜ : N.S. 295 (ਸਮਰ ਸਵੀਟ) N.S. 246
ਖਰਬੂਜਾ : N.S. 7455 ਅਤੇ ਅਭਿਜੀਤ
ਲੋਕੀ (ਘੀਆ) : ਕਾਵੇਰੀ
ਤੋਰਈ : ਸੰਜੀਵਨੀ ਅਤੇ ਹੋਰ ਬਹੁਤ ਕੁਝ

ਵਧੇਰੇ ਜਾਣਕਾਰੀ ਲਈ ਸੰਪਰਕ ਕਰੋ :

ਨਾਮਧਾਰੀ ਸੀਡਜ਼ ਪ੍ਰਾ. ਲਿ.

Head Office :

Namdhari Seeds Pvt. Ltd.
Bidadi, Bangalore (India)

Tel. : 080-72 82 653
72 82 654

City Office : 080-8602167

Fax : 080-8602168

ਰੀਜਨਲ ਆਫਿਸ :

ਪਿੰਡ ਰਾਈਆਂ, ਕੁਹਾੜਾ-ਮਾਛੀਵਾੜਾ ਰੋਡ,
ਜ਼ਿਲ੍ਹਾ ਲੁਧਿਆਣਾ।

ਫੋਨ : 0161-834036, 834420
ਮੋਬਾਈਲ : 98141-33109

ਐਡੀਟਰ, ਪ੍ਰਿੰਟਰ ਪਬਲਿਸ਼ਰ ਤੇ ਮਾਲਕ ਜਗਦੀਸ਼ ਸਿੰਘ ਨੇ ਨਾਮਧਾਰੀ ਪ੍ਰਿੰਟਰਜ਼, ਲਾਡੋਵਾਲੀ ਰੋਡ, ਜਲੰਧਰ ਤੋਂ ਪ੍ਰਕਾਸ਼ਤ ਕੀਤਾ।
ਫੋਨ : 222543, ਨਿਵਾਸ : 456289